


سُورَةُ لَيْسِ

مُحَمَّدٌ يُسِفُّ صِلَاحِي

پبلیکیشنز (پرائیویٹ) لمیٹڈ

۱۳-ای۔ شاہ عالم مارکیٹ، لاہور پاکستان



تفسیر

سورہ نیس

محمد یوسف اصلاحی

اسلامک پبلیکیشنز (پرائیویٹ) لمیٹڈ
۱۳-۱۱ شاہ عالم مارکیٹ، لاہور (پاکستان)

297.16

519
54834

جمہلہ حقوق بحق ناشر محفوظ ہیں،

طابع: رانا اللہ داد خاں، میننگ ڈائریکٹر

ناشر: اسلامک پبلیکیشنز (پرائیویٹ) لمیٹڈ
۱۳-ای، شاہ عالم مارکیٹ، لاہور

مطبع: اللہ والا پرنٹرز - لاہور

اشاعت :-

۱۰۰	ستمبر ۱۹۸۶ء	اول
۱۱۰۰	دسمبر ۱۹۹۰ء	دوم

۲۵۰/- روپے

قیمت :-

فہرست

تذکیر القرآن

تفسیر

سورہ لیس

۱۹	”جن کے آباء کو نہیں ڈرایا گیا۔“ کا مفہوم و مقصود	۱۲	سید ابوالاعلیٰ مودودی	سیری بحسن کتاب
۱۹	”القول“ سے مراد خدا کا فیصلہ عذاب	۷		قرآن پاک کا دل
۲۲	فیصلہ عذاب کا ذکر دائمی تذکیر و عبرت کے لئے	۸		زمانہ نزول
۲۳	حق بیزاروں کی عبرتناک تصویر	۱۰		سورہ لیس کا موضوع
۲۳	آگے پیچھے دیوار کھڑی کر دینے کی حقیقت	۹		مرنے والوں پر لیس
۲۵	دل کانوں پر مہر لگانے کا مفہوم	۱۰		سورہ لیس کی کچھ اور فضیلت
۲۶	انذار کا جامع قرآنی مفہوم	۱۳		حروف مقطعات
۲۶	”آپ تو اسی کو انذار کر سکتے ہیں“ کا مفہوم	۱۴		حضور کے اسماء گرامی
۲۶	انذار سے فائدہ اٹھانے والوں کا کردار	۱۴		قرآن کو حکیم کہنے کا مفہوم
۲۶	قرآن کو ذکر کہنے کا مفہوم	۱۴		قرآن کی قسم کھانے کی حکمت
۲۸	دعوت سے فیضیاب ہونے والوں کی دو خوبیاں	۱۵		رسول سے خطاب کر کے عام مسلمانوں کو تلقین
۲۹	مغفرت کا قرآنی مفہوم	۱۶		رسول کی تکذیب شہنشاہ کائنات کے نامندے کی تکذیب
۳۰	نیک کردار کا حقیقی محرک۔ عقیدہ آخرت	۱۶		”عزیز“ اور ”رحیم“ صفات الہی کا مفہوم
۳۰	نامہ اعمال میں درج ہونے والے دو قسم کے اعمال	۱۸		انذار صفت رحمت کا تقاضا

۵۴	حق پرستوں کی مخالفت مالک کائنات کے جنگ ہے	۳۲	امام مبین سے مراد
۵۵	مہلت عمل ایک ہی بار ملتی ہے	۳۳	بستی والوں کا عجیب و غریب قصہ
۵۶	عقیدہ آخرت اور عقیدہ توحید	۳۶	مکے والوں کو تنبیہ
۵۷	جوڑے جوڑے پیدا کرنا توحید کی بصیرت افزا نشانی	۳۷	رسول کی بعثت ایک زبردست وارننگ
۵۹	شب و روز کی آمد و شد میں عبرت کا سامان	۳۸	انکار رسول کی ایک مستقل جاہلانہ وجہ
۶۱	دنیا کی زندگی کی مثال	۳۸	شان رسالت میں غلو زبردست گمراہی کا سرچشمہ
۶۲	سورج اپنے ٹھکانے کی طرف دو حقیقتوں کی طرف اشارہ	۴۰	رسول انسان ہی ہوتے ہیں
۶۲	عزیز و علیم کا باندھا ہوا حساب	۴۰	انسان کو رسول بنانے کی حکمت
۶۳	بلاغت و تفہیم کی شاہکار تشبیہ	۴۱	امت کو رسول کی تشبیہ
۶۴	آیۃ اللیل	۴۲	انکار وحی جہالت ہے
۶۵	سورج اور چاند زبردست نظم میں جکڑے ہوئے ہیں	۴۲	”ہمارا رب جانتا ہے“ قول رسول کی حکمت
۶۶	بھری ہوئی کشتی عنایت الہی کی زبردست نشانی	۴۳	رسول کا کام زبردستی حق منوانا نہیں ہے
۶۸	خشکی کی کشتیاں	۴۴	رسولوں کے قون میں داعیان حق کے لئے ہدایت
۶۸	انسانی تصرف کے اختیارات محدود ہیں	۴۵	دعوت و کشمکش کے دور میں مخالفین کا فکر و عمل
۶۹	منکرین رسالت کی عبرتناک بیماری	۴۶	ہر شخص اپنے کئے کا خود ذمہ دار ہے
۷۱	انفاق کا قرآنی مفہوم	۴۷	ایک نیک فطرت بندہ
۷۱	منکرین کی اخلاقی جس مردہ ہو جاتی ہے	۴۸	مرد صالح کی دو اہم باتیں
۷۲	قیامت کب آئے گی ایک غیر سنجیدہ سوال اور اس کی جڑ	۴۹	سوال کے پیرائے میں انکار
۷۳	نفع صور اور اس کے تین مرحلے	۵۰	مرد مومن کی بصیرت و جرات کا شاہکار
۷۴	نفع صور کے وقت کی عبرت ناک منظر کشی	۵۱	مرد مومن کی شہادت
۷۵	قیامت کی آمد پر مہلت ختم ہو جائے گی	۵۲	مومن کی ایک امتیازی خوبی

۹۵	شاعر اور نبی میں تین بنیادی فرق	۷۶	میدانِ حشر کی لرزہ خیز کیفیات۔ تین اشارے
۹۷	قرآن کی دو خصوصیات	۷۹	جنت کے خوش کن مناظر
۹۷	قرآن کی تعلیم کو ہر ایک قبول نہیں کرتا	۸۰	لفظِ زوج کی معنویت
۹۸	قرآن سے فائدہ اٹھانے کے لئے لازمی خوبی	۸۰	خدا کی طرف سے سلام
۹۹	خدا کی نعمتوں کا مطالبہ	۸۱	مجرمو! چھٹ کر الگ ہو جاؤ
۱۰۰	خدا کے لئے ہاتھ کے استعمال کا مطلب	۸۱	میدانِ حشر کی منظر کشی واقعے کے انداز میں
۱۰۱	جانوروں کی تسخیر بوبیتِ الہی کا کرشمہ	۸۲	ایک تربیتی نکتہ
۱۰۳	شکر سے مراد	۸۲	ازل کا عہد و میثاق
۱۰۴	مشرکین کے زعمِ باطل کی تردید	۸۲	شیطان کی عبادت کا مفہوم
۱۰۵	دعوتِ حق کی راہ روکنے کی رکیک حرکتیں	۸۴	اولادِ آدم کو ملامت اور تنبیہ
۱۰۶	رسول کو تسلی	۸۴	یہ وہی جہنم ہے۔ ایک رقت انگیز منظر
۱۰۷	عام لفظ سے خصوصی کردار یا گروہ مراد لینے کی مثال	۸۵	انذار کا عمل برابر جاری ہے
۱۰۸	عربِ مثل کا مفہوم	۸۶	مجرموں کے منہ پر مہر لگا دی جائے گی
۱۰۹	خالق کے منہ کو آنے والا اپنی پیدائش کو بھول گیا	۸۷	ایک سوال اور اس کا جواب
۱۱۱	جس نے پہلی بار پیدا کیا وہی دوبارہ پیدا کرے گا۔	۸۸	موجودہ زندگی کے بارے میں دعوتِ فکر
۱۱۲	خدا کے زبردست علم کا تقاضا	۹۰	نکس کا مفہوم
۱۱۳	ہرے بھرے درخت سے آگ	۹۰	بیچھے لوٹا دینے کا فکر انگیز مفہوم
۱۱۵	دوبارہ زندگی کے امکان کی ایک اور دلیل	۹۱	مراحلِ حیات کے مشاہدے سے چند نتائج
۱۱۶	خدا کے عملِ تخلیق کو مخلوق کی تخلیق پر قیاس نہ کرو	۹۳	قرآنِ بلاغت و فصاحت کا شاہکار
۱۱۷	سبحن کا مفہوم	۹۳	نبی بر شاعری کے الزام سے مخالفین کا مقصود
۱۱۸	یوم الحساب پہر حال آنا ہے	۹۴	شاعری نبی کے شایانِ شان نہیں

پیش لفظ

اللہ تعالیٰ کی توفیقاً۔ فضل و کرم سے ماہنامہ ذکر کی اجراء اکتوبر ۱۹۷۲ء سے ہوا، اسی وقت سے ہر شمارے میں قرآن پاک کے کسی نہ کسی حصے کی تفسیر و تشریح اس میں ضرور دی جاتی رہی اور پھر جمادی الثانی ۱۳۹۶ھ مطابق جون ۱۹۷۶ء سے تسلسل کے ساتھ سورہ یس کی تفسیر کا سلسلہ قسط وار شروع کیا گیا۔ الحمد للہ کہ یہ سلسلہ عام طور پر بھی پسند کیا گیا اور بالخصوص فراہی اسکول سے تعلق رکھنے والوں نے تو اسے بہت پسند کیا، چونکہ مولانا اختر احسن اصلاحی سے مدرسہ الاصلاح میں مسلسل تین سال تک خصوصی طور پر استفادہ کرنے کا موقع بھی ملا جو علامہ فراہی کے تمام شاگردوں میں سب سے زیادہ ممتاز اور قرآن پاک کا گہرا علم رکھنے والے تھے، اس استفادے کا بھی تقاضا تھا کہ ذکر میں قرآن پاک کی تفسیر کا سلسلہ خصوصی طور پر جاری رہے الحمد للہ کہ سورہ یس کی تفسیر ۲ ذوالحجہ ۱۳۸۴ھ ۴ نومبر ۱۹۸۰ء بروز شنبہ مکمل ہوئی اور اب الگ مجموعے کی شکل میں پیش خدمت ہے۔ یہ مجموعہ پیش کرتے ہوئے عمرت ایک ہی آرزو ہے کہ اللہ تعالیٰ مرتب کا نام قرآن پاک کی خدمت کرنے والوں کی فہرست میں درج فرمائے۔ یہ سعادت ہی مرتب کے لئے سب کچھ ہے اور اللہ کی ذات سے توقع ہے کہ وہ اس سعادت محروم نہ فرمائے گا۔ اس تفسیر میں کوشش کی گئی ہے کہ:-

- انداز عام فہم اور زبان آسان رہے،
- علمی بحثوں سے بچتے ہوئے، سادہ انداز میں قرآن کو سمجھنے کی طرف رہنمائی ہو،
- قرآن کو قرآن کے ذریعہ سمجھنے کی راہ کھلے،
- اور قرآن کو ایک تحریک کی کتاب کی حیثیت سے متعارف کرایا جائے۔
- دعوت و تحریک اور حکمت و تربیت کے پہلو پر خصوصی توجہ دی جائے۔
- اور یہ کوشش کی گئی ہے کہ قرآن کو سمجھنے کا ذوق ابھرے، قرآن سے شغف بڑھے اور دل میں اس عظیم کتاب کی واقعی قدر و عظمت پیدا ہو۔

اللہ تعالیٰ سے دعا ہے کہ وہ اس ادنیٰ خدمت کو شرف قبول بخشے، مرتب کے لئے اس کو وسیلہ نجات بنائے۔ قرآن سے تعلق رکھنے والے اس سے بیش از بیش فائدہ اٹھائیں اور ان تمام معاونین اور مخلصین کے لئے بھی اس کو توشیح آخرت بنائے جنہوں نے کسی بھی حیثیت سے اس کی اشاعت میں حصہ لیا ہے۔ آمین گلدوس ۳ ربیع الثانی ۱۴۰۱ھ ۸ فروری ۱۹۸۱ء یکشنبہ

بِسْمِ اللّٰهِ الرَّحْمٰنِ الرَّحِیْمِ



قرآن پاک کا دل

سورۃ الیس قرآن پاک کا دھڑکتا ہوا دل ہے۔ حضرت انسؓ سے روایت ہے کہ رسول اللہ صلی اللہ علیہ وسلم نے فرمایا۔ اِنَّ لِكُلِّ شَيْءٍ قَلْبًا وَقَلْبُ الْقُرْآنِ الْيَسْ۔ ”در اصل ہر چیز کا ایک دل ہوتا ہے اور قرآن کا دل سورۃ الیس ہے۔“ (جامع ترمذی باب فضائل القرآن)

سورۃ الیس کو قلب قرآن سے تشبیہ دینا ایسا ہی ہے جیسا کہ نبی صلی اللہ علیہ وسلم نے سورۃ فاتحہ کو ام القرآن کہا ہے، یعنی قرآن کی اصل اور بنیاد۔ سورۃ فاتحہ کو قرآن کی اصل اور بنیاد کہنے کی وجہ یہ ہے کہ پورے قرآن میں تفصیل اور وضاحت کے ساتھ جو تعلیم دی گئی ہے، سورۃ فاتحہ میں اختصار کے ساتھ وہ پوری تعلیم موجود ہے، اسی طرح پورے قرآن میں شرح و تفصیل کے ساتھ جو دعوت پیش کی گئی ہے، سورۃ الیس میں وہ پوری دعوت اجمال کے ساتھ آگئی ہے، مگر اس قدر زور اور جوش کے ساتھ کہ گویا یہ سورۃ قرآن کا دھڑکتا ہوا دل ہے اور قرآن کے اس دھڑکتے ہوئے دل کی آواز ان قلوب انسانی کو ضرور ہی متاثر کرے گی جن میں دھڑکنے کی قوت ہے اور وہ سعید و عین ضرور اس سے زندگی پائیں گی جن میں قبولِ حق کی گرمی موجود ہے ہاں قرآن کے دھڑکتے ہوئے دل کی یہ آواز ان لوگوں کو ہرگز متاثر نہ کرے گی جن کے قلوب، قبولِ حق کی صلاحیت اور اثر پذیری کے جوہر سے بالکل ہی خالی اور محروم ہو گئے ہیں۔

زمانہ نزول

یہ سورت مکہ مکرمہ میں نازل ہوئی، سورہ کے مضامین میں انداز کا مخصوص انداز، منکرینِ حق کی بربادی کے لرزہ خیز عبرتناک تاریخی واقعات اور مخالفینِ رسول کو سخت دھمکیوں کے ذریعے جھنجھوڑنے سے ایسا معلوم ہوتا ہے کہ قیامِ مکہ کا آخری دور شروع ہونے ہی والا ہے۔

سورہ یس کا موضوع

اس سورہ کا موضوع انداز ہے یعنی کفارِ قریش کو انکارِ رسالت کے بدترین انجام سے ڈرایا گیا ہے۔ سورہ کے مضامین کا زور بتاتا ہے کہ کفارِ قریش نبی اور نبی کی دعوت کا انکار پوری ڈھٹائی اور ہٹ دھرمی سے کر رہے ہیں، دعوت کا مذاق بھی اڑا رہے ہیں اور آپ کے ساتھ بھی ظلم و زیادتی کر رہے ہیں، دعوت کو دبانے اور مٹانے کے لئے ہر قسم کے ہتھکنڈے استعمال کر رہے ہیں۔ اس پس منظر میں منکرینِ رسالت کو نہایت پر زور اور دل دہلا دینے والے انداز میں اُس دردناک عذاب سے بھی ڈرایا گیا ہے جو آخرت میں پیش آنے والا ہے اور ان کی آنکھیں کھولنے کے لئے وہ عبرتناک تاریخی حوادث بھی ان کے سامنے رکھے گئے ہیں جن سے اسی دنیا میں منکرینِ رسالت دوچار ہوئے ہیں یہ وہ قومیں ہیں جن کی تباہی کی داستانیں انھیں معلوم ہیں اور جن کی اُجڑی ہوئی بستیوں کے کھنڈر انھوں نے اپنی آنکھوں سے دیکھے ہیں۔ اس انداز اور تنبیہ کے ساتھ ساتھ نہایت دلنشین انداز میں یہ حقیقت سمجھانے کی کوشش بھی کی گئی ہے کہ خدا کے رسولؐ توحید و آخرت پر ایمان لانے کی جو دعوت دے رہے ہیں وہ سرتاسر معقول اور حق ہے، آثارِ کائنات پر غور کرو۔ اپنی عقلوں سے کام لو، اپنے وجود پر غور کرو۔ ہر جگہ تمہیں اس کی صداقت کی نشانیاں ملیں گی اور یہ بھی تو سوچو کہ حضرت محمد صلی اللہ علیہ وسلم اس دعوت و تبلیغ کے لئے جو شب و روز گھل رہے ہیں، طرح طرح کی مشقتیں اٹھا رہے ہیں، ہر طرح کی اذیتیں برداشت کر رہے ہیں تو آخر کیوں؟ کیا تمہارے دل گواہی نہیں دے رہے ہیں کہ وہ بالکل بے غرض ہیں۔ وہ تم سے کسی اجر اور بدلے کے خواہاں نہیں ہیں، ایسے بے لوث اور صادق و امین رسول پر ایمان لا کر تم اپنا ہی بھلا کرو گے اور ان کا انکار کر کے یقیناً تم اسی انجام سے دوچار ہو گے جس سے یہ رسول تمہیں ڈرا رہے ہیں۔ ان کی مخالفانہ سرگرمیوں کے ماحول میں تفہیم و دعوت کا یہ نرم گرم انداز کچھ اس قدر پُرسوزہ و پر جوش اور اثر انگیز ہے کہ جن میں ذرا بھی قبولِ حق کی صلاحیت موجود ہو، وہ متاثر ہوئے بغیر نہ رہ سکیں۔

زندگی بعد موت کی کیفیات، اعمال کی جزا و سزا، مومنوں کا صلہ اور انعام، منکرین رسالت کا لرز و خیز
 انجام، میدان حشر کی ڈانٹ پھٹکار، خدا کی زبردست پکڑ اور اس کے بے پایاں اقتدار کا نقشہ کچھ اس
 قدر اثر انگیز انداز میں کھینچا گیا ہے کہ دل کی آنکھیں کھل جاتی ہیں اور آدمی یہ نہیں سوچتا کہ کل میدان حشر
 میں یہ سب کچھ پیش آنے والا ہے بلکہ اس کو یہ محسوس ہوتا ہے کہ وہ خود اس میدان میں موجود ہے اور وہ
 یہ سب کچھ اپنی آنکھوں سے دیکھ رہا ہے، مجرموں کو دردناک عذاب میں کراہتے دیکھ کر اس کا دل لرز
 رہا ہے، فرمانبرداروں پر انعام کی بارشیں دیکھ کر اس کی روح وجد میں آرہی ہے۔ چھوٹی چھوٹی آیات
 کا پُر تاثیر آہنگ، زور دار مضامین کا سوز و گداز، قیامت کی تذکیر اور یاد دہانی کا چھتا ہوا انداز بیان ایسا
 دلپذیر ہے کہ دعوت کی صداقت دل میں بیٹھتی چلی جاتی ہے، سخت سے سخت دل بھی موم ہونے لگتے ہیں
 روح وجد کرنے لگتی ہے اور خدا کی توفیق حاصل ہو تو دل نور ایمان سے جگمگا اٹھتا ہے، اِنَا یَہ کہ کسی
 کے کر تو توں کی پاداش میں خدا نے اس سے توفیق ہی سلب کر لی ہو۔

مرنے والوں پر ایسے پڑھا کرو

اسی مصلحت سے رحمتِ عالم نے اپنی اُمت کو ہدایت فرمائی ہے کہ اپنے مرنے والوں پر ایسے پڑھا کرو۔
 حضرت معقل بن یسارؓ کی روایت ہے کہ رسول اللہ صلی اللہ علیہ وسلم نے فرمایا اِحْرَ اَوْ هَا عَلٰی مَوْتَاکُمْ
 اپنے مرنے والوں پر سورہ ایسے پڑھا کرو۔

مرنے والا جو اس دنیا سے رخصت ہو رہا ہے اور دوسری دنیا میں داخل ہو رہا ہے۔ اس نمازک
 موڑ پر ایک بار پھر اس کے ذہن میں اسلامی عقائد تازہ ہو جائیں اور خصوصیت کے ساتھ اس عالم کا پورا
 نقشہ اس کی نگاہوں کے سامنے آجائے، جس میں یہ داخل ہو رہا ہے۔ اور وہ یہ جان لے کہ اس دنیا
 سے رخصت ہو کر آگے اُسے کن کن منزلوں سے گزرنا ہے اور کیا کیا پیش آنا ہے۔ اس تذکیر و یاد دہانی
 سے توقع ہے کہ وہ دل کی گہرائی سے اپنے رب کو یاد کرتا ہو اس کے حضور جاپہنچے۔

اس تذکیر اور یاد دہانی کا حق ادا کرنے کے لیے یہ بھی مناسب معلوم ہوتا ہے کہ اگر مرنے والا عربی زبان نہیں جانتا تو
 اس کو سورہ ایسے سنانے کے ساتھ ساتھ اس کا ترجمہ بھی اس زبان میں اس کے سامنے بیان کیا جائے جس کو وہ جانتا ہو، تاکہ
 تذکیر کا حق ادا ہو سکے۔

سورۃ یس کی فضیلت

حضرت انسؓ کی روایت ہے کہ خدا کے رسول صلی اللہ علیہ وسلم نے ارشاد فرمایا،
 مَنْ قَرَأَ يَسَّ كَتَبَ اللَّهُ لَهُ
 جس شخص نے سورۃ یس پڑھی اس
 کو خدا اس قرآن پڑھنے کا اجر و ثواب عطا
 فرمائے گا۔ (ترمذی، فضائل القرآن)

اور حضرت حسنؓ فرماتے ہیں میں نے حضرت ابو ہریرہؓ سے سنا آپ فرماتے تھے کہ رسول اللہ
 صلی اللہ علیہ وسلم نے ارشاد فرمایا "جس شخص نے شب میں سورۃ یس پڑھی، وہ اس
 حال میں صبح کرے گا کہ خدا نے اس کی مغفرت فرمادی ہوگی۔"
 اسی مفہوم کی ایک روایت ابن جبران نے بھی نقل کی ہے۔

"حضرت حسنؓ حضرت جنید بن عبد اللہؓ سے روایت کرتے ہیں کہ رسول اللہ صلی اللہ علیہ وسلم
 نے ارشاد فرمایا "جس نے شب میں سورۃ یس محض رضائے الہی کے لئے پڑھی خدا اس کی
 مغفرت فرمادے گا۔"

مشہور محدث علامہ ابن کثیر فرماتے ہیں کہ بعض علماء نے کہا ہے کہ جس مصیبت اور مشکل میں بھی
 سورۃ یس پڑھی جائے گی خدا تعالیٰ اس کی برکت سے اُسے آسان فرمادے گا۔ مرنے والے کے پاس
 اس کی تلاوت سے رحمت و برکت کا نزول ہوتا ہے اور مرنے والے کی جاں کنی میں آسانی ہوتی ہے۔
 عظیم مفسر علامہ ابوالبرکات عبد اللہ بن احمد بن محمود النفی نے اپنی مشہور تفسیر مدارک التشریح میں نقل
 کیا ہے کہ رسول اللہ صلی اللہ علیہ وسلم نے ارشاد فرمایا ہے۔

"جو شخص سورۃ یس پڑھے گا اگر وہ بھوکا ہوگا تو اللہ اس کا پیٹ بھر دے گا۔

اگر وہ پیاسا ہوگا تو اللہ اُسے سیراب کر دے گا۔ اگر وہ ننگا ہوگا تو خداوند عالم
 اُسے لباس عطا فرمائے گا۔ اگر وہ خون و ہراس میں ہوگا تو خدا اسے امن و سکون بخشنے
 گا، اگر وہ وحشت زدہ ہوگا تو اللہ اس کی وحشت دور کر دے گا۔ اگر وہ محتاج
 ہوگا تو خدا اس کی احتیاج دور کر دے گا۔ اگر وہ جیل میں ہوگا تو اللہ اُسے


رہائی دلوائے گا۔ اگر وہ قید میں ہوگا تو پروردگار اُسے آزاد کر دے گا، اگر وہ راستہ

بھٹک گیا ہو گا تو خداوند عالم اس کی رہنمائی فرمائے گا، اگر وہ مقروض ہو گا تو اللہ اس کا
قرض اپنے خزانوں سے ادا کر دے گا۔ پروردگار اس سے ہر مصیبت ٹال دے گا، اور اس
کی ہر حاجت پوری فرمائے گا۔

بزرگوں نے کہا ہے کہ مرنے والے کے پاس جب سورۃ یس پڑھی جاتی ہے تو اللہ تعالیٰ اس پر
جاں کنی کی شدت کو آسان کر دیتا ہے۔ سورۃ یس کی اسی فضیلت اور عظمت کی وجہ سے خدا کے رسولؐ
کی یہ خواہش تھی کہ میری امت کا ہر فرد اس سورہ کو اپنے دل میں رکھے۔ حضرت ابن عباسؓ کا بیان ہے کہ
رسول اللہ صلی اللہ علیہ وسلم نے ارشاد فرمایا۔

”میری خواہش ہے کہ میری امت کے ہر شخص کے دل میں سورۃ یس محفوظ ہو۔“

مگر یہ بات یاد رکھنا چاہیے کہ سورۃ یس کی یہ عظمت و فضیلت اور برکت و ہدایت اسی خوش نصیب
کے لئے ہے جو ذہن و دماغ کی حاضری، قلب و روح کی یکسوئی، اور شعور و وابستگی کے ساتھ اس کی تلاوت و
سماعت کا اہتمام کرے اور اس کی تعلیم و ہدایت کے مطابق زندگی کو بنانے اور سنوارنے کی کوشش کرے۔
إِنَّ فِي ذَٰلِكَ لَآيَاتٍ لِّمَن كَانَ لَهُ قَلْبٌ أَوْ أَلْفَى السَّمْعَ وَهُوَ شَهِيدٌ
اس میں یاد دہانی اور سبق ہے ہر اس شخص کے لئے جو دل رکھتا یا جو حاضر رہ کر توجہ سے
سنتا ہو۔



میری محسن کتاب

جو دنیا کے زمانہ میں نے بہت کچھ پڑھا ہے۔ قدیم و جدید فلسفہ، سائنس، معاشریات وغیرہ پڑھا ہے۔ ماضی ایک لائبریری دماغ میں اتار چکا ہوں۔ مگر جب آٹھ کھول کر قرآن کو پڑھا تو بخدا یوں محسوس ہوا کہ جو کچھ پڑھا تھا سب بیسے تھا، علم کی جڑ اب ہاتھ آئی ہے۔ کانٹ (Kant)، ہیگل (Hegel)، نیٹسے (Nietzsche)، مارکس (Marx) اور دنیا کے تمام بڑے بڑے مفکرین اب مجھے بچے نظر آتے ہیں۔ بے چاروں پر ترس آتا ہے کہ ساری عمر جن گتھیوں کو سلجھانے میں اُلجھتے رہے اور جن مسائل پر بڑی بڑی کتابیں تصنیف کر ڈالیں پھر بھی حل نہ کر سکے۔ ان کو اس کتاب نے ایک ایک دو دو فقروں میں حل کر کے رکھ دیا ہے۔ میری اصلی محسن بس یہی کتاب ہے اس نے مجھے بدل کر رکھ دیا ہے۔ حیوان سے انسان بنا دیا۔ تاریکیوں سے نکال کر روشنی میں لے آئی، ایسا چراغ میرے ہاتھ میں دے دیا کہ زندگی کے جس معاملے کی طرف نظر ڈالتا ہوں حقیقت اس طرح بر ملا دکھائی دیتی ہے کہ گویا اس پر پردہ نہیں ہے، انگریزی میں اس کو (Master Key) (شاہ کلید) کہتے ہیں۔ جس سے ہر قفل کھل جائے۔ سو میرے لئے یہ قرآن "شاہ کلید" ہے۔ مسائل حیات کے جس قفل پر اسے لگانا ہوں کھل جاتا ہے۔ جس خدا نے یہ کتاب بخشی ہے اس کا شکر ادا کرنے سے میری زبان عاجز ہے۔

(ابوالاعلیٰ)

سُورَةُ الْيُسُفٰ

بِسْمِ اللّٰهِ الرَّحْمٰنِ الرَّحِیْمِ

یٰس ۱ وَالْقُرْآنِ الْحَکِیْمِ ۲ اِنَّکَ لَیْسَ الْمُرْسَلِیْنَ ۳ عَلٰی صِرَاطٍ
مُسْتَقِیْمٍ ۴

یٰس، قسم ہے قرآن حکیم کی، بلاشبہ آپ رسولوں میں سے ہیں، سیدھے راستے
پر ہیں،

یٰس حروف مقطعات میں سے ہے، یہ حروف چونکہ الگ الگ پڑھے جاتے ہیں اس لئے ان کو حروف مقطعات
کہتے ہیں، جیسے آء، اَللّٰ، اَلْمُحْصٰ، حَم، طس وغیرہ۔ یہ حروف مقطعات دراصل سورتوں کے نام ہیں جو
ان سورتوں کے مرکزی مفہوم کی طرف اشارہ کرتے ہیں اور مرکزی مضمون کے لئے گویا علامتی عنوان ہیں، مثلاً اسی
سورہ پر غور کیجئے، یٰس نبی کریم صلی اللہ علیہ وسلم کا اسم گرامی ہے۔ اور اس سورہ میں رسالت محمدیؐ سے اظہار کرنے
والوں کو نہایت سخت انداز میں انداز ہے، کہ تمہاری اس مخالفت اور بغاوت کا انجام انتہائی بھیانک ہے۔ یٰس
کا مفہوم کیا ہے؟ اس بابے میں دو قول زیادہ صحیح معلوم ہوتے ہیں، ایک یہ کہ قبیلہ بنی طی کی بولی میں اس کے
معنی ہیں اے انسان! اے شخص! اور دوسرا یہ کہ یہ مخفف ہے یٰسَیْدَ الْبَشَرِ کا۔ ان دونوں تاویلوں میں اس

کے مخاطب حضرت محمد صلی اللہ علیہ وسلم ہیں اور یہ بات بھی ذہن میں رہنی چاہئے کہ لیس حضور صلی اللہ علیہ وسلم کا نام نامی بھی ہے۔ آپ کا ارشاد ہے اِنَّ اللّٰهَ تَعَالٰی سَمَّٰتِیْ فِی الْقُرْاٰنِ بِسَبْعَةِ اَسْمَاءٍ مُّحَمَّدٍ وَاَحْمَدٌ وَاَحَدٌ وَّلَیْسَ وَّلِیْسَ وَاَلْمُزْمَلِ وَاَلْمَدِّیْنِ وَاَبْدِیْنَ اللّٰهِ یعنی اللہ تعالیٰ نے قرآن میں مجھے سات ناموں محمد، احمد، ظلہ، لیس المزمل، المدثر اور عبد اللہ سے یاد کیا ہے۔

۲ قرآن کو حکیم اس لئے کہا گیا ہے کہ یہ خدائے حکیم کا کلام ہے اور حکیم کا کلام کبھی حکیم ہوتا ہے، خدا کی ذات حکمتوں کا سرچشمہ ہے اور قرآن حکمتوں کا صحیفہ، نیز قرآن کو حکیم اس معنی میں کہا ہے کہ اس کی آیات محکم ہیں، سورہ ہود آیت دو میں ہے کِتٰبٌ اُنْحِکُمْ اٰیٰتُهٗ یہ ایک کتاب ہے جس کی آیتیں پختہ اور اٹل ہیں۔ اس کے الفاظ ومعانی میں کسی بھی پہلو سے کوئی خلل، عیب، نقص اور غلطی کا شائبہ نہیں۔ اس کی تعلیمات ہر خلل سے محفوظ ہیں۔ سورہ حم سجدہ آیت ۴۲ میں ان دونوں حقیقتوں کی طرف واضح اشارہ کیا گیا ہے۔ لَا یٰٓاْتِیْهِۦ الْبٰطِلُ مِنْ بَیْنِ یَدَیْهِ وَاَمِنْ خَلْفِہٖ تَنْزِیْلٌ مِّنْ حَکِیْمٍ رَّحِیْمٍ ہ باطل نہ سامنے سے اس پر آسکتا ہے نہ پیچھے سے یہ ایک حکیم و حمید کی نازل کردہ کتاب ہے یعنی قرآن کی تعلیمات اور اصول و احکام اس قدر پختہ، اٹل اور حق ہیں کہ اس کی کسی تعلیم اور اصول کو علم و عمل کی دنیا میں نہ براہ راست کوئی باطل اور فاسد ثابت کر سکتا ہے اور نہ کبھی کسی دور میں کوئی حقیقت اور صداقت ایسی منکشف ہو سکتی ہے جو قرآن کے پیش کئے ہوئے حقائق کے خلاف ہو اس لیے کہ یہ محکم تعلیم اس خدا نے نازل کی ہے جو حکیم ہے اور اپنی ذات میں ساری خوبیوں کا سرچشمہ ہے۔

۳ ”قسم ہے قرآن حکیم کی“ سورہ کا آغاز ہی قسم سے کیا گیا ہے اور قسم اسی بات پر کھانی گئی ہے کہ ”یقیناً آپ رسولوں میں سے ہیں“ یہ انتہائی بے زور اور تاکید کی آغاز کلام بتاتا ہے کہ اس وقت دعوت اسلام کے مخالفین بوری قوت سے جس حقیقت کی تردید، تکذیب اور انکار کر رہے تھے، وہ نبی صلی اللہ علیہ وسلم کی رسالت کا مسئلہ تھا اور یہی بات زبردست آویزش کی اصل بنیاد بنی ہوئی تھی۔ لہذا کسی تہید کے بغیر خدا نے سورہ کا آغاز ہی حقیقت کے اثبات سے کیا، اس میں مسلمانوں کو بھی یقین و اطمینان دلانا مقصود ہے اور مخالفین رسول کو بھی ہتیار کرنا ہے کہ رُک کر سوچ لو، یہ تم کس کی مخالفت کر رہے ہو! تفصیل تشریحی نوٹ ۱۰۹ میں آ رہی ہے۔

قرآن کی قسم کھانے کا مفہوم یہ ہے کہ قرآن کو اس حقیقت پر گواہ بنا کر پیش کیا جا رہا ہے جس پر قسم کھانی جا رہی ہے۔ یعنی جس چیز کی تکذیب اور انکار تم اس ٹوٹھٹائی اور اندھے جوش کے ساتھ کر رہے ہو، اس پر خود یہ قرآن گواہ ہے جو رسول پر نازل ہو رہا ہے اور جس کی آواز تمہارے کانوں میں بھی پڑ رہی ہے۔ اس کی صفت حکیم ہے، یہ

حکمتوں سے لبریز ہے، حکمت و صداقت اور ہدایت و بصیرت، کا یہ صحیفہ خود گواہ ہے کہ یہ خدا ہی کا کلام ہے اور یہ محمد صلی اللہ علیہ وسلم کی نبوت کا کھلا ہوا ثبوت ہے۔

۴۔ آپ یقیناً رسولوں میں سے ہیں، آپ سیدھے راستے پر ہیں، ان دونوں آیتوں کا رخ مسلمانوں کی طرف ہے اور مخالفت کا طوفان اٹھانے والوں کی طرف بھی۔ مسلمانوں کے لئے ان آیات میں جماؤ، قلبی اطمینان، شرح صدر اور یقین کی ٹیڈک کا سامان ہے اور مخالفین رسول کے لئے دل ہلا دینے والی وارننگ اور فہمائش کا سامان ہے۔

جس زور اور قوت کے ساتھ رسولؐ کی تکذیب اور انکار کی مہم چلائی جا رہی تھی، نئے نئے مسلمانوں کا اس سے متاثر ہونا قدرتی بات تھی۔ اس لئے رسولؐ سے خطاب کرتے ہوئے دراصل ان کو یہ اطمینان دلا یا گیا کہ حضرت محمد صلی اللہ علیہ وسلم یقیناً خدا کے رسول ہیں، وہ قرآن جو شب دروڑ رسولؐ تمہیں سنارہے ہیں وہ خود گواہ ہے کہ حضرت محمد صلی اللہ علیہ وسلم خدا کے بھیجے ہوئے ہیں، اور یہی سیدھے راستے پر ہیں۔ اس لئے کہ یہ اسی قرآن کے بتائے ہوئے راستے پر ہیں جو خدا نے نازل کیا ہے۔

رسولؐ سے خطاب کر کے یہ کہنا: "آپ یقیناً رسولوں میں سے ہیں، آپ سیدھے راستے پر ہیں" کا مطلب یہ ہرگز نہیں ہے کہ لوگوں کی مسلسل تکذیب اور مخالفت سے نعوذ باللہ خدا کے رسول کسی شک اور تذبذب کا شکار ہو رہے تھے بلکہ رسولؐ کے واسطے یہ بات ان نئے مسلمانوں سے کہی گئی ہے جو اس طوفانی مخالفت سے متاثر ہو کر کسی دوسرے اور کمزوری کا شکار ہو رہے تھے۔ قرآن میں یہ انداز بیان جگہ جگہ موجود ہے کہ رسول صلی اللہ علیہ وسلم سے خطاب کیا گیا ہے اور بات دراصل عام مسلمانوں کو سمجھائی گئی ہے۔ مثلاً سورہ ہود آیت ۱۷ پر غور کیجئے:

وَمَنْ يَكْفُرْ بِهِ مِنَ الْأَحْسَابِ فَالِئِنَّآ مَوْعِدُهُ لَكَلَّا تَكْفُرُ فِي مِرْيَةٍ مِّمَّنْهُ، إِنَّهُ
الْحَقُّ مِنْ رَبِّكَ وَلَكِنَّ أَكْثَرَ النَّآسِ لَا يُؤْمِنُونَ ۝

اور انسانی گروہوں میں سے جو کوئی اس کا انکار کرے، تو اس کے لئے جس ٹھکانے کا وعدہ ہے وہ جہنم ہے پس اے رسول! آپ اس چیز کی طرف سے کسی شک میں نہ پڑیں، یہ حق ہے آپ کے رب کی جانب سے مگر کم ہی لوگ مانتے ہیں۔

"آپ اس چیز کی طرف سے کسی شک میں نہ پڑیں" یہ بات رسولؐ سے خطاب کر کے کہی جا رہی ہے مگر اس حقیقت

تَذْذِيلُ الْعَزِيزِ الرَّحِيمِ ۝ لِيُنذِرَ قَوْمًا مَّا أُنذِرَ آبَاؤُهُمْ فَهُمْ غَافِلُونَ ۝

یہ قرآن عزیز اور رحیم ہستی کا نازل کردہ ہے تاکہ آپ ایک ایسی قوم کو ڈرائیں جن کے آبا و اجداد کو نہیں ڈرایا گیا تھا سو یہ غفلت میں پڑے ہوئے ہیں۔

میں دوسری رائے کی گنجائش ہی نہیں ہے کہ دراصل یہ بات عام مسلمانوں کو سنانا مقصود ہے۔ پیغمبر کو تو اپنے لئے ہوتے ہی پر ایسا کامل اور پختہ یقین حاصل ہوتا ہے جس پر شک اور تذبذب کا سایہ بھی نہیں پڑ سکتا۔

پھر ان دونوں آیتوں کا رخ منکرین رسالت کی طرف بھی ہے۔ پہلی آیت اِنَّكَ لَمِنَ الْمُرْسَلِينَ میں ان کو سخت وارننگ دے کر تھجوڑا گیا ہے، عقل کے دشمنو! یہ تم کس کی تکذیب اور مخالفت کر رہے ہو، یہ مکے کے کسی عام انسان کی مخالفت نہیں ہے۔ یہ شہنشاہ کائنات کے نمائندے کی تکذیب و مخالفت ہے۔ کیا تمہاری گستاخی ڈھٹائی اور بغاوت اس حد تک بڑھ گئی ہے کہ شہنشاہ کائنات کے مقابلے میں آسے ہو، کائنات کا شہنشاہ قسم کھا کر کہہ رہا ہے کہ ”تم یقیناً رسولوں میں سے ہو“ اور تم اس معجزہ کو جھٹلا رہے ہو، خدا قرآن حکیم کو گواہ بنا کر کہہ رہا ہے کہ محمد یقیناً خدا کے رسول ہیں۔ تم تعصب اور جہالت کے گردن کی روشن اور حکیمانہ تعلیمات پر غور کیوں نہیں کرتے؟ کیا ایسا صحیفہ انسانی کلام ہو سکتا ہے؟ بجز درسی آیت ”عَلَىٰ حِرَابٍ مُّسْتَقِيمٍ“ میں فہمائش کرائی گئی ہے کہ یہ رسول سیدھے راستے پر ہیں، یہ اس راستے پر ہیں جو قرآن کے ذریعے خدا نے ان کو بتایا ہے، تم ہی سوچو خدا کا راستہ چھوڑ کر بھی کوئی سیدھا راستہ پاسکتا ہے۔ اگر تم اپنے بدخواہ نہیں ہو تو اپنی روش پر غور کرو۔ آخر کیوں اپنی شامت بٹلا رہے ہو اور کیوں اپنی دنیا اور عاقبت خراب کر رہے ہو!

۵۔ پچھلی آیتوں میں قرآن کو گواہ بنا کر مومنین کو تسلی دی گئی تھی اور مخالفین کو سخت تنبیہ کی گئی تھی اب اس آیت میں قرآن نازل کرنے والے خدائی دو صفات ”عزیز“ اور ”رحیم“ بیان کر کے اس تسلی اور تنبیہ کے مضمون کو اور زیادہ مدلل پُر زور اور دلنشین بنایا گیا ہے۔

”عزیز“ اس ہستی کو کہتے ہیں جو سب پر غالب ہو، کوئی اس کی گرفت سے باہر نہ ہو، جس کا فیصلہ سب پر نافذ ہو اور کسی کو اس کے فیصلے سے سرتابی کی مجال نہ ہو، جس کے آگے سب بے بس مجبور اور مغلوب ہوں۔

”رحیم“ وہ ہستی ہے جو اپنے بندوں پر مسلسل رحم کرتی ہے۔ بندوں کی ہر ضرورت پوری کرتی ہے۔

ان کی کوتاہیوں اور سرکشوں پر ایک دم پکڑ نہیں کرتی، سوچنے سمجھنے اور سنبھالنے کی مہلت اور موقع دیتی ہے بلکہ

سمجھنے اور سمجھانے کے انتظامات کرتی ہے۔

”قرآن عزیز و رحیم کا نازل کیا ہوا ہے“ اس آیت سے مسلمانوں کو تو یہ الطمینان اور حوصلہ دینا مقصود ہے کہ تم اطمینان اور جرأت کے ساتھ حق پر چلتے رہو اور حق پیش کرتے رہو یہ ”عزیز“ کا پیغام ہے کسی کی مجال نہیں جو اس سے ٹکر لے سکے۔ تمہارا کوئی بال بیکا نہیں کر سکتا۔ آخر کار حق ہی غالب رہے گا اور باطل سرنگوں ہو کر رہے گا۔

رہا تمہارا یہ دوسوہ کہ خدائے عزیز یکا یک ان گستاخ ظالموں کو تہس نہس کیوں نہیں کر دیتا تو اس سلسلہ میں یہ بات نگاہ میں رکھنی چاہئے کہ خدائے عزیز کی صفت رحیم بھی ہے وہ اپنی رحمت اور مہربانی سے اپنے بندوں کو مہلت دیتا ہے، کہ شاید یہ سمجھ لیں اور اپنی روش درست کر لیں۔ خدا کے رسول اور اس کی دعوت کے ساتھ بدترین سلوک کرنے کے بعد اگر یہ یونہی دندنا رہے ہیں تو یہ اس وجہ سے نہیں کہ یہ خدا کی گرفت سے باہر ہیں، اور ایسے زور آور ہیں کہ جو چاہیں کرتے رہیں۔ بلکہ اس کی وجہ یہ ہے کہ خدائے رحیم نے انہیں مہلت دے رکھی ہے کہ شاید انہیں ہوش آجاتے۔

اور منکرین رسالت کو خدا کی یہ دو صفتیں یاد دلا کر جھنجھوڑا بھی گیا ہے کہ تم سخت غلطی پر ہو، اور انہیں متوجہ کرنے اور ترغیب دینے کی کوشش بھی کی گئی ہے۔ عزیز کی صفت یاد دلا کر ان سے کہا گیا ہے کہ جس دعوت کو دبانے اور مٹانے کی تم کوشش کر رہے ہو وہ اس خدا کی دعوت ہے جو عزیز ہے تو کیا تم اس عزیز سے مقابلہ کرنے کی جرأت کر رہے جو سب پر غالب ہے! جس کے سامنے تم باسکل بے بس، مجبور اور مغلوب ہو جس کی پکڑ سے تم کسی وقت باہر نہیں ہو۔ اس گستاخی اور ڈھٹائی کا انجام سوچ لو انتہائی بھیانک ہے۔

”رحیم“ کی صفت یاد دلا کر ان سے کہا گیا کہ تمہیں جو ذمیل ملی ہوئی ہے یہ دراصل خدا کی رحمت ہے۔ وہ اپنے بندوں پر انتہائی مہربان ہے۔ وہ اپنے بندوں کو اپنی روش پر غور کرنے اور سمجھنے کا پورا موقع دیتا ہے اور وہ چاہتا ہے کہ بندے اس مہلت سے فائدہ اٹھائیں۔ یہ خدا کی رحمت ہی ہے کہ اس نے تمہیں سمجھانے، خبردار کرنے اور انجام بد سے ڈرانے کے لئے رسول بھیجا، رسول کا انداز کرنا اس کی رحمت ہی کا تقاضا ہے۔ اس لئے رحیم کے بعد اگلی آیت کا فقرہ ہے

لِتُنذِرَ قَوْمًا تَاكُ اٰیٰتِ قَوْمٍ كُوٰنْدَا زَكْرٰی اُوْرَا نِجَامِ بَدَسَ دُرَا یٰی۔

دعوت و تفہیم کا یہ نرم گرم انداز اس قدر دلنشیں اور حکیمانہ ہے کہ جس دل میں خیر پسندی کا معمولی سا بھی جذبہ ہو وہ اس سے متاثر ہونے بغیر نہیں رہ سکتا مگر جس بد نصیب نے یہ طے ہی کر لیا ہو کہ مان کر نہیں دیتا ہے اس کے لئے یہ تنبیہ و تذکیر اور تفہیم و ترغیب بے سود ہے۔

۶ اس آیت کے پہلے لفظ "لِتُنذِرَ" کا تعلق تَنْزِيل سے ہے اور پچھلی آیت میں مذکور خدا کی صفت "رحیم" کو خاص طور پر پیش نظر رکھا گیا ہے۔ یعنی یہ کتاب رحیم کی نازل کی ہوئی ہے اور اس کی رحمت ہی کا یہ تقاضا ہے کہ آپ اپنی قوم میں دعوت و اندازہ کافر بیضہ انجام دیں، کسی قوم میں اندازہ و دعوت کے لئے نذیر کو بھیجنے کے معنی یہ ہیں کہ اس قوم کی غفلت و جہالت اور گرمی ہوئی حالت پر خدا کی رحمت کو جوش آگیا ہے۔

۷ "تاکہ آپ ڈرائیں" ڈرانے اور اندازہ کرنے کا مطلب یہ ہے کہ آپ انھیں یقین اور خیر خواہی کے بغیر جذبہ کے ساتھ بتائیں کہ کتاب اور رسول کی تکذیب کرنے والوں کا انجام دنیا میں بھی ذلت اور رسوائی ہے اور آخرت میں بھی ان کو اس جرم کی سزا بھگتنی پڑے گی۔

۸ "جن کے آبا و اجداد کو نہیں ڈرایا گیا" اس سے مراد اہل عرب کے وہ آبا و اجداد ہیں جو قریبی دور میں گزرے ہیں، اس لئے کہ زمانہ بعید میں تو سرزمین عرب میں متعدد انبیا آچکے تھے۔ قرآن پاک میں یہ بات کئی جگہ کہی گئی ہے۔ مثلاً سورہ قصص آیت ۴۶ میں ہے لِتُنذِرَ قَوْمًا مَّا أَتَتْهُمْ مِّنْ نَّذِيرٍ مِّنْ قَبْلِكَ، تاکہ آپ ڈرائیں ایک ایسی قوم کو جس کے پاس آپ سے پہلے کوئی ڈرانے والا نہیں آیا۔

سورہ سبأ آیت ۴۴ میں ہے وَمَا أَتَيْنَاهُمْ مِّنْ كِتَابٍ يَلْقَوْنَ سَوْتَهَا وَمَا أَرْسَلْنَا إِلَيْهِمْ مِّنْ قَبْلِكَ مِّنْ نَّذِيرٍ۔ اور ہم نے ان کو نہ کوئی کتاب دی جس کو یہ پڑھنے ہوں، اور نہ آپ سے پہلے ان کے پاس کوئی ڈرانے والا آیا۔

مگر یہ بات تاکہ قرآن محض تاریخ نہیں بیان کر رہا ہے۔ اس لئے کہ تاریخ بیان کرنا قرآن کا موضوع نہیں ہے۔ قرآن کا موضوع دعوت و تذکیر ہے، اور وہ جو کچھ بھی بیان کرتا ہے اسی نقطہ نظر سے بیان کرتا ہے۔ اس واقعہ سے دراصل ان کی شرافت اور انسانیت کی حس کو بیدار کرنا، اور ان کے دل کو ہاتھ میں لینا بھی مقصود ہے، اور نہایت حکمت کے ساتھ انھیں ترغیب بھی ہے کہ یہ وہی نعمت تو ہے جس کے لئے تم اہل ہار تمنا کیا کرتے تھے۔ تمہیں تو پیش قدمی کرنی تھی، یہ تکذیب و انکار کی روش تم نے کیسے اختیار کر لی! اور سوچو کل خدا کے حضور تمہارے پاس کیا عذر ہو گا؟

"جن کے آبا و اجداد کو نہیں ڈرایا گیا، کہہ کر دراصل یہ کہنا ہے کہ عرصہ دراز سے تم آسمانی ہدایت سے محروم تھے، تم غفلت اور جہالت میں پڑے ہوئے تھے۔ تم آسمانی ہدایت کے انتہائی ضرورتمند تھے خدا کو تمہاری حالت پر رحم آیا، اس نے تمہاری ضرورت کا بہترین بندوبست کیا، کتاب نازل کی، شفیق و رحیم نبی کو بھیجا، تاکہ وہ تمہیں

لَقَدْ حَقَّ الْقَوْلُ عَلَىٰ أَكْثَرِهِمْ فَهُمْ لَا يُؤْمِنُونَ ﴿۷﴾ إِنَّا جَعَلْنَا فِيٰ أَعْنَاقِهِمْ

ان میں سے اکثر لوگوں کے بارے میں خدا کا فیصلہ عذاب ہو چکا ہے، اب یہ

ایمان نہیں لائیں گے، ہم نے ان کی گردنوں میں

اس غفلت و جہالت سے نکالے، ہدایت و سعادت کی بلند شاہراہ پر لائے۔ سوچو، تمہیں اس رحمت و رافت اور سوز و خیر خواہی کے پیکر کے ساتھ کیا سلوک کرنا چاہیے۔ اور تم کیا کر رہے ہو؟ پھر ضمنی طور پر خدا نے اپنے رسول سے یہ بھی کہا کہ آپ کی یہ قوم جو عرصے سے آسمانی ہدایت سے محرومی کے باعث غفلت میں پڑی تھی خدا نے ان کی ہدایت کے لئے آپ کو مامور فرمایا کہ ان پر اپنی رحمت کے دروازے کھول دے، یہ لہذا آپ بھی ان کے لئے سراپا سوز و رحمت بن کر ان کو خبردار کریں اور ان کا دل ہاتھ میں لے کر ان تک وہ حق پہنچائیں جس کے یہ نہایت ضرور تمند ہیں۔

ترغیب کا پہلو یہ ہے کہ اہل عرب کہا کرتے تھے کہ اگر ہمارے پاس آسمانی کتاب آتی اور ہماری جانب کوئی نبی بھیجا جاتا، تو ہم دوسروں سے کہیں زیادہ آگے بڑھ کر اس کی پیروی کرتے اور ہدایت پانے میں دوسروں سے کہیں زیادہ آگے ہوتے۔ ان سے کہا گیا کہ خدا نے اپنی کتاب بھی بھیج دی اور اپنا رسول بھی بھیج دیا۔ اب تمہارا کام یہی ہے کہ ہدایت کے اس سرچشمے کی طرف بے تابی سے آؤ، تمہارے لئے کسی طرح یہ سزاوار نہیں کہ تم اس کی مخالفت کرو۔ پھر یہ بھی سوچو کہ کل خدا کے حضور پیش کرنے کے لئے تمہارے پاس کیا عذر ہوگا۔ سورۃ انعام آیت ۱۵۵ تا ۱۵۷ پر بھی ایک نظر ڈالئے ”اب تم یہ نہیں کہہ سکتے کہ کتاب تو ہم سے پہلے دو گروہوں (یعنی یہود و نصاریٰ) کو دی گئی تھی اور ہم کو کچھ خبر نہ تھی کہ وہ کیا پڑھتے پڑھاتے ہیں اور اب تم یہ بہانہ بھی نہیں کر سکتے کہ ہم پر کتاب نازل کی گئی ہوتی تو ہم ان سے زیادہ راست و ثابت ہوتے۔ تمہارے پاس تمہارے رب کی طرف سے ایک دلیل روشن اور ہدایت و رحمت آگئی ہے۔ اب اس سے بڑھ کر ظالم کون ہوگا جو اللہ کی آیات کو جھٹلائے اور ان سے منہ موڑے۔ جو لوگ ہماری آیات سے منہ موڑتے ہیں انہیں اس روگردانی کی پاداش میں ہم بدترین سزا دے کر رہیں گے۔“

۷ ”القول“ یعنی خدا کا قول، اور اس سے مراد خدا کا وہ فیصلہ عذاب ہے جس کو قرآن میں دوسرے مقامات پر قول رب، کلمہ رب اور کلمہ عذاب بھی کہا گیا ہے، جیسا کہ آگے ان آیتوں سے معلوم ہوگا جو وضاحت میں پیش کی جائیں گی۔

”خدا کا فیصلہ عذاب“ دل کو ہلانے والے یہ الفاظ ایسے نہیں ہیں کہ آدمی ان پر سرسری نگاہ ڈال کر

یونہی لا پرواہی سے گزر جاتے۔ یہ رُک کر سنجیدگی سے غور کرنے اور سبق لینے کے الفاظ ہیں۔ خدا کی پناہ! جس فرد یا گروہ کے حق میں خدا فیصلہ عذاب سنا دے، اس کے لئے خیر کی پھر کیا امید! اس کے لئے تو دونوں جہاں میں ذلت ہی ذلت اور اندھیرا ہی اندھیرا ہے۔ خدا کا یہ سنگین فیصلہ کن لوگوں کے بارے میں ہوتا ہے یہ سنجیدگی سے غور کرنے کی بات ہے۔ اس مفہوم کی تمام آیتوں کو سامنے رکھنے کے بعد نہایت واضح انداز میں یہ حقیقت سامنے آتی ہے کہ خدا کا یہ فیصلہ یونہی اللٹپ نہیں ہوتا، وہ علیم و حکیم ہے، کسی کو یونہی بے قصور عذاب کا مستحق نہیں بناتا۔ اس کا یہ فیصلہ انہی نافرمانوں کے لئے ہوتا ہے جو اپنی مسلسل نافرمانیوں سے اپنے کو اس کا مستحق بنا لیتے ہیں۔

خدا کی مرضی یہی ہے کہ اس کے بندے حق کو قبول کریں حق پر چلیں اور حق کے حامی بن کر رہیں، لیکن وہ اپنی مرضی کسی پر مسلط نہیں کرتا، وہ کسی کو حق قبول کرنے پر مجبور نہیں کرتا۔ یہ بات کائنات کے مزاج کے خلاف ہے یہ دنیا آزمائش کے لئے پیدا کی گئی ہے یہاں ہر فرد اور ہر گروہ کو آزمایا جاتا ہے، خدا اپنے رسولوں کو بھیجتا ہے کتاب نازل فرماتا ہے، رسول اور اس کے پاکیزہ ساتھی، خدا کی مرضی میں ڈھل کر اپنی عملی زندگی سے حق کو اعلیٰ شکل میں پیش کرتے ہیں، حق کھول کھول کر بیان کرنے سمجھانے اور دل میں اتارنے کا حق ادا کرتے ہیں۔ لیکن جو لوگ پھر بھی انکار، استکبار، نافرمانی، سرکشی، ڈھٹائی، ہٹ دھرمی اور حق دشمنی کی روش پر ہی جمے رہتے ہیں حق کو دیکھنے سننے اور سمجھنے کی صلاحیتیں بالکل ہی کھو بیٹھتے ہیں۔ اثر لینے اور حق قبول کرنے کی استعداد سے بالکل ہی خود کو محروم کر لیتے ہیں اور اپنی مسلسل نافرمانی اور حق دشمنی اور حق بیزاری سے یہ ثابت کر دیتے ہیں کہ یہ کسی طور حق کو مان کر نہیں دیں گے۔ تو ان کے یہ کروت اٹھیں فیصلہ عذاب کا مستحق بنا دیتے ہیں، اور خدا کی طرف سے ان پر فیصلہ عذاب چسپاں ہو جاتا ہے، علم و حکمت کا تقاضا یہی ہوتا ہے کہ ہدایت کی توفیق ان سے چھین لی جائے۔ ان کی شامت اعمال ان پر مسلط کی جائے۔ اُن کو ایسا رسوا کن عذاب دیا جائے کہ اُن پر نہ آسمان روئے نہ زمین اور پھر یہ آخرت کے عذاب میں ہمیشہ تڑپتے رہیں۔

سورہ نمل آیت ۸۵ میں ہے۔

وَوَقَعَ الْقَوْلُ عَلَيْهِمْ بِمَا ظَلَمُوا

ان پر عذاب کا فیصلہ ہو گیا ان کے مسلسل ظلم کی وجہ سے

سورہ اسراء آیت ۱۶ میں ہے۔

فَحَقَّ عَلَيْهِمُ الْقَوْلُ فَنَدِمُوا

پس اس پر فیصلہ عذاب چسپاں ہو گیا اور ہم نے

انہیں تہس نہس کر دیا۔

کَذٰٓمِیْرًا ۝

سورہ صفت آیت ۲۱ میں ہے۔

آخر ہم اپنے رب کے فیصلہ عذاب کے مستحق ہو گئے اب ہمیں عذاب کا مزہ چکھنا ہی ہے۔

فَحَقُّ عَلَیْنَا قَوْلُ رَبِّنَا اِنَّآ
لَدَآ اِلْقَوْنَ ۝

سورہ یونس آیت ۹۶، ۹۷ میں ہے

واقعہ یہ ہے کہ جن لوگوں پر آپ کے رب کا فیصلہ چسپاں ہو گیا وہ ایمان لا کر نہیں دیں گے خواہ ان کے سامنے ساری ہی نشانیاں آجائیں جب تک وہ اپنی آنکھوں سے دردناک عذاب آتا نہ دیکھ لیں۔

اِنَّ الَّذِیْنَ حَقَّتْ عَلَیْهِمْ کَلِمَةُ رَبِّکَ
لَا یُؤْمِنُوْنَ وَاَوْجَاۗءُ تَتٰہَمُ کُلٌّ اٰیٰتِیْ
حَتّٰی یَرَوْا الْعَذَابَ الْاَلِیْمَ ۝

سورہ زمر آیت ۱۹ میں اسی فیصلہ عذاب کو کلمۃ العذاب کہا گیا ہے اور بتایا گیا ہے کہ جس بدنصیب کے بارے میں یہ فیصلہ ہو گیا۔ پھر اس کے چھٹکارے کی کوئی شکل نہیں۔

کیا اس شخص کو کوئی بچا سکتا ہے جس پر عذاب کا فیصلہ چسپاں ہو چکا ہو کیا آپ اُسے بچا سکتے ہیں جو آگ میں گر چکا ہو۔

اَفَمَنْ حَقَّ عَلَیْهِ کَلِمَةُ الْعَذَابِ
اَفَاَنْتَ تُنقِذُ مَنْ فِی النَّارِ

خدا کی طرف سے یہ فیصلہ یکایک نہیں ہوتا، وہ سمجھنے سمجھنے اور اصلاح حال کرنے کا پورا پورا موقع دیتا ہے۔ اور جب روحانی زندگی کے آثار بالکل ہی ناپید ہو جاتے ہیں، قلب و روح میں اثر پذیر می کی استعداد بالکل ہی مُردہ ہو جاتی ہے اور زمین کی پیٹھ پر چلنے پھرنے والا انسان جب روحانی زندگی سے بالکل ہی محروم ہو کر مُردہ لاشہ بن جاتا ہے، تو فیصلہ عذاب اس کا مقدر بن جاتا ہے۔

اسی سورہ یس کی آیت ۷۰ میں ہے۔

یہ تو ایک یاد دہانی اور واضح کتاب ہے، تاکہ آپ اس کے ذریعے اس کو اس کو خبردار کریں جو زندہ ہو اور انکار کرنے والوں پر خدا کی حجت قائم ہو جائے۔

اِنَّ هُوَ اِلَّا ذِکْرٌ وَّ قُرْاٰنٌ مُّبِیْنٌ
لِّیُنذِرَ مَنْ کَانَ حَیًّا وَّ لِحَقِّ
الْقَوْلِ عَلٰی الْکٰفِرِیْنَ ۝

”جو زندہ ہو، یعنی سوچنے سمجھنے اور اثر لینے کی صلاحیت رکھتا ہو اور جس کے قلب میں حق کو قبول کرنے کی استعداد

باقی ہو۔ دراصل اس آیت میں اُن مسلمانوں کو تسلی دی گئی ہے جو نیکے کے انتہائی سخت حالات میں اسلام لا کر نبی کے ساتھ دعوتِ حق کا کام کر رہے تھے۔ وہ دیکھ رہے تھے کہ نیکے کے رسول انتہائی اگلاں خیر خواہی، درد مندی، دل بوزی

اور بے لوثی کے ساتھ خدا کا پیغام پیش کر رہے ہیں، خدا کی آیتیں سن رہے ہیں، لیکن کفار مکہ کی سرکشی اور حق دشمنی میں کمی کیا معنی روز بروز اضافہ ہی ہو رہا ہے اور وہ کسی طرح حق ماننے کے لئے تیار ہی نہیں ہیں۔

اس صورتِ حال سے قدرتی طور پر مسلمان متاثر ہو سکتے تھے، ان کو دساوس گھر سکتے تھے، اس لئے ان کی تسلی اور اطمینانِ قلب کے لئے ان سے کہا گیا کہ ان مخالفین کی اکثریت اپنی مسلسل نافرمانی اور تکذیب اپنے کو خدا کے فیصلہِ عذاب کا مستحق بنا چکی ہے۔ خدا کے رسولؐ جو کچھ پیش کر رہے ہیں وہ یقیناً حق ہے، اور یہ بھی سورج سے زیادہ روشن حقیقت ہے کہ رسولؐ پاک جس سوز و گداز اور اخلاص و بے لوثی کے ساتھ دعوت پیش کر رہے ہیں اس کی کوئی نظیر اور مثال روئے زمین پر نہیں مل سکتی لیکن جن بد نصیبوں نے یہ طے ہی کر لیا ہو کہ مان کر نہیں دینا ہے۔ انھیں ایمان کی توفیق کیونکر نصیب ہو سکتی ہے۔

ایک بات اور نگاہ میں رکھنی چاہئے کہ قرآن پاک نے اس فیصلہِ عذاب کا ذکر جن جن مقامات پر بھی کیا ہے، خواہ وہ دورِ سعادت کے منکرینِ رسالت کے بارے میں ہو یا انبیاء سابقین کے مخالفین کے بارے میں۔ یہ ذکر کسی جگہ بھی محض ایک تاریخی داستان سنانے کے طور پر نہیں کیا گیا ہے بلکہ تذکیر و عبرت کے لئے ایک اصولی اور دائمی حقیقت کے طور پر کیا گیا ہے، یہ فیصلہ ماضی میں بھی ہوسے آج بھی ہوگا اور آئندہ بھی ہوگا۔ اس طرح کے کردار بھی ہر دور میں پائے جاتے رہیں گے، اور ان کے حق میں خدا کا فیصلہِ عذاب بھی ہوتا رہے گا۔ کوئی فرد یا گروہ اپنے کو اس غلط فہمی میں مبتلا کر کے جھوٹا اطمینان نہ محسوس کرے کہ یہ ماضی کی سرگزشت تھی جو کچھ ہونا تھا ہو چکا۔ جنہیں حق و باطل کی یہ کشمکش اس وقت تک رہے گی جب تک یہ دنیا قائم ہے۔ خدا ہی جانتا ہے کہ کب کس فرد یا قوم کے بارے میں خدا کا فیصلہِ عذاب ہو جائے۔ کب وہ ہدایت کی توفیق سے محروم کر دیا جائے اور دونوں جہاں کی تباہی اور رسوائی اس کے لئے مقدر بن جائے۔

۹ ”یہ ایمان نہیں لائیں گے“ یہ ان اکثر لوگوں کے بارے میں کہا جا رہا ہے، جن کے لیے خدا کا فیصلہِ عذاب صادر ہو چکا ہے۔ خدا کے فیصلہِ عذاب ہو جانے کا مطلب ہی یہ ہے کہ ان سے توفیقِ ایمان اور قبولِ حق کی استعداد چھین لی گئی ہے۔ رسولؐ کی تکذیب و انکار اور عداوت و استکبار نے ان پر ہدایت کی راہ بند کر دی ہے۔ اب یہ اسی طرح گمراہی میں بھٹکتے رہیں گے۔ ان کی ضد، ہٹ دھرمی اور مخالفت سے نہ تم دل شکستہ ہو، نہ ان کے پیچھے پڑو۔ ان کی حق سے بیزاری کی وجہ یہ نہیں ہے کہ تمہاری طرف سے پیش کیے جانے والے حق میں کوئی کھوٹ ہے، کھوٹ دراصل ان کے اندر ہے۔ یہ طے کر چکے ہیں کہ مان کر نہیں دیں گے اور خدا نے بھی اپنی حکمت کے تحت ان کیلئے یہی فیصلہ فرمادیا ہے۔

أَعْدَلًا فَهِيَ إِلَى الْأَذْقَانِ فَهُمْ مُقْمَحُونَ ﴿۵﴾ وَجَعَلْنَا مِنْ بَيْنِ أَيْدِيهِمْ
سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ﴿۶﴾

طوق ڈال دئے ہیں، جن سے وہ ٹھوڑیوں تک جکڑے ہوئے ہیں، اس لئے وہ سر
اٹھائے کھڑے ہیں اور ہم نے ایک دیوار ان کے آگے کھڑی کر دی ہے اور ایک
دیوار ان کے پیچھے ہم نے انھیں ڈھانک دیا ہے اب انھیں کچھ نہیں سو جھتا

نہ ”ہم نے ان کی گردنوں میں طوق ڈال دیئے ہیں“ خدا نے طوق ڈالنے کی نسبت اپنی ذات کی طرف اس لیے کی
ہے کہ سب کچھ خدا ہی کے حکم سے ہوتا ہے، لیکن یہ اچھی طرح سمجھ لینا چاہیے کہ خدا کا ہر کام حکمت و علم پر مبنی ہوتا ہے
یہ ان بد نصیبوں کی اپنی مسلسل نافرمانی اور ہٹ دھرمی ہی ہے جو طوق بنا کر ان کے گلے میں ڈال دیا گیا ہے۔ اور
اس نے ٹھوڑیوں تک ان کی گردنوں کو جکڑ لیا ہے۔ خدا اپنے بندوں کے حق میں وہی فیصلہ فرماتا ہے جس کے
وہ اپنے کرتوتوں کے باعث مستحق ہوتے ہیں، سورہ تطفیف میں اس حقیقت کی وضاحت اس انداز میں کی گئی ہے۔

كَلَّا بَلْ سَأَلْنَا عَلَى قُلُوبِهِمْ مَا كَانُوا

ہرگز نہیں بلکہ ان کے دلوں پر ان کے برے

کرتوتوں کا رنگ پڑھ گیا ہے جو یہ کرتے رہے ہیں۔

يَكْسِبُونَ ﴿۷﴾

اللہ ”سر اٹھائے کھڑے ہیں“ یعنی طوق نے ٹھوڑی تک ان کی گردن کو اس طرح جکڑ لیا ہے کہ ان کا سر اوپر کو
اٹھا ہوا ہے اور طوق کی تنگی اور تکلیف سے ان کی آنکھیں مچی ہوئی ہیں، اونٹ جب پانی پی کر سر اوپر کو اٹھاتا
ہے تو اسے توج کہتے ہیں، اور جب طوق کی تنگی اور تکلیف سے قیدی کا سر اوپر ہی کو اٹھا رہے تو کہتے ہیں اُتَّجَّ الْعِلْ
الْأَسِيرُ طوق نے قیدی کے سر کو اوپر اٹھا ہوا کر دیا ہے۔

در اصل ان الفاظ کے ذریعے ان حق بیزاروں کی عبرتناک تصویر پیش کر کے ان کے قلب و روح کی اس
گھناؤنی کیفیت کو محسوس کرایا گیا ہے جس میں یہ لوگ اپنی پیہم نافرمانی اور حق بیزاری کی وجہ سے مبتلا کر دئے گئے
ہیں، کبھی ورنہ کے طوق نے بری طرح ان کی گردنوں کو جکڑ لیا ہے، ان کے سر اوپر کو اٹھے ہوئے ہیں، ان کی آنکھیں مچی
ہوئی ہیں۔ اب روشن سے روشن حقیقت بھی ان کے سامنے آجائے، تو یہ اس کی طرف توجہ نہیں کر سکتے، ان کی
آنکھیں حق کو دیکھنے سے معذور کر دی گئی ہیں، ان کے سر حق کے آگے جھکنے کی توفیق سے محروم کر دئے گئے اور
ہدایت سے محرومی اور حق سے بیزاری کی یہ عبرتناک کیفیت اب ان کا مقدر بن چکی ہے۔

اللہ دیوار سے مراد وہ غیر محسوس ذہنی اور قلبی روک ہے جو خدا نے ان دشمنانِ رسول کے اور قبول حق کے درمیان

وَسَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ ﴿۱۰﴾

ان کے لئے یکساں ہے، آپ انہیں انداز کریں یا نہ کریں یہ ایمان نہیں لائیں گے ۱۰

کھڑی کر دی ہے۔ اب نہ یہ لوگ حق کو دیکھ سکتے ہیں نہ سن سکتے ہیں نہ سمجھ سکتے ہیں اور نہ اس سے اثر لے سکتے ہیں؛ آگے دیوار کھڑی کرنے سے مراد یہ ہے کہ اب یہ اپنے انجام کے نتائج اور آخرت کی زندگی کے بارے میں کچھ نہیں سوچ سکتے، آخرت کی زندگی اب ان کی سمجھ میں قطعاً نہیں آسکتی، ان کے دلوں میں خدا کے سامنے پیشی کا خوف ہرگز جگہ نہیں پاسکتا، یہ موجودہ عیش و لذت پر ایسے فریفتہ ہیں کہ عاقبت کا خیال بھی انہیں نہیں آتا۔ یہ سمجھے دیوار کھڑی کرنے سے مراد یہ ہے کہ ماضی کی تاریخ سے بھی یہ کوئی سبق نہیں لے سکتے، رسولوں کی تکذیب کرنے والی قوموں کی عبرت انگیز تاریخ ان کے سامنے ہے، ان کی تباہ شدہ بستیاں اور کھنڈرات ان کے آس پاس موجود ہیں، ان کی جہالت، تعصب، عناد اور لذت پرستی نے ان کو بالکل اندھا کر دیا ہے۔ ان کی آنکھوں پر خدا نے پردے ڈال دیے ہیں، ان کی آنکھیں ہیں مگر عبرت کی نگاہ سے محروم، ان کے کان ہیں مگر حق کو سننے سے معذور، ان کے دل ہیں، مگر سمجھنے اور اثر لینے کی توفیق سے خالی، ماضی کی تاریخ سے سبق لینے کی استعداد یہ بالکل کھو چکے ہیں۔ خدا کا فیصلہ عذاب جن مجرموں کے بارے میں صادر ہو جاتا ہے، وہ گمراہی کے ایسے اندھیرے میں پھنس جاتے ہیں جس سے نکلنا کبھی ان کو نصیب نہیں ہوتا۔ ۱۰ کفر و استکبار کی روش پر اڑے رہنے والوں کے لئے آخر کار خدا کی طرف سے گمراہی کا فیصلہ کر دیا جاتا ہے۔ اس فیصلے کے بعد ان کے لئے دعوت و انداز، تذکیر و تبلیغ بالکل بے سود ہو جاتی ہے، ان کے قلوب پر ان کے مسلسل کفر و انکار سے ایسے غلات چڑھ جاتے ہیں کہ نہ ان کے اندر کبھی بعض دعوت باہر نکل پاتا ہے اور نہ باہر سے حق کی روشنی ان میں داخل ہو پاتی ہے۔ ان کے سوچنے سمجھنے، اثر لینے اور عبرت حاصل کرنے کی صلاحیتیں مفلوج ہو جاتی ہیں، انہی لوگوں کے بارے میں سورہ بقرہ کی ابتدائی آیتوں میں کہا گیا ہے۔

إِنَّ الَّذِينَ كَفَرُوا وَسَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ ۝
خَتَمَ اللَّهُ عَلَىٰ قُلُوبِهِمْ وَعَلَىٰ سَمْعِهِمْ وَعَلَىٰ أَبْصَارِهِمْ غِشَاوَةٌ وَلَهُمْ عَذَابٌ عَظِيمٌ ﴿۱۰﴾

جو لوگ کفر کی روش پر اڑے ہوئے ہیں ان کے لئے یکساں ہے، خواہ تم انہیں انجام بد سے ڈرو اور آیات ڈرو، وہ ایمان نہیں لائیں گے۔ اللہ نے ان کے دلوں اور کانوں پر مہر لگا دی ہے اور ان کی آنکھوں پر پردہ بڑ گیا ہے اور ان کے لئے سخت عذاب ہے۔

دل اور کانوں پر مہر لگانے اور آنکھوں پر پردہ ڈال دینے کے معنی یہ نہیں ہیں کہ ان کو ان قوتوں سے محروم کر دیا جاتا ہے۔ یہ سب قوتیں ان کے پاس ہوتی ہیں مگر ان سے یہ حق شناسی اور حق پذیری کا کام نہیں لیتے۔ ان کی آنکھیں ہوتی ہیں مگر ان میں وہ نور نہیں رہتا جس سے یہ حق کو دیکھ سکیں، ان کے کان موجود ہوتے ہیں لیکن ان میں یہ صلاحیت نہیں رہتی کہ وہ حق کو سن سکیں، ان کے سینوں میں دل دھڑکتے ہیں، لیکن ان میں یہ استعداد نہیں رہتی کہ وہ حق کو سمجھ سکیں اور قبول کر سکیں۔ یہ اپنی ان قوتوں سے اتنا ہی کام لیتے ہیں جتنا کام جانور لیتے ہیں، مگر یہ جانوروں سے زیادہ بدتر ہوتے ہیں، اس لئے کہ جانوروں کو اپنی قوتوں سے اتنا ہی کام لینے کی صلاحیت دی گئی ہے۔ مگر ان کو تو اپنی قوتوں سے وہ کام لینا تھا جس کی طرف خدا کے پیغمبر اور خدا کا قرآن انھیں متوجہ کر رہا ہے۔ ان کی اس کیفیت کو قرآن نے سورہ اعراف آیت ۱۷۹ میں اس طرح بیان کیا ہے۔

لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ آذَانٌ لَا يَسْمَعُونَ
بِهَا أُولَٰئِكَ كَانُوا لِنِعْمِ رَبِّ لَهُمْ أَضَلُّ ۗ أُولَٰئِكَ هُمُ الْغَافِلُونَ ۝

”ان کے پاس دل ہیں مگر یہ ان سے سوچتے نہیں۔ ان کے پاس آنکھیں ہیں مگر یہ ان سے دیکھتے نہیں ان کے پاس کان ہیں مگر یہ ان سے سنتے نہیں وہ جانوروں کی طرح ہیں، بلکہ ان سے بھی زیادہ گئے گزرے۔ یہ وہ لوگ ہیں جو غفلت میں کھوئے گئے ہیں۔“

جس کے بارے میں خدا ہی مگر اسی کا فیصلہ فرمادے اور جس کے لئے خدا ہی ہدایت سے محرومی مقدر کر دے اسے پھر ہدایت کیسے نصیب ہو سکتی ہے؟ مَنْ يَهْدِيهِ اللَّهُ فَمَنْ يَضَلُّهُ مِنْ بَعْدِ اللَّهِ فَمَا لِحَدِيثِ اللَّهِ إِذْ يَقُولُ مَا كُنَّا نَقُولُ مِنْ قَبْلُ هُوَ لِيُذْخِرَ الَّذِينَ ظَلَمُوا مِنْ حَذْرِ اللَّهِ وَلِيُنذِرَ السَّاغِيَّ فِي الضَّلَالَةِ إِنَّ اللَّهَ عَلِيمٌ خَبِيرٌ۔

گئے میں دعوت و تبلیغ کا کام کرنے والوں کو ان گمراہ قسمت مخالفین کی یہ کیفیت بتانے کا مقصود یہ ہے کہ وہ ان کے کفر کی روش برداشتے رہنے سے دل شکستہ نہ ہوں اور دعوت و تبلیغ کے دوران جب ان لوگوں سے سابقہ پڑے اور ان کے انکار و استکبار کی یہ کیفیت سامنے آئے تو پھر ہرگز ان کے پیچھے نہ پڑیں، حق ہر لیک کو نصیب نہیں ہوتا، یہ اسی کو نصیب ہوتا ہے جس کے دل میں اس کی طلب اور تڑپ ہوتی ہے۔ مگر یہ سعید رو میں بھی چونکہ انھیں میں پھیلی ہوتی ہیں، اس لئے داعیانِ حق کو عام دعوت و تبلیغ کا کام کرتے رہنا ہے، ان مخالفین کی حق بیزاری کے اظہار کا مقصد یہ نہیں ہے کہ دعوت و تبلیغ کا فریضہ انجام دینے والے مایوس اور دل شکستہ ہو کر بیٹھ رہیں بلکہ اس کا مقصود یہ ہے کہ وہ ان کے پیچھے وقت ضائع کرنے کے بجائے ان سعید رجوں کو ڈھونڈ ڈھونڈ کر قافلہ حق میں شامل کرتے جائیں جن کے دل حق کے لئے کھلے ہوئے ہیں، مگر یہ حق پرست چونکہ اسی بستی میں اور اپنی خاندانوں میں پھیلے ہوئے ہیں اور داعیانِ حق کو مستعین طور پر کچھ نہیں معلوم کہ وہ کون ہیں اور کہاں ہیں۔

إِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمَنَ الْغَيْبَ فَبَشِّرْهُ بِمَغْفِرَةٍ
وَأَجْرٍ كَرِيمٍ ۝

آپ تو اسی شخص کو انداز کر سکتے ہیں جو اس ذکر کی پیروی کرے اور بے دیکھے
خدا کے رحمن سے ڈرے، تو اسے مغفرت اور اجر کریم کی بشارت دے دیجئے

اس لئے انھیں عام دعوت و تبلیغ کا کام پورے نشاط اور جذبے کے ساتھ کرتے رہنا چاہئے۔ حق کی کشش انشاء اللہ انھیں خود بخود لائے گی

۱۴۱ انداز قرآن پاک کا ایک اصطلاحی لفظ ہے اور رسول کا ایک منصبی فریضہ ہے، عام طور پر اردو
میں لوگ اس کا ترجمہ کرتے ہیں، ڈرانا، خبردار کرنا، نصیحت کرنا، تنبیہ کرنا وغیرہ مگر واقعہ یہ ہے کہ ان
میں سے کسی ایک لفظ سے بھی انداز کے پورے مفہوم کی وضاحت کا حق ادا نہیں ہوتا۔

جب کوئی قوم اپنی غفلت، سرکشی، جہالت اور معصیت میں ڈوب کر بالکل ہی اپنے رب سے غافل
ہو جاتی ہے، تو پروردگار کی رحمت جوش میں آتی ہے اور وہ ان میں اپنا رسول مبعوث فرماتا ہے، رسول
ان سب کو خطاب کرتا ہے اور سوز و یقین، اخلاص و خیر خواہی اور احساسِ فرض کی بے مثال کیفیت کے ساتھ
ان سب کو خبردار کرتا ہے کہ تمہاری اس گھناؤنی اور باغیانہ زندگی کا انجام انتہائی بھیانک ہے، تمہاری اس
سرکشی کے نتیجے میں خدا کا ہولناک عذاب تمہارے سروں پر منڈلا رہا ہے، باز آ جاؤ اس جہالت اور
نافرمانی کی زندگی سے، اپنے پیدا کرنے والے اور پرورش کرنے والے خالق و مالک ہی کی بندگی کرو،
صرف اسی سے ڈرو اور میری پیروی میں صرف اسی کی ہدایت پر چلو، خدا تمہیں اپنے انعامات سے نوازے گا
اس تنبیہ و تذکر، دعوت و نصیحت، یاد دہانی اور آگاہی کے پورے عمل کا جامع نام انداز ہے۔ انداز کا یہ جامع
مفہوم خود قرآن نے جگہ جگہ واضح کیا ہے۔ مثلاً سورہ نوح میں نوح نے اپنی قوم کو خطاب کرتے ہوئے فرمایا۔
إِنِّي لَكُمْ نَذِيرٌ مُّبِينٌ ۝ میں تمہارے لئے کھلانے والا ہوں، اور پھر نذیر کا بیان اور وضاحت ان الفاظ
میں کی ہے اِنِ اعْبُدُوا لِلَّهِ وَاتَّقُوهُ وَأَطِيعُوا ۝ یعنی یہ کہ تم اللہ کی بندگی کرو، اسی سے ڈرو اور میری
پیروی کرو۔

خدا کے رسول یہ انداز جس موثر، دلنشین اور حکیمانہ پیرائے میں کرتے ہیں، کوئی دوسرا تو ان کی نقل

کا حق بھی ادا نہیں کر سکتا، اس لئے کہ رسول براہ راست خدا کے ترجمان ہوتے ہیں، اور خدا خود ہی ان کو اس کام کے لئے تیار کرتا ہے، لیکن اس کے باوجود نبی کا یہ انداز سب پر اثر انداز نہیں ہوتا، اس سے فائدہ صرف وہی لوگ اٹھاتے ہیں، جن میں فائدہ اٹھانے کی صلاحیت ہوتی ہے اور جو لوگ اپنی مسلسل نافرمانی، ہٹ دھرمی، اور تعصب سے اپنی یہ صلاحیت ضائع کر دیتے ہیں، انہیں نبی کے انداز سے کوئی فائدہ نہیں پہنچتا، قرآن کا یہ فقرہ ”آپ تو اسی شخص کو انداز کر سکتے ہیں“ اسی اصولی حقیقت کو بیان کر رہا ہے، اس فقرے کا مطلب یہ نہیں ہے کہ آپ تو صرف اپنی لوگوں کو انداز کر رہے ہیں، یا کریں، جن کی دو خوبیاں آگے بیان ہو رہی ہیں۔ اس لئے کہ آپ تو سب کے لئے نذیر بنا کر بھیجے گئے ہیں، آپ کا انداز اور آپ کی دعوت سب کے لئے عام ہے، قرآن کے فقرے کا مطلب یہ ہے کہ آپ کے انداز سے فائدہ صرف وہی لوگ اٹھائیں گے جن میں فائدہ اٹھانے کا جو ہر موجود ہے، انداز و دعوت سے زندگیوں میں صالح انقلاب آجانے کا دار و مدار صرف دعوت و انداز کی صحت و حکمت پر نہیں ہے۔ اگر ایسا ہوتا تو آپ کو مکے کی سرزمین میں کوئی ایک متنفس بھی منکر حق نظر نہ آتا اس لئے کہ آپ سے زیادہ ذمہ داری امانت اور حکمت سے پیغام حق پیش کرنے والا کون ہو سکتا ہے آپ جیسا داعی اور نذیر تو آسمان کی آنکھ لے آج تک نہ دیکھا ہے اور نہ قیامت تک دیکھنا ممکن ہے، دراصل دعوت و انداز سے فائدہ اٹھانے کا دار و مدار آدمی کی اپنی قلبی کیفیت، حق پرستی، اور طلب ہدایت پر ہے، حق کی بارش سب پر یکساں ہوتی ہے، اب یہ دراصل حق کی صلاحیت ہے کہ وہ اس سے سرسبز و گلزار بنتی ہے، یا جھاڑ جھنکار اگاتی ہے۔

باراں کہ در لطافتِ طبعش خلقات نیست در باغ لاله روید و در شورہ بوم خس
بارش کی لطافتِ طبع میں کوئی فرق نہیں ہے، وہ سب جگہ یکساں برستی ہے مگر باغ میں اس سے خوش رنگا
”لالہ“ کے پھول کھلتے ہیں، اور بنجر زمین میں اس سے ناکاوا اور منخوس گھاس اگتی ہے۔

۱۵ ذکر سے مراد قرآن پاک ہے، جیسا کہ اسی سورت کی آیت ۶۹ میں وضاحت ہے، اِنْ هُوَ اِلَّا ذِكْرٌ لِّقَوْمٍ
مَّبِينٍ یہ تو صرف ذکر اور واضح قرآن ہے۔ ذکر کے لغوی معنی یاد دہانی کے ہیں، قرآن پاک کو ذکر، ذکر علیٰ تذکرہ
جیسے ناموں سے اسی لئے پکارا گیا ہے، کہ یہ اسی حق کی یاد دہانی کرتا ہے جو ہمیشہ سے خدا کے رسولوں کے
ذریعہ انسانوں کے سامنے پیش کیا جاتا رہا ہے، اور اس لئے بھی کہ یہ اُس ازلی عہد کی یاد دہانی ہے جو آدم کی
پوری ذریت نے اپنے خدا سے کیا تھا، جب خدا نے پوچھا تھا ”اَلَسْتُ بِرَبِّكُمْ“ تو سب نے کہا تھا،

بلئی :- یعنی یہ کوئی اجنبی چیز نہیں ہے جس سے انسان کا ذہن اور فطرت نا آشنا ہو۔

۱۴ بے دیکھے خدا کے رحمن سے ڈرے، خدا سے ڈرنے کا مطلب ہے اس کے حضور حاضر ہونے اور آخرت میں جو ابدہ ہونے سے ڈرنا، یعنی وہ ہولناک دن، جس کو اس نے دیکھا نہیں ہے، جس کے آنے کی خبر رسول نے دی ہے، یہ بے دیکھے اس دن سے ڈرتا ہے اور اس خون سے لرزتے ہوئے زندگی گزارتا ہے کہ ایک دن خدا کو منہ دکھانا ہے۔ سورہ انبیا آیت ۹۴ میں ہے، الَّذِينَ يَخْشَوْنَ رَبَّهُم بِالْغَيْبِ وَهُمْ مِنَ السَّاعَةِ مُشْفِقُونَ، جو اپنے رب سے ڈرتے ہیں، غیب میں ہوتے ہوئے، اور آنے والی گھڑی قیامت سے ڈرنے والے ہیں۔

اس آیت میں انداز و دعوت سے فیضیاب ہونے والوں کی دو خوبیاں بیان کی گئیں ہیں۔ جذبہ اطاعت اور خوفِ خدا، اوپر کی آیات میں ان لوگوں کا ذکر تھا جو حق سے بیزار رہے اور انہوں نے نبی کی دعوت و انداز سے کوئی فائدہ نہیں اٹھایا، ان کی دو نمایاں خرابیاں یہ تھیں، کہ وہ غرور و استکبار میں مبتلا تھے، اور خدا سے بے خوف اور قافل تھے۔ ان کی یہ دونوں بنیادی برائیاں اور ان کے نتیجے میں ان کا رسولِ خدا کے ساتھ ناروا سلوک اور باغیانہ طرزِ عمل اس انداز سے بیان کیا گیا تھا، کہ یہ لوگ مشغول اور ممتاز ہو کر سامنے آجائیں اور پہچان لئے جائیں کہ یہ ہیں وہ بد نصیب جن کے بارے میں خدا نے قطعی فیصلہ سنا دیا ہے "هُم لَا يُؤْمِنُونَ" یہ ہرگز ایمان نہیں لائیں گے۔

اس کے مقابلے میں یہاں رسول کے متبعین کی دو ایسی نمایاں خوبیاں بیان کی جا رہی ہیں جن کے ذریعے کتے کے باشندوں کے سامنے ان کو پیش کر کے بتایا جا رہا ہے کہ دیکھو یہ ہیں وہ لوگ جن میں حق پرستی اور خدا ترسی کا جوہر موجود ہے، ان سنگین حالات میں حق پر جتنا، ہر طرح کے ظلم سہنا، ہر طرح کے دکھ جھیلنا اور محض خدا کے حضور حاضری کے خوف سے اس کی ہدایت کی پیروی کرنا معمولی بات نہیں ہے، ان کی پاکیزہ زندگیاں ان کے بلند اخلاق و کردار ان کی دلکش شخصیتیں، حق کو اختیار کرنے ہی کا ثمرہ ہیں اور ان کو قبولِ حق کی یہ توفیق اسی لئے ملی ہے کہ ان کے اندر حق پرستی اور خوفِ خدا کا جوہر موجود ہے یہ گویا خدا کی طرف سے ان کے ایمان و اطاعت کا اعتراف ہے۔ اور خدا کے اس اعتراف نے اس مختصر گروہ میں جو عزیمت، جو حوصلہ اور جو شجاعت و جرات پیدا کی۔ اور مختصر ترین مدت میں ان سعید روحوں نے جو پاکیزہ انقلاب برپا کیا، نہ دنیا اس کی نظیر پیش کر سکتی ہے۔ اور نہ اس کی حیرت میں کوئی کمی آسکتی ہے۔

اِنَّا نَحْنُ نُحْيِي الْمَوْتَىٰ وَنَكْتُبُ مَا قَدَّمُوا وَآثَارَهُمْ وَكُلُّ شَيْءٍ اَحْصَيْنَاهُ فِي اِمَامٍ مُّبِينٍ ﴿۱۹﴾

ہم یقیناً مردوں کو ایک روز زندہ کر دیں گے، جو کچھ اعمال کر کے یہ آگے بھیج چکے ہیں وہ سب ہم لکھتے جا رہے ہیں اور جو کچھ کر کے یہ پیچھے چھوڑے جا رہے ہیں وہ بھی ہم ثبت کر رہے ہیں اور ہر چیز کو ہم نے ایک کھلی کتاب میں جمع کر رکھا ہے۔

۱۹ مغفرت کے لغوی معنی ہیں۔ ڈھانکا۔ چھپانا۔ ”غفرۃ“ کہتے ہیں سرپوش اور ڈھکنے کو، ”الغفارہ“ اس لمبی چوڑی چادر کو کہتے ہیں جو علمائے یہود اور ہندو اپنے پورے جسم کو ڈھانک لیتے ہیں۔ مغفرت خود کو کہتے ہیں۔ جسے فوجی اور ہندو اپنا سر چھپا لیتے ہیں۔ یہی لفظ جب گناہوں کے لئے بولتے ہیں۔ تو اس کا مطلب ہونا ہے۔ گناہوں کو معاف کر دینا اور چھپا دینا گناہوں کی معافی کے لئے مغفرت کا لفظ استعمال کرنے میں بڑی حکمت اور معنویت ہے۔ جس کا تصور کر کے روح مسرت و سرور سے جھوم اٹھتی ہے، انسان سے بے شمار گناہ ہوتے رہتے ہیں اور اس کی خواہش یہ ہوتی ہے کہ کسی کے سامنے اس کے گناہ نہ آئیں، اس رسوائی کو وہ ہرگز پسند نہیں کرتا۔ عدالت میں اس کے جرم سامنے آنے کے بعد اگر عدالت اسے معاف بھی کر دے تو بھی اس احساس کی تلخی اسے ہمیشہ شرمندہ رکھتی ہے کہ اتنے انسانوں کے سامنے رسوائی ہوئی۔ اور اتنے لوگوں کے دلوں میں یہ بات ہے کہ اس شخص نے یہ یہ گناہ و نئے جرم کئے ہیں۔ جب کہ دنیا کی اس عدالت میں چند ہی لوگ ہوتے ہیں۔ ہو سکتا ہے کہ بہت سے وہ لوگ موجود نہ بھی ہوں جن کی موجودگی کو ہرگز یاد ہی محسوس کرتا ہے۔ اب آپ میدانِ حشر کا تصور کیجئے، حضرت آدم سے لے کر قیامت تک پیدا ہونے والے سارے انسان موجود ہوں گے۔ سارے پیغمبر اور خود رسول کریمؐ بھی ہوں گے۔ ماں۔ باپ۔ اولاد۔ احباب رشتہ دار سب ہی ہوں گے۔ اور وہاں کوئی اوٹ اور کوئی پردہ بھی نہ ہوگا۔ انسان کے وہ بہت سے گناہ و نئے گناہ جن کی خبر صرف خدا ہی کو ہے۔ اگر قیامت کے دن سب کے سامنے لائے جائیں تو آدمی کی کیا کیفیت ہوگی۔ کتنی زبردست ہوگی یہ ذلت اور رسوائی۔ اس لئے مہربان خدا یہ نہیں کہتا کہ میں معاف کر دوں گا۔ بلکہ کہتا ہوں میں ان پر مغفرت کا پردہ ڈال دوں گا۔ ان کو چھپا دوں گا کہ کسی کی نگاہ ہی نہ پڑ سکے اور میرے بندے کی ذرا بھی بے عزتی اور رسوائی نہ ہو۔ بے عزتی اور رسوائی کیا معنی۔ خدا انہیں اجرِ کریم عطا کرے گا۔ جس سے ان کی عظمت، کرامت، اور عزت میں ایسا اضافہ ہوگا۔ جس کا آج یہ صحیح صحیح تصور بھی نہیں کر سکتے۔

۱۹ اور پردہ گرد ہوں گا کہ در بیان کیا گیا تھا، ایک وہ سنگدل اور خدا فراموش گروہ ہے، جو غرور و

استکبار میں بدست ہے۔ دوسرا وہ خدا شناس اور متواضع گروہ ہے جس کے دل میں خدا کی خشیت ہے۔ اس کے بعد کہا گیا "ہم یقیناً مردوں کو زندہ کریں گے، اس فقرے میں دراصل یہ بتایا گیا ہے کہ ان کی خشیت اور نیک دلی کا سبب یہی یقین ہے۔ ان کی زندگیوں میں خوشگوار انقلاب اور کردار میں کشش دراصل اسی انقلابی یقین اور پختہ عقیدے کا پیدا کردہ ہے۔ اور دوسرا گروہ گھناؤنے اعمال میں اسی لئے مبتلا ہے کہ وہ اس یقین اور تصور سے محروم ہے۔ نبی اسی یقین اور عقیدے کی دعوت تو دے رہے ہیں، ایک گروہ اس دعوت پر ایمان لے آیا، اور ایک گروہ انکار پر اڑا رہا۔ دونوں کا کردار اور دونوں کی زندگیوں کا سامنے ہیں، ایک گروہ نرمی، رحمدلی، خدا ترسی، شرافت اور عاقبت اندیشی جیسی خوبیوں سے آراستہ ہے، اور دوسرے گروہ کے دل پتھر سے زیادہ سخت اور ویرانے سے زیادہ اجاڑ ہیں، دو کرداروں کا یہ عظیم فرق اور انتہائی فاصلہ ایسا تو نہیں ہے کہ عقل و نگاہ رکھنے والا انسان آسانی سے اس کو نظر انداز کر سکے۔ اور وہ ذرا بھی رُک کر نہ سوچے کہ آخر انسان اور انسان میں یہ فرق کیوں اور کیسے پیدا ہو گیا۔ عقل و تیز کی کوئی ادنیٰ رمت بھی اگر آدمی میں موجود ہو تو یہ روزِ روشن سے زیادہ روشن حقیقت اس کی نگاہ کھول دینے کے لئے کافی ہے۔

پھر یقین کی پوری قوت اور زور کے ساتھ یہ بات کہہ کر منکرین حق کو نہایت حکمت کے ساتھ لطیف انداز میں یہ تشبیہ اور تذکیر بھی کی گئی ہے کہ نادانوں! مرنے کے بعد دوبارہ زندگی تو ایک حقیقت ہے تمہارے انکار اور مخالفت سے یہ تو نہیں ہو سکتا کہ یہ دن ٹل جائے، اور تم خدا کے حضور پیشی سے پر جاؤ۔ حقیقت کا انکار کرنے سے حقیقت تو نہیں بدلتی یہ دن تو لازماً آنا ہے۔ اور ہر انسان کا اگلا پھلا کیا کر ایسا سب سامنے آتا ہے ہر ایک کا ریکارڈ تیار ہو رہا ہے۔ اور یہ ریکارڈ وقت آنے پر یقیناً سنایا جائے گا۔ اس حقیقت سے غفلت یا انکار کر کے آدمی اپنی ہی عاقبت خراب کرے گا۔ اس کی غفلت اور انکار سے حقیقت پر کوئی آپنچ نہیں آسکتی۔ آخرت کی زندگی ایک اٹل حقیقت ہے، یقیناً اللہ تعالیٰ ایک روز مردوں کو زندہ کرے گا۔ انسان جو کچھ کر رہا ہے، اور جو آثار اپنے پیچھے چھوڑ رہا ہے، وہ سب دفترِ عمل میں محفوظ ہو رہے ہیں، اور یقیناً ایک روز یہ دفترِ عمل انسان کے سامنے رکھ کر اس سے کہا جائے گا۔

اِقْرَأْ كِتَابَكَ كَفَىٰ بِنَفْسِكَ الْيَوْمَ

پڑھ اپنا نامہ اعمال، آج اپنا حساب لگانے کے

لئے تو خود ہی کافی ہے۔

عَلَيْكَ حَسِيبًا (بنی اسرائیل)

۱۹ انسان کا جو نامہ عمل کل پیش ہونے کے لئے تیار ہو رہا ہے، اس میں دو قسم کے اعمال درج ہو رہے ہیں،

اور ان دونوں کی سزا یا صلہ انسان کو ملنے والا ہے۔

انسان کے ایک اعمال تو وہ ہیں، جو اُس نے خود کئے اور کر کے اپنے آگے آگے آخرت میں پیش ہونے کے لئے بھیج دئے۔ دوسرے وہ اعمال و آثار ہیں جو وہ اپنے پیچھے چھوڑ کر جاتا ہے۔ اور جب تک وہ آثار اور اثرات باقی رہیں گے ان کے اچھے یا بُرے نتائج اس کے نامہ اعمال میں درج ہوتے رہیں گے۔ پہلے قسم کے اعمال کے لئے قرآن ”قدم“ یا ”قَدَمْتُمْ اَیْدِیْکُمْ“ کے الفاظ استعمال کرتا ہے اور دوسرے قسم کے اعمال کیلئے ”اَخْر“ اور ”آثَار“ کے الفاظ استعمال کرتا ہے۔ قرآن نے جگہ جگہ ان دونوں قسم کے اعمال کا ذکر کیا ہے اور متوجہ کیا ہے کہ جسے عاقبت عزیز ہے اُسے دونوں قسم کے اعمال پر نگاہ رکھنی چاہیے۔ سورہ قیامہ آیت ۱۳ میں ہے۔

یَنْبِئُوكُمُ الْاِنْسَانُ يَوْمَئِذٍ بِمَا قَدَّمَ وَاَخَّرَ

سورہ انفطار آیت ۵ میں ہے

عَلِمَتْ لَفْسٌ مَّا قَدَّمَتْ وَاَخَّرَتْ

اس دن ہر شخص کو اپنا اگلا بچھلا کیا دھر اسب معلوم ہو جائے گا

جن اعمال کو قرآن آگے بھیجے گئے اعمال کہتا ہے ان سے مراد وہ سارے افعال، حرکات اور اقوال ہیں جو آدمی نے اپنے ہاتھ پیر، آنکھ، کان، دل، زبان، ذہن و دماغ اور دوسری صلاحیتوں سے انجام دئے ہیں اور خدا کے یہاں اس کے دفتر عمل میں لکھ گئے ہیں، قیامت کے روز یہ سارے اعمال اپنی تفصیلات کے ساتھ سامنے آجائیں گے، وہ ساری کیفیات اور منظر بھی سامنے ہوں گے جن کیفیات اور جس منظر میں یہ انجام دئے گئے تھے۔ انسان کی اپنی آواز اپنے ارادے، اپنی فہمیں اپنے جذبات و خیالات اس کے ذہن و قلب کی تختی پر نمایاں محسوس ہوں گے۔ اس کی اچھی بُری ساری باتیں اور تمام حرکات و سکنات اپنی اصل شکل میں سامنے آجائیں گی۔ اور آدمی کی زبان، آنکھیں اور پورا جسم ہر چیز گواہی دے گی۔ جس ماحول اور جس زمین کے حصے پر جو حرکت کی گئی ہے، وہ حصہ زمین اور وہ ماحول بھی گواہی دے گا بلکہ ہر وہ چیز گواہی دینے کے لئے بول اُٹھے گی جس کے سامنے انسان نے کوئی عمل انجام دیا ہوگا۔ سورہ نجم سجدہ کی آیت ۲۰، ۲۱، ۲۲ میں ہے۔

”ان کے خلاف ان کے کان ان کی آنکھیں، ان کی کھالیں گواہی دیں گی کہ وہ دنیا میں کیا کچھ کرتے رہے ہیں، وہ اپنے جسم کی کھالوں سے کہیں گے“ تم نے ہمارے خلاف گواہی کیوں دی؟ وہ جواب دیں گی، ”ہمیں اسی خدا نے گویا کی بخشی جس نے ہر چیز کو گویا

کر دیا ہے۔ اسی نے تم کو پہلی بار پیدا کیا تھا، اور اب اسی کی طرف تم واپس
لائے جا رہے ہو، تم دنیا میں جرائم کرتے وقت جب چھپتے تھے۔ تو تمہیں یہ خیال نہ تھا کہ کبھی
تمہارے اپنے کان اور تمہاری آنکھیں اور تمہارے جسم کی کھالیں تم پر گواہی دیں گی بلکہ تم نے
یہ سمجھا تھا کہ تمہارے بہت سے اعمال کی اللہ کو خبر بھی نہیں ہے۔“

دوسرے قسم کے اعمال جن کو قرآن پیچھے چھوڑے ہوئے اثرات یا آثار کہتا ہے، ان سے مراد وہ
ساری کوششیں، کاوشیں اور حرکتیں ہیں جن کے اثرات آدمی اپنے خاندان، اپنے عزیز و اقارب اپنے سماج
اور اپنی آئندہ نسل پر چھوڑ کر جاتا ہے۔ جو اچھائی یا برائی اس کی ذات سے پھیلی ہے اور لوگوں نے اُس
کے اچھے بُرے اثرات قبول کئے ہیں، اپنی اولاد اور اپنے چھوٹوں اور زیر دستوں کی جو اچھی یا بُری تربیت
اُس نے کی ہے۔ اپنے خاندان اور سماج میں جن اچھائیوں یا بُرائیوں کی بنیاد اُس نے ڈالی ہے۔ اور جن اچھے
یا بُرے طور طریقوں کا پرچار کر کے وہ رائج کر گیا ہے۔ یا جو نہروں، مسجدیں، مدرسے، کتب خانے وہ تعمیر کر گیا ہے
لوگوں کے فائدے کے لئے جو باغات اور درخت وہ لگا گیا ہے۔ ذہن و فکر کی تعمیر کے لئے جو کتابیں اور
صالح لٹریچر وہ تیار کر گیا ہے، یا عیاشی اور بد اطواری کے جو مراکز وہ قائم کر گیا ہے، ذہن و فکر کو آوارہ
کر لے والا جو لٹریچر یا کتابیں وہ تصنیف کر گیا ہے۔ یا جن کو پھیلانے کی اس نے کی سعی کی ہے۔ یہ
سب وہ اعمال و آثار ہیں جو آدمی اپنے پیچھے چھوڑ کر جاتا ہے۔ ان کے اثرات جہاں جہاں تک پہنچیں گے اور
جب تک باقی رہیں گے اس کے نامہ عمل میں ان کا اندراج ہوتا رہے گا۔ اور ان سب کی جزا یا سزا انسان
کو بھگتنی ہوگی۔

اس حقیقت کی توضیح جگہ جگہ نبی صلی اللہ علیہ وسلم نے بھی اپنے ارشادات میں فرمائی ہے، آپ کا ارشاد ہے:۔
”جس کسی نے نیکی اور ہدایت کی طرف کسی کو بلایا تو اُس کو اتنا ہی اجر و ثواب ملے گا جتنا عمل
کرنے والے کو ملے گا۔ اور عمل کرنے والے کے اجر و ثواب میں کوئی کمی نہ ہوگی۔ اور جس
کسی نے کسی کو گناہ اور گمراہی کی طرف بلایا، تو اس کو بھی اتنی ہی سزا ملے گی جتنی گناہ کرنے والے
کو، اور گناہ کرنے والے کی سزا میں کوئی کمی نہ ہوگی۔ (صحیح مسلم)

نہ ”امام مبین“ سے مراد وہ عظیم کتاب ہے جس میں کائنات کی ہر چیز درج ہے۔ کوئی چیز ایسی نہیں جو اس
میں محفوظ و موجود نہ ہو یہ ایک ایسی واضح اور کھلی ہوئی کتاب ہے کہ جب قیامت کے روز سامنے لا کر رکھی جائے گی

وَاضْرِبْ لَهُم مَّثَلًا أَصْحَابَ الْقَرْيَةِ إِذْ جَاءَهَا الْمُرْسَلُونَ ۚ إِذْ أَرْسَلْنَا
إِلَيْهِمُ اثْنَيْنِ

اور ان کو مثال کے طور پر اس بستی والوں کا قصہ سنائیے، جب کہ اس
میں رسول آئے تھے، جب ہم نے ان کی طرف دو رسول بھیجے تو انھوں
تو ہر دیکھنے والا اپنے اعمال کو دیکھتے ہی پوری حقیقت سمجھ جائے گا۔ نہ کسی بات کی وضاحت اُسے مطلوب
ہوگی نہ دلیل۔ ہر عمل و حرکت اور ہر قول و اشارہ اس میں اپنی ساری کیفیات اور مناظر کے ساتھ اس طرح نظر
آئے گا۔ کہ آدمی حیران ہو کر کہے گا۔ عجیب کتاب ہے یہ کہ اس میں تو کوئی چھوٹی بڑی بات چھوٹی ہی نہیں ہے
سورہ الکہف آیت ۴۹ میں ہے۔

اور "الکتاب" سامنے لارکھی جائے گی، اس وقت تم دیکھو گے کہ مجرمین اپنی کتاب زندگی کے
اندر اجات سے ڈر رہے ہیں اور کہہ رہے ہیں ہائے ہماری کم بختی! کیسی عجیب کتاب ہے کہ
ہماری کوئی چھوٹی بڑی حرکت ایسی نہیں رہی جو اس میں درج نہ ہو، جو جو کچھ انھوں نے
کیا تھا، وہ سب اپنے سامنے موجود پارہے ہوں گے۔ اور آپ کا رب کسی پر ذرا
ظلم نہ کرے گا۔"

۱۲ اکثر مفسرین نے اس موقع پر ایک عجیب و غریب اور دلچسپ قصہ نقل کیا ہے جو عیسائیوں کی غیر مستند
روایات سے ماخوذ ہے اور تاریخی حیثیت سے اس کی کوئی بنیاد نہیں معلوم ہوتی۔ ان مفسرین کا کہنا یہ
ہے کہ جس بستی کی مثال یہاں دی گئی ہے اس سے مراد شام کا مشہور شہر انطاکیہ ہے۔ جہاں ایک بت پرست
بادشاہ کی حکمرانی تھی، اس کا نام انطیخس ابن انطیخس تھا۔ دوسری بات وہ یہ کہتے ہیں کہ جن
رسولوں کے بھیجنے کا یہاں ذکر ہے ان سے مراد وہ مبلغین ہیں، جن کو عیسیٰ علیہ السلام نے اس بستی میں
تبلیغ کے لئے بھیجا تھا۔ بعض مفسرین نے عیسیٰ کے ان مبلغین کے نام بھی لکھے ہیں، پہلے دو کے نام یحنا
اور بولس ہیں اور تیسرے کا نام شمعون ہے۔ مگر اس عجیب و غریب قصے کی یہ دونوں بنیادی باتیں صحیح نہیں
معلوم ہوتیں، روایت و تاریخ کے اعتبار سے بھی غلط معلوم ہوتی ہیں اور قرآن کے الفاظ سے بھی ان کی
تائید نہیں ہوتی۔

بائبل کے بیان سے معلوم ہوتا ہے کہ انطاکیہ وہ پہلا شہر ہے جہاں کثرت سے غیر اسرائیلیوں نے دین مسیح قبول کیا تھا، عیسائیوں کے چار مشہور مرکزی شہر تھے، قدس، انطاکیہ، اسکندریہ اور رومیہ۔ اور انطاکیہ کو یہ اہمیت اس لئے حاصل تھی کہ سب سے پہلے اسی شہر کے باشندے کثرت سے حضرت مسیحؑ پر ایمان لائے تھے۔ قرآن کا بیان یہ ہے کہ بستی کے لوگوں نے رسولوں کو جھٹلایا؛ ان کی دعوت کا انکار کیا، اور خدا نے ایک زبردست دھماکے کے ذریعے ان کو بچھا کر رکھ دیا۔

إِنْ كَانَتْ إِلَّا صَيْحَةً وَاحِدَةً
فَأَذَاهُمْ كَأَمْدُونٍ ○ بس ایک دھماکہ ہوا اور وہ سب کے سب بچھ کر رہ گئے۔

اس بیان سے معلوم ہوتا ہے کہ قرآن جس بستی کا ذکر کر رہا ہے وہ کوئی دوسری بستی ہے جو پیغمبروں کی تکذیب اور انکارِ حق کے جرم میں خدا کے غضب اور عذاب سے تباہ و برباد ہوئی۔

پھر ان قدیم مفسرین کی یہ بات بھی روایت و درایت کے اعتبار سے صحیح نہیں معلوم ہوتی کہ یہ رسول حضرت عیسیٰؑ کے بھیجے ہوئے مبلغین تھے۔ عیسائیوں کی کسی مستند روایت سے اس بات کا ثبوت نہیں ملتا کہ حضرت عیسیٰؑ نے اپنے حواریوں میں سے کسی کو مبلغ بنا کر انطاکیہ بھیجا ہو، بلکہ بائبل کی کتاب اعمال سے تو اس کے برخلاف یہ معلوم ہوتا ہے کہ واقعہ صلیب کے بعد عیسائی مبلغین پہلی مرتبہ انطاکیہ پہنچے۔ قرآن پاک کے الفاظ بھی صاف صاف ہی بتاتے ہیں کہ یہ براہ راست خدا کے بھیجے ہوئے رسول تھے، حضرت عیسیٰؑ کے بھیجے ہوئے مبلغین نہیں تھے۔

إِذْ أَرْسَلْنَا إِلَيْهِمُ اثْنَيْنِ
فَكَذَّبُوهُمَا فَعَبَّزُوا بِنَابِلِهِ
فَقَالُوا إِنَّا إِلَيْكُمْ مُّرْسَلُونَ ه
جب ہم نے ان کی طرف دو رسول بھیجے تو ان لوگوں نے ان دونوں کو جھٹلایا پھر ہم نے ان کی مدد اور تقویت کے لئے تیسرا بھیجا اور ان سب نے ان کو بتایا کہ ہم رسول کی حیثیت سے تمہاری طرف بھیجے گئے ہیں۔

پھر مکے والوں کے سامنے اس بستی کا قصہ بطور مثال رکھنے کا تقاضا بھی یہی ہے کہ یہ خدا کے بھیجے ہوئے رسول ہوں، مکے والوں سے کہا جا رہا ہے کہ آج تم خدا کے رسول کے ساتھ جو بد سلوکی کر رہے ہو، اور ڈھٹائی کے ساتھ ان کی دعوت کو جھٹلا رہے ہو، تو اپنے انجام پر غور کر لو۔ اس بستی کے رہنے والوں کے پاس بھی خدا کے رسول خدا کا پیغام لے کر پہنچے تھے، مگر جب انہوں نے پیغمبروں کی بات مان کر نہ دی اور

انکار حق پر ہی اڑے رہے تو خدا نے ان کی پوری بستی کو تباہ و برباد کر دیا۔

اب رہا یہ سوال کہ یہ کون سی بستی تھی، رسولوں کے نام کیا تھے کس زمانے میں یہ کھینچے گئے تھے یہ ساری باتیں نہ قرآن نے بتائی ہیں نہ کسی صحیح حدیث میں بیان ہوئی ہیں، نہ ان رسولوں کے نام اور زمانے کا تعین کسی مستند روایت میں کیا گیا ہے، ایسی صورت میں جو بات بھی کہی جائے گی وہ محض قیاس اور اندازہ کی بات ہی ہوگی اس سے زیادہ اس کی کوئی حیثیت نہیں ہوگی پھر یہ ساری معلومات اور تحقیقات تاریخ کے طالب علموں کے لئے تو بے شک دلچسپی کا موضوع ہو سکتی ہیں۔ مگر قرآن جس غرض کے لئے یہ واقعہ بیان کر رہا ہے اس کے لئے بستی کا نام رسولوں کا نام، اور زمانہ معلوم ہونے کی کوئی ضرورت نہیں۔

قرآن پاک کا موضوع دراصل تذکیر و موعظت ہے، وہ واقعات اور تمثیلات اس لئے بیان کرتا ہے کہ پڑھنے والے اس سے سبق حاصل کریں، سرکشی اور نافرمانی چھوڑ کر ہدایت کی راہ پر آجائیں۔ اب اگر قرآن کا طالب علم قرآن کے اس اصل موضوع کو چھوڑ کر تاریخی بحث و تحقیق میں ہی الجھ جائے تو اسے قرآن سے کیا حاصل ہوگا۔ اس لئے قرآن یہ پسند نہیں کرتا کہ اس کا پڑھنے والا اس کی دعوت دینے والا اس بحث اور جستجو میں پڑے۔ وہ چاہتا ہے کہ خدا کی کتاب سے استفادہ کرنے والا کسی لمحے بھی قرآن کی اصل غرض کو ننگا دے اور جھل نہ ہولے دے۔ وہ ہمیشہ اس حقیقت پر اپنی نگاہ مرکوز رکھے کہ قرآن ہدایت کی کتاب ہے، قرآن واقعات اور قصص اس لئے بار بار دہراتا ہے۔ اور اس کے مختلف گوشے سامنے لاتا ہے کہ انسان عبرت و ہدایت حاصل کرے۔ اور غلط روی چھوڑ کر صحیح راہ پر آجائے۔ سورہ الکہف میں اصحاب کہف کا واقعہ بیان کرنے کے بعد کہا گیا ہے۔

”کچھ لوگ کہیں گے وہ تین تھے، چوتھا ان کا کتا تھا، اور کچھ دوسرے لوگ کہیں گے پانچ تھے، چھٹا

ان کا کتا تھا، یہ سب بے تکی ہانکتے ہیں، کچھ اور لوگ کہتے ہیں، سات تھے اور آٹھواں ان کا کتا

تھا، ہو میرا رب ہی جانتا ہے کہ وہ کتنے تھے۔ کم ہی لوگ ان کی صحیح تعداد جانتے ہیں۔“

یہ اقوال نقل کرنے کے بعد بھی قرآن نے صاف صاف ان کی تعداد نہیں بتائی بلکہ یہ ہدایت فرمائی کہ ان کی تعداد کے بارے میں کسی سے بحث نہ کیجئے اور نہ کسی سے اس کی تحقیق کیجئے۔ اس لئے کہ قرآن کا مقصد ان تاریخی حقائق کو بیان کرنا نہیں ہے۔ نگاہ اس حقیقت اور غرض پر مرکوز رکھئے جس کے لئے قرآن یہ واقعہ بیان کر رہا ہے۔

فَكَذَّبُوهُمَا فَعَبَّوْا بِثَالِثٍ فَقَالُوا إِنَّا إِلَيْكُمْ مُرْسَلُونَ ﴿۲۱﴾ قَالُوا مَا أَنْتُمْ

نے ان دونوں کو جھٹلادیا پھر ہم نے تیسرا ان کی مدد اور تقویت کے لئے بھیجا اور ان سب نے ان کو بتایا کہ ہم تمہاری طرف رسول کی حیثیت سے بھیجے گئے ہیں ۲۱

فَلَا تَمَسُّوا فِيهِنَّ إِيمًا مِّنَ الْأَمِّ إِذْ ظَاهَرُوا ۖ إِنَّكُمْ لَعِندَ رَبِّكُمْ لَكٰفِرُونَ ﴿۲۲﴾
 لَا تَسْتَفْتِ فِيهِمْ مِنْهُمْ أَحَدًا ۖ
 (سورۃ الکہف) سے کچھ تحقیق کیجئے۔

یعنی نہ تو اس بحث میں پڑے کہ ان کی اصل تعداد کیا تھی؟ نہ اس تحقیق و جستجو میں وقت صرف کیجئے کہ وہ کون تھے، ان کے کیا کیا نام تھے، کس مقام پر تھے، کس زمانے میں تھے، قصہ بیان کرنے کی اصل غرض پر نگاہ رکھئے۔

غور و فکر کی اصل بات یہ ہے کہ ان بندگانِ خدا نے جو کچھ کیا وہی کرنے کا کام ہے۔ حق کی خاطر انہوں نے جو قربانیاں دیں، حق اپنے ماننے والوں سے ہی چاہتا ہے۔ حق پر جس طرح وہ ثابت قدم رہے۔ یہی ثابت قدمی مطلوب ہے۔ اور ایسے ہی لوگوں کو خدا کی مدد اور نصرت حاصل ہوتی ہے۔

۲۲ یعنی اس بستی والوں کا قصہ سنا کر مکے کے ان سرکشوں کو جھنجھوڑیے کہ کیا تم بھی اسی انجامِ بد کے لئے تیار ہو رہے ہو، جس انجامِ بد سے یہ لوگ دوچار ہوئے تھے، ان سرکشوں نے خدا کے رسولوں کو جھٹلایا، غرور و تکبر، ہٹ دھرمی، تعصب اور نادانی میں مبتلا ہو کر ڈھٹائی کے ساتھ حق کا انکار کیا۔ اور خدا کے رسولوں کی تحقیر کی۔ یہی سب کچھ تم بھی کر رہے ہو، انہی کے نقش قدم پر چل کر آخر اپنی شامت کیوں بکلا رہے ہو۔ اگر تم اپنے دشمن نہیں، تو ان کی عبرت انگیز تاریخ سے سبق حاصل کرو۔ اور اس رسوائی اور عذاب سے دوچار ہونے کی تیاری نہ کرو۔ جس سے یہ بد نصیب دوچار ہوئے تھے۔

۲۳ "ہم تمہاری طرف رسول کی حیثیت سے بھیجے گئے ہیں" رسولوں کا یہ قول بستی والوں کے لئے زبردست داؤنگ اور ہلا دینے والی تنبیہ تھی، یعنی ہم از خود یہ پیغام لے کر تمہارے پاس نہیں آگئے ہیں یہ دعوتِ دنیاؤں ہم نے خود گڑھ کر تمہارے سامنے پیش نہیں کیا ہے ہم خدا کے بھیجے ہوئے تمہارے پاس آئے ہیں، ہم خدا کے ناکارے ہیں اس کو پیغام

إِلَّا بَشَرٌ مِّثْلُنَا وَمَا أَنزَلَ الرَّحْمَنُ مِنْ شَيْءٍ إِلَّا أَنْتُمْ إِلَّا تَكْفُرُونَ ۝۱۹

بستی والوں نے کہا، تم کچھ نہیں ہو مگر ہم جیسے چند انسان اور
خدا نے رحمن نے ہرگز کوئی چیز نازل نہیں کی ہے۔ تم محض جھوٹ بولتے ہو

لے کر کہا ہے پاس آئے ہیں، تم اس پیغام کو جھٹلا کر خدا کے پیغام کا انکار کر رہے ہو، ہمارے ساتھ ناروا سلوک کہے کہ خدا کے ناموں
کی توہین کر رہے ہو، تمہاری ہٹ دھرمی، جہالت، کبر و غرور تمہیں خدا کے ساتھ گستاخی پر آمادہ کر رہا ہے
ہماری مخالفت دراصل خدا کی مخالفت ہے۔ خوب سمجھ لو، کیا خدا سے مخالفت مول لے کر اور اس کی شان
میں گستاخی کر کے تم اس کی گرفت سے بچ سکو گے۔

کسی بستی میں رسول کی آمد معمولی واقعہ نہیں ہوتا، وہ جب کسی بستی میں آتا ہے تو خدا کا فیصلہ بن کر آتا
ہے۔ وہ بستی والوں کو دو گروہوں میں تقسیم کرنے آتا ہے۔ رسول کی آمد کے بعد صرف دو ہی گروہ ہوتے ہیں،
حق پرست گروہ، اور حق دشمن گروہ، حق پرست وہ ہوتا ہے جو رسول پر ایمان لائے اور رسول کا ساتھ
دے اور رسول کی راہ پر چلے۔ حق دشمن گروہ وہ ہوتا ہے جو رسول کا انکار کرے، رسول کی مخالفت
کرے، اور اپنی گمراہی پر اڑا رہے۔ خدا اس گروہ کو سنبھلنے کا موقع دیتا ہے، بار بار تنبیہ کرتا ہے، مگر
جب اس کا پیمانہ برباد ہو جاتا ہے، اس کے گناہوں اور زیادتیوں کا ڈول بھر جاتا ہے تو آخر کار یہ ڈوب
جاتا ہے، خدا کا غضب بھڑک اٹھتا ہے، اور زمین کا کوئی پتھناک دھماکہ یا فضا کی کوئی ہولناک چمخ حق دشمنوں
کی پوری بستی کو تھس تھس کر دیتی ہے۔

خوب اچھی طرح سوچ لو، کہ خدا کے ہم تین نامندوں کو جھٹلا کر تم کس انجام کی تیاری کر رہے ہو،
اور خدا کے کس فیصلے کے منتظر بن رہے ہو۔

۱۹۔ تم کچھ نہیں ہو مگر ہم جیسے چند انسان یعنی ہم تمہیں خدا کا رسول کیسے تسلیم کر لیں، انسان تو رسول نہیں ہو سکتا
اگر انسان رسول ہو سکتا، تو ہم بھی رسول ہوتے، تمہیں خدا نے رسول بنایا ہے تو ہمیں کیوں نہیں بنایا آخر
تمہارے اندر ایسی کون سی خوبی ہے، جو تمہیں خدا نے اپنی رسالت کے لئے منتخب کر لیا، یہ سب تمہاری
من گھڑت باتیں ہیں تم ہم پر اپنی فضیلت جمانا چاہتے ہو، تم ہم جیسے انسان ہی تو ہو آخر تمہیں کیا امتیاز حاصل
ہے، کہ ہم تمہیں رسول مان لیں، اور اپنے جیسے چند انسانوں کی پیروی کرنے لگیں۔

نکے کے منکرین بھی سوچتے تھے، اور اسی طرح کے خیالات کا اظہار کرتے تھے، وہ کہتے تھے۔

مَا لِ هَذَا الرَّسُولِ يَأْكُلُ الطَّعَامَ

یہ کیسا رسول ہے جو کھانا کھاتا ہے اور

وَيَسْئَلُنِي فِي الْأَسْوَاقِ ط (الفرقان)

بازاروں میں چلتا پھرتا ہے

”کھانا کھاتا ہے“ کہہ کر وہ انسان کی ان ساری بشری کمزوریوں کی طرف اشارہ کرتے تھے جو کھانا

کھانے کے نتیجے کے طور پر سامنے آتی ہیں، ”بازار میں چلتا پھرتا ہے“ یعنی اپنی ضروریات پوری کرنے کے

لئے عام انسانوں کی طرح بازار میں گھومتا پھرتا ہے۔ بالفرض اگر خدا انسان ہی کو رسول بنا چاہتا تو کسی ایسے

خوش حال آدمی کو بناتا جو وقار کے ساتھ اپنے محل میں بیٹھا رہتا، عام انسانوں کی طرح یوں بازاروں میں

چلتا پھرتا تو نظر نہ آتا۔ وَقَالُوا

اور وہ کہتے ہیں یہ قرآن دونوں شہروں کے بڑے

لَوْ لَا نَزَّلَ هَذَا الْقُرْآنُ عَلَى رَجُلٍ

آدمیوں میں سے کسی پر کیوں نہ نازل کیا گیا۔

مِنَ الْقُرْبَىٰ عَظِيمٍ (ذخرت ۳۱)

دونوں شہروں سے مراد مکہ اور طائف ہیں وہ کہتے تھے اول تو یہی بات سمجھ میں نہیں آتی کہ انسان خدا

کا رسول ہو، اور اگر مان بھی لیا جائے تو کیا تم میں ولید بن مغیرہ، عتبہ بن ربیعہ جیسے نامی گرامی سردار موجود نہ تھے۔

طائف میں عروہ بن مسعود، حبیب بن عمرو، کنانہ بن عبد عمرو، اور ابن عبد یلیل جیسے کھالے پتے لوگ نہ تھے،

آخر ایسے بڑے معزز اور باوقار افراد کے ہوتے ہوئے خدا نے ایک نادار اور یتیم بچے کو رسالت کے لئے

کیونکر منتخب کیا!

اور یہ ظالم آپس میں سرگوشیاں کرتے ہیں کہ یہ شخص

وَأَسْبَغُوا النَّجْوَى الَّذِينَ ظَلَمُوا

تم جیسے بشر کے سوا آخر اور کیا ہے پھر کیا تم آنکھوں

هَلْ هَذَا إِلَّا بَشَرٌ مِّثْلُكُمْ

دیکھتے اس جادو کے شکار ہو جاؤ گے۔

أَفَتَأْتُونَ السِّحْرَ وَأَنْتُمْ تُبْصِرُونَ

قرآن کے مطالعہ سے معلوم ہوتا ہے کہ منکرین رسالت نے عام طور پر ہر دور میں یہی بات کہی ہے۔

یہ صرف مشرکین مکہ ہی کی دریافت نہیں ہے، بلکہ اس جہالت کا اظہار، جاہل قوموں نے ہمیشہ کیا ہے، اور

رسولوں کی دعوت کو جھٹلاتے ہوئے انہوں نے اسی کج فکری کا مظاہرہ کیا ہے، ”إِنْ أَنْتُمْ إِلَّا بَشَرٌ مِّثْلُنَا“

تم کچھ نہیں ہو مگر ہم جیسے بشر یہ جاہلانہ جملہ قریب قریب ہر دور کے رسول کو سننا پڑا ہے۔

اس بدترین جہالت کی ابتدا نہایت معصوم اور بے ضرر ہوتی ہے، مگر دھیرے دھیرے ہی بظاہر

بے ضرر جہالت قبولِ حق اور اطاعتِ حق کے لئے سب سے بڑی رکاوٹ بن جاتی ہے، ہوتا یہ ہے کہ دینی شخصیتوں کو ان کے معتقدین عقیدت کے غلو میں انسانوں سے کچھ اونچا سمجھنے لگتے ہیں، انسانی ضرورتوں اور بشری تقاضوں سے ان کو بالا تر رکھ کر کچھ جذباتی اطمینان سامحوس کرتے ہیں۔ اور ان کی ذات کے ساتھ کچھ ڈرامائی انداز کی صفات اور خصوصیات منسوب کر کے ان کی شخصیتوں کو کچھ عجوبہ سا بنا لیتے ہیں، پھر جوں جوں زمانہ گزرتا جاتا ہے، اور ذہن و قلب کی تربیت، اور تطہیر و تزکیے کا نظام ڈھیلا پڑتا جاتا ہے۔ یہ غلط تصورات اور مفروضات ذہن و قلب پر چھاتے چلے جاتے ہیں، اور طرح طرح قسے اور واقعات تصنیف ہونے لگتے ہیں جن سے جاہل عوام یہ باور کرنے لگتے ہیں کہ یہ دینی شخصیتیں، بشری حاجات اور انسانی کمزوریوں سے بالا تر تھیں اور ان کے پاس کچھ مافوق الفطرت قسم کی قوتیں تھیں۔ جہالت اور وہم پرستی کی یہ لے یہاں تک بڑھتی ہے کہ یہ ہستیاں انسان نہیں کچھ اور بن جاتی ہیں، ان کے بارے میں انسان ہونے کا تصور ان کی تحقیر و تدلیل اور گمراہی کی علامت بن جاتا ہے۔ اور یہ جہالت ایک مسلمہ حقیقت بن کر ذہنوں پر چھا جاتی ہے کہ رسول انسان نہیں ہوتے۔ پھر جب اللہ تعالیٰ اپنے ان گمراہ بندوں پر رحم کھا کر نیا رسول بھیجتا ہے تو وہ کہتے ہیں کیا ہماری عقل ماری گئی ہے کہ انسان کو ہم رسول مان لیں اور اس کی پیروی کرنے لگیں۔

یہ شخص کچھ نہیں ہے مگر ایک بشر تم ہی جیسا،
 کھاتا ہے وہی جو تم کھاتے ہو اور پیتا ہے
 وہی جو تم پیتے ہو، اب اگر تم نے اپنے ہی
 جیسے ایک بشر کی اطاعت کر لی، تو تم
 بڑے گھائے میں رہے۔

مَا هَذَا إِلَّا بَشَرٌ مِّثْلُكُمْ يَأْكُلُ
 مِمَّا تَأْكُلُونَ مِنْهُ وَيَشْرَبُ مِمَّا
 تَشْرَبُونَ وَلَئِنِ اطَّعْتُمْ بَشَرًا
 مِّثْلُكُمْ إِنَّكُمْ إِذًا لَخَسِرُونَ ۝

(المومنون ۲۳، ۲۴)

یہ بات ان کے حلق سے اترتی ہی نہیں کہ خدا کا نام اندہ اور رسول انسان ہو سکتا ہے وہ کہتے ہیں ہم نے اپنے باپ دادا سے کبھی یہ بات سنی ہی نہیں کہ انسان رسول بن کر آئے ہیں وہ یوں سوچتے ہیں کہ اگر اللہ کو رسول ہی بھیجنا ہوتا تو فرشتوں کی کیا کمی تھی۔

یہ شخص اس کے سوا کچھ نہیں ہے کہ ایک بشر
 ہے تم ہی جیسا اور چاہتا ہے کہ تم پر اپنی

مَا هَذَا إِلَّا بَشَرٌ مِّثْلُكُمْ يُرِيدُ
 أَنْ يَتَفَضَّلَ عَلَيْكُمْ وَلَوْ شَاءَ اللَّهُ

لَا نُزِّلَ مَلَائِكَةً مَّا سَمِعْنَا بِهَذَا

فِي آبَائِنَا الْأَوَّلِينَ ۝

(المؤمنون ۲۲)

فضیلت جمائے حالانکہ خدا چاہتا تو فرشتے

نازل کرتا، ہم نے تو اپنے باپ دادا سے

یہ بات کبھی نہیں سنی کہ انسان رسول بن کر آئے۔

قرآن نہایت زور اور صراحت کے ساتھ یہ حقیقت بیان کرتا ہے کہ خدا نے انسانوں کی ہدایت کے لئے ہمیشہ انسانوں ہی کو رسول بنا کر بھیجا ہے۔ انسانوں کے لئے انسان ہی نمونہ ہو سکتا ہے، فرشتہ نمونہ نہیں ہو سکتا اور نہ اور کوئی ایسی ہستی انسانوں کے لئے نمونہ بن سکتی ہے، جو انسانوں سے بالاتر ہو، ہاں اگر روئے زمین پر فرشتے رہ بس رہے ہوتے تو فرشتے کو ان کے لئے رسول بنا کر بھیجا جاتا۔

اے محمد آپ سے پہلے بھی ہم نے انسانوں

کو رسول بنا کر بھیجا تھا، جن پر ہم

وحی کیا کرتے تھے۔

وَمَا أَرْسَلْنَا قَبْلَكَ إِلَّا رِجَالًا

نُوحِي إِلَيْهِمْ۔

(انبیاء ۷)

ان سے کہتے اگر زمین میں فرشتے اطمینان

سے چل پھر رہے ہوتے تو ہم ضرور

کسی فرشتے کو ان کے لئے پیغمبر بنا کر

بھیجتے۔

قُلْ لَوْ كَانَ فِي الْأَرْضِ مَلَائِكَةٌ

يُنشُونَ مُطْمَئِنِّينَ لَنُزِّلْنَا عَلَيْهِمُ

مِّنَ السَّمَاءِ مَلَائِكَةً سَوًّا ۝

(بنی اسرائیل ۹۵)

در اصل پیغمبر کا کام اگر صرف اتنا ہوتا کہ وہ پیغام سنا دیتا اور بس۔ تو بے شک یہ کام فرشتے بھی کر سکتے تھے، لیکن رسول کا کام صرف اتنا ہی نہیں ہے، وہ اپنے پیغام کے مطابق انسانوں میں تربیت و اصلاح کا کام کرتا ہے۔ عملی زندگی میں اپنے لئے ہونے والے اصولوں کا انطباق کرتا ہے۔ اپنی دعوت پر خود عمل کر کے دکھاتا ہے۔ اور دوسروں کے لئے بہترین نمونہ بن کر، ان کو عمل پر آمادہ کرتا ہے۔ پیغام پر ایمان لانے والوں کی تنظیم و تربیت کرتا ہے، افہام و تفہیم کرتا ہے، ذہنی الجھنیں صاف کرتا ہے۔ مخالفت اور مزاحمت کرنے والوں کے مقابلے میں جدوجہد کرتا ہے۔ پریشانیاں اٹھاتا ہے، قربانیاں دیتا ہے اور ہر میدان میں اپنے پیروؤں کے لئے پیروی کا بہترین نمونہ بنتا ہے اور پیروی کرنے والے اس یقین اور شعور کے ساتھ پیروی کرتے ہیں، کہ یہ دین انسانوں کے لئے ہے، انسان کے لئے ہر حال میں قابل عمل ہے، اس لئے کہ اس پر عمل کر کے دکھانے والے بہترین انسان ہی ہیں۔

بے شک اس مضمون کی آیتیں اصلاً انھیں لوگوں کے لئے ہیں جو رسول سے بزرگ پیکار تھے، اور اس لئے رسول کا انکار کر رہے تھے، کہ رسول انسان ہیں مگر قرآن رہتی زندگی تک کے لئے ہدایت اور روشنی ہے، یہ دعوت کی کتاب بھی ہے اور تربیت کی کتاب بھی، یہ اس کی حکمت، اعجاز اور جامعیت ہے کہ یہی آیتیں مخالفین رسول کے لئے بھی ہدایت کی راہ کھولتی ہیں، اور یہی آیتیں مسلمانوں کو بھی چوکنا اور ہشیار کرتی ہیں کہ وہ حق کی روشنی ملنے کے بعد پھر کہیں اس جہالت میں مبتلا نہ ہو جائیں۔ یہ وہ بدترین جہالت ہے جو قبول حق کی راہ میں بھی سب سے بڑی رکاوٹ ہے اور دین کی صحیح اتباع اور کامل اطاعت کی راہ میں بھی پھلی اُمتیں اسی جہالت اور حماقت کے باعث حق کو قبول کرنے سے محروم رہیں، اور اسی کے باعث حق پانے کے باوجود پھر گمراہ ہو گئیں۔

قرآن کی ان تصریحات کے ساتھ ساتھ دین میں علمی طور پر بھی یہ اہتمام کیا گیا ہے کہ بار بار اس حقیقت کی یاد دہانی ہوتی رہے اور مسلمان کے دل میں یہ بات اچھی طرح رچ بس جائے کہ رسول خدا کے بندے ہی ہوتے ہیں کچھ اور نہیں ہوتے، کلمہ شہادت جس کا اقرار کر کے ہی آدمی دائرہ اسلام میں داخل ہوتا ہے اُس کا ایک جُز یہ بھی ہے "میں گواہی دیتا ہوں کہ محمد اللہ کے بندے اور رسول ہیں"

پانچ وقت کی نماز میں مسلمان خدا کے حضور بار بار یہ جُملہ دہراتا ہے کہ "محمد اللہ کے بندے اور رسول ہیں" پھر حضور نے بھی بار بار اُمت کو تنبیہ فرمائی اور تاکید کی کہ دیکھو مجھے حد سے نہ بڑھانا بے شک میں تمام انسانوں سے افضل ہوں، تمام رسولوں کا سردار ہوں، خاتم النبیین ہوں، خدا کے بعد میرا ہی مرتبہ ہے، مگر میں خدا کا بندہ ہوں، تم مجھے خدا کا بندہ ہی سمجھو، آپ کا ارشاد ہے۔

لَا تَطْرُقُونِي كَمَا أَطْرَقَتِ النَّصَارَى
بُن مَرْيَمَ فَإِنَّمَا أَنَا عَبْدٌ كَأَفْقَدُوا
عَبْدَ اللَّهِ وَسَؤْلُهُ

مجھے حد سے نہ بڑھاؤ، جس طرح عیسائیوں
نے عیسیٰ بن مریم کو حد سے بڑھا دیا، میں
تو اس کا بندہ ہی ہوں تو مجھے اس کا بندہ

(بخاری، مسلم) اور اس کا رسول ہی کہو۔

مگر قرآن پاک کی ان واضح تعلیمات و ہدایات، بار بار یاد دہانی کی علمی تدابیر، اور رسول کریم کی زبردست تنبیہات کے باوجود امت کا ایک بڑا گروہ پھر اسی جہالت کی دلدل میں پھنسا ہوا ہے اور وہ قرآن و سنت کی ان واضح اور قطعی تعلیمات سے منہ موڑ کر رسول کی مخالفت کر رہا ہے، مگر اس گمراہ گن فریب میں مبتلا ہے کہ وہ عشق

قَالُوا رَبَّنَا عَلِّمْنَا لَنَا لِيَكُنَّا رُحَمَاءَ بَيْنَهُمْ ۝ وَمَا عَلَّمْنَا إِلَّا الْبَلْغَةَ الْمُبِينَةَ ۝

رسولوں نے کہا ہمارا رب جانتا ہے کہ ہم یقیناً تمہاری طرف رسول بنا کر بھیجے گئے ہیں ۲۶
اور ہم پر اس کے سوا کوئی ذمہ داری نہیں ہے کہ ہم تمہیں صاف صاف پیغام پہنچادیں ۲۷

رسول کا حق ادا کرنا ہے۔

۲۵ یعنی تم جو یہ کہتے ہو کہ میرے پاس وحی آتی ہے تو یہ محض جھوٹ ہے، خدا انسان کی ہدایت کے لئے کوئی وحی نازل نہیں کرتا، انکار وحی ایک ایسی جہالت ہے، جس میں قدیم زمانے کی جاہل قومیں بھی مبتلا رہی ہیں اور آج کے نام نہاد عقلیت پسند بھی مبتلا ہیں، مکے کے مشرکین اگر ذرا انصاف اور عقل سے کام لیتے تو یہ دیکھ اور سمجھ سکتے تھے، کہ وحی کا نزول ایک حقیقت ہے ان کے پڑوس میں یہودی آباد تھے، جن کے پاس توراہ تھی، اور وہ اُسے آسمانی صحیفہ ہی مانتے تھے، لیکن بُرا ہوتے صعب اور حق دشمنی کا کہ وہ بھی کفار مکہ کو یہی باور کراتے تھے، کہ خدا کسی انسان پر وحی نازل نہیں کرتا یہ محض جھوٹ ہے، قرآن نے انہیں غیرت طائی ہے کہ کچھ تو شرم کرو، یہ تم کیا کہہ رہے ہو، موسیٰ کون تھے، کیا وہ انسان نہیں تھے، اور ان پر تورات کس نے نازل کی تھی، کیا تورات آسمانی کتاب اور وحی نہیں ہے، یا اس کا نازل کرنے والا خدا کے سوا کوئی اور ہے؟

ان لوگوں نے ہرگز خدا کی قدر نہیں

پہچانی، جب انہوں نے کہا کہ اللہ نے

کسی بشر پر کچھ نازل نہیں کیا

ان سے کہتے وہ کتاب کس نے نازل

کی تھی جو موسیٰ نے کر آئے

وَمَا قَدَرُوا اللَّهَ حَقَّ قَدْرِهِ

إِذْ قَالُوا مَا أَنْزَلَ اللَّهُ عَلَيَّ بَشِيرًا

مِن شَيْءٍ قُلْ مَنْ أَنْزَلَ الْكِتَابَ

الَّذِي جَاءَ بِهِ مُوسَىٰ

(الانعام ۹۱)

۲۶ تکذیب کرنے والوں کے جواب میں رسولوں نے اپنے رسول ہونے کا ثبوت جس انداز میں پیش کیا ہے یہ بڑا ہی فکر انگیز انداز ہے۔ پہلی بات تو رسولوں نے یہ کہی کہ ”ہمارا رب جانتا ہے یعنی ہماری رسالت کوئی تسلیم کرے یا نہ کرے ہمیں پروا نہیں، جس نے ہمیں رسول بنا کر بھیجا ہے وہ جانتا ہے، دراصل معاملہ اسی سے ہے اسی نے ہمیں اس کام پر مامور کیا ہے، وہی ہمیں اس کام کو

انجام دینے کی قوت و ہمت بھی دے گا، وہی ہماری حفاظت بھی فرمائے گا، اسی کے سامنے ایک روز ہمیں اپنی کارگزاری پیش کرنی ہے اور وہی ہمیں اس کا صلہ عطا فرمائے گا۔ پھر ان الفاظ میں تکذیب کرنے والوں کے لئے تہنیت بھی ہے۔ وہ یہ کہ تم لوگ، ہمیں جھٹلا کر کس قدر سنگین جرم کر رہے ہو کبھی تم نے غور کیا ہمیں جھٹلا کر تم خدا کے پیغمبروں اور نمائندوں کو جھٹلا رہے ہو۔ یہ بدترین گستاخی اور بغاوت کی روش اختیار کر کے کیا تم خدا کے عذاب سے بچ سکو گے؟ اگر عقل و ہوش نام کی کوئی چیز بھی تمہارے پاس ہو تو اپنے رویے پر غور کرو۔

”ہم یقیناً تمہاری طرف رسول بنا کر بھیجے گئے ہیں“ یہ انتہائی تاکیدی انداز بیان ہے یعنی یہ ایک ایسی حقیقت ہے، جس پر شک و شبہ کا سایہ بھی نہیں پڑ سکتا، تم لوگ ہماری تکذیب کتنی ہی قوت سے کرو، کفر و انکار کی کیسی ہی مہم چلاؤ۔

ہماری رسالت کو جھٹلانے کے لئے کیسا ہی پروپیگنڈہ کرو، تمہاری ان نازیبا حرکتوں سے حقیقت نہیں بدل سکتی، یہ ایک یقینی حقیقت ہے کہ ہم خدا کے بھیجے ہوئے رسول ہیں، اسی لئے وہ برابر ہماری تائید فرما رہا ہے، ہم جھوٹے ہوتے تو ہمیں ہرگز اس کی تائید نصیب نہ ہوتی، بلکہ وہ ہم سے سخت ترین انتقام لیتا، اور انتہائی عبرتناک سزا دیتا۔ ہمیں یقین ہے کہ وہ ہمیں عزت و غلبہ عطا فرمائے گا۔ تمہارے مقابلے میں ہماری مدد کرے گا اور بہت جلد تمہیں معلوم ہو جائے گا کہ فلاح و کامرانی کس کے لئے ہے اور ناکامی و نامرادی کس کے لئے ہے، یہی بات ہے جو خدا تعالیٰ نے اس آیت میں ارشاد فرمائی ہے۔

قُلْ كَفَىٰ بِاللَّهِ بَلِيغِي وَبَيِّنَاتِكُمْ
شَهِيدًا يَعْلَمُ مَا فِي السَّمٰوٰتِ
وَآلْاَرْضِ وَالَّذِينَ اٰمَنُوْا
بِالْبٰطِلِ وَكَفَرُوْا بِاللّٰهِ اُوْلٰئِكَ
هُمُ الْخٰسِرُوْنَ ۝ (العنكبوت ۵۲)

اے نبی کہئے میرے اور تمہارے درمیان گواہی
کے لئے خدا ہی کافی ہے وہ آسمانوں اور زمین
میں سب کچھ جانتا ہے جو لوگ باطل کو مانتے ہیں
اور اللہ سے کفر کرتے ہیں وہی خسارے میں
رہنے والے ہیں۔

۲۶ یعنی ہماری ذمہ داری تو صرف یہ ہے کہ ہم خدا کا پیغام کھول کھول کر تمہارے سامنے بیان کر دیں، دلنشین انداز میں دلسوزی کے ساتھ خدا کی بات تم تک پہنچا دیں، دین حق کو وضاحت کے ساتھ تمہارے سامنے رکھ دیں، اور اس کے تقاضے تمہیں سمجھا دیں۔ ہمارا کام یہ نہیں ہے کہ ہم زبردستی تم سے حق منوائیں

فَالْوَالِدَاتُ لِأَبْنَائِكُمُ الَّذِينَ لَمْ يُنْتَهُوا الزُّجُمُكُمْ وَ

بستی والوں نے کہا ہم تمہیں اپنے لئے فال بد سمجھتے ہیں، اگر تم باز نہ آئے تو

اور نہ یہ ہمارے بس میں ہے کہ ہم تمہیں ہدایت کی راہ پر لگادیں۔ ہدایت دینا صرف خدا کا کام ہے اور ہدایت صرف اسی کو ملتی ہے جو ہدایت کا طالب ہے۔ ہم نے خدا کی دعوت کھول کھول کر تمہارے سامنے بیان کر دی، بس یہی ہماری ذمہ داری تھی، اب یہ تمہاری ذمہ داری ہے کہ خدا کی دعوت کو قبول کرو۔ یا جھٹلاؤ۔ تمہارے کفر اور نافرمانی کی ہم پر کوئی ذمہ داری نہیں۔ اگر تم نے دعوت حق قبول کی تو تمہیں دنیا اور آخرت کی سعادتیں نصیب ہوں گی اور اگر تم نے اس کو رد کر دیا تو پھر تمہیں کوئی چیز خدا کے غضب سے نہیں بچا سکتی۔

رسولوں کے اس قول میں داعیانِ حق کے لئے ایک اہم ہدایت بھی ہے اور سکون و اطمینان کا سامان بھی۔ ہدایت یہ ہے کہ داعی کی ذمہ داری صرف دعوت و بلاغ نہیں ہے بلکہ بلاغِ مبین ہے، یعنی دعوتِ حق کو وضاحت و صراحت کے ساتھ کسی جھجک اور تحفظ کے بغیر اس طرح بیان کرنا کہ پوری دعوت اور اس کے تقاضے نکھر کر سامنے آجائیں، اور دعوت کے مخاطب اچھی طرح سمجھ لیں کہ خدا کا دین کیا ہے، وہ ان سے انفرادی اور اجتماعی زندگی میں کیا مطالبے کرتا ہے، فرد اور سماج کی اصلاح اور تعمیر کے لئے کیا اصول اور ضابطے دیتا ہے، اور زندگی میں کس کس طرح کی تبدیلیاں چاہتا ہے۔ داعی نے اگر بلاغِ مبین کا حق ادا کر دیا تو اس نے اپنی ذمہ داری پوری کر دی، اور مخاطب گروہ پر حجت تمام ہو گئی۔ اتمامِ حجت کے بعد اگر لوگ بغاوت و سرکشی اختیار کرتے ہیں اور نافرمانی اور گمراہی کی روش پر ہی اڑے رہتے ہیں تو داعی حق پر اس کی کوئی ذمہ داری نہیں۔ خدا کے یہاں ان کی نافرمانی اور بغاوت کے لئے اُس سے کوئی باز پرس نہ ہوگی۔ وہ دوسروں کی گمراہی اور نافرمانی کا ذمہ دار ہرگز نہیں ہے، ہاں یہ بات اُسے بار بار سوچنا ہے کہ دعوت کی وضاحت اور بلاغِ مبین کا حق ادا کرنے میں تو اُس نے کوئی کوتاہی اور مداہنت نہیں کی ہے۔ اس فرض میں اگر اس نے کوئی غفلت اور کوتاہی کی ہے، تو یہ فرض ناشناسی، کام چوری اور خیانت ہے، سخت ترین جرم ہے اور اُس کی باز پرس یقیناً داعی حق سے ہوگی۔

۲۵ خدا کے پیغمبر جس بستی میں بھی خدا کی دعوت پیش کرتے ہیں، اور خدا کے بندوں کو چھوٹی پرستش

لَيْسَتْكُمْ بِمَاعَذَابِ الْيَوْمِ

ہم تم کو سنگسار کر دیں گے اور تم ہم سے بڑی دردناک سزا پاؤ گے

سے نکال کر ایک خدا کی بندگی کی طرف بلا تے ہیں وہاں کے معاشرے میں زبردست کشمکش شروع ہو جاتی ہے۔ بیٹا دعوت قبول کر کے جھوٹے معبودوں سے بیزار ہو جاتا ہے اور ماں باپ بدستور انہیں معبودوں سے وابستہ ہوتے ہیں، ماں باپ خدا کے دین پر ایمان لے آتے ہیں اور اولاد غلط روش پر اڑی رہتی ہے۔ بیوی حق پر ایمان لے آتی ہے اور شوہر جاہلیت کی روش پر جمار ہوتا ہے۔ خاندان کے کچھ افراد دین حق پر ایمان لا کر اس کی تبلیغ و دعوت میں سرگرم ہوتے ہیں اور کچھ افراد ان کی مخالفت پر کمر بستہ ہو جاتے ہیں، اس اختلاف اور کشمکش سے قریب قریب ہر گھرانہ متاثر ہوتا ہے اور پورے معاشرے میں ایک کشاکش اور ہلچل سی پیدا ہو جاتی ہے۔ پھر جب نبی کی مخالفت کرنے والے کسی طور نبی کی بات مان کر نہیں دیتے ہیں، اور اپنی ضد اور ہٹ دھرمی پر ہی اڑے رہتے ہیں تو خدا تعالیٰ ان کو مختلف قسم کے ارضی اور سماوی مصائب و آفات میں مبتلا کر دیتا ہے تاکہ ان کے دل نرم پڑیں، اور ان میں تضرع و زاری اور عاجزی کی کیفیت پیدا ہو، خدا کا ارشاد ہے۔

وَمَا أَرْسَلْنَا فِي قَرْيَةٍ مِّن نَّبِيٍّ إِلَّا
أَخَذْنَا بِأَهْلِهَا بِالْبَأْسَاءِ وَالضَّرَآءِ
لَعَلَّهُمْ يَضُرُّعُونَ ۝ (الاعراف ۹۴)

کبھی ایسا نہیں ہوا کہ ہم نے کسی بستی میں نبی بھیجا ہو اور
اس بستی میں لوگوں کو تنگی اور سختی میں مبتلا نہ کیا ہو اس
خیال سے کہ شاید وہ عاجزی پر آتے آئیں۔

اس سختی اور تنگی سے کچھ سعید رو میں تو ضرور فائدہ اٹھاتی ہیں، ان کے دل پسینے ہیں وہ خدا کے حضور گڑ گڑاتے ہیں، اور ان میں توبہ اور انابت کی کیفیت پیدا ہوتی ہے مگر جو سرکش، بغاوت کی روش پر اڑے رہنے کا فیصلہ کر لیتے ہیں تو ان کے دل اور زیادہ سخت ہو جاتے ہیں اور ان کی ڈھالی کچھ اور بڑھ جاتی ہے

فَلَوْلَا إِذْ جَاءَهُمْ بَأْسُنَا تَضَرَّعُوا
وَالَكِن قَسَتْ قُلُوبُهُمْ وَدَرَبْنَ لَهُمُ
الشَّيْطٰنُ مَا كَانُوْا يَعْمَلُوْنَ (الانعام ۴۲)

جب ہماری جانب سے ان پر سختی آئی تو انہوں نے کیوں نہ
عاجزی اختیار کی، مگر ان کے قلوب اور سخت ہو گئے۔ اور شیطان
نے ان کو یہ اطمینان دلادیا کہ جو کچھ تم کہتے ہو خوب کہتے ہو۔

انہی سرکشوں نے رسولوں سے کہا، تم ہمارے لئے منحوس ہو، تم نے آکر گھر گھر اختلاف پیدا کر دیلے، تمہاری

قَالُوا طَائِرُكُمْ مَعَكُمْ إِنَّ دِكْرَكُمْ بَلْ أَنْتُمْ قَوْمٌ مُّسْرِفُونَ ﴿۲۹﴾

رسولوں نے جواب دیا، "تمہاری نحوست تو تمہارے ساتھ لگی ہوئی ہے۔ کیا تمہارا یہ طرز عمل اس لئے ہے کہ تمہیں نصیحت کی گئی۔ اصل بات ہے کہ تم حد سے گزرے ہوئے لوگ ہو۔"

ان باتوں سے ہمارے معبود ہم سے ناراض ہو گئے ہیں اور اسی لئے ہم ان آفتوں اور سختیوں میں مبتلا ہو گئے ہیں۔ یہی بات کفار مکہ نے نبی سے کہی تھی۔ اِنْ تُصِبْهُمْ سَيِّئَةٌ يَّقُولُوا لَوْلَا هَذَا مِنْ عِنْدِكَ "اگر انہیں کوئی تکلیف پہنچتی ہے تو وہ کہتے ہیں کہ یہ تمہاری بدولت ہے (النسار ۷۷) قرآن مجید میں جگہ جگہ ان لوگوں کو بتایا گیا ہے کہ یہ جاہلانہ باتیں ہر دور کے سرکشوں نے اپنے پیغمبروں سے کہی ہیں، قوم ثمود نے اپنے نبی حضرت صالح سے کہا تھا، اِطَّيْرُ فَا بَيْتُكَ وَبَيْنَ مَعَكَ هُمْ لَنَا تَهْمِينُ اور تمہارے ساتھیوں کو اپنے لئے منحوس پایا ہے۔ (النمل ۷۷) اور اسی یہودہ انداز سے فرعون اور اس کی قوم موسیٰ کے ساتھ پیش آئی تھی، اِنْ تُصِبْهُمْ سَيِّئَةٌ يَّقْتَبِرُوا بِمُوسَىٰ وَآلِهِ وَبَيْنَ مَعَهُ اور جب ان پر کوئی مصیبت آپڑتی ہے تو اسے موسیٰ اور ان کے ساتھیوں کی نحوست قرار دیتے ہیں۔

۲۹ رسولوں کا یہ جواب محض ایک الزامی جواب ہی نہیں ہے جو ایک عام شخص اپنے مخالف کی دھڑائی پر جھنجھلا کر اس کا منہ بند کرنے کے لئے دے دیا کرتا ہے۔ بلکہ یہ خدا کے رسولوں کا جواب ہے، اس میں فہمائش بھی ہے، تنبیہ بھی ہے اور غور و فکر کی دعوت بھی۔ اس جواب کے تین جز ہیں۔

پہلی بات تو پیغمبروں نے یہ کہی کہ تمہاری نحوست تمہارے ساتھ لگی ہوئی ہے، تم جو اپنی نحوست کا سبب ہمیں قرار دے رہے ہو تو یہ محض تمہاری نادانی اور گستاخی ہے۔ ہر شخص اپنی اچھائی یا بُرائی کا خود ذمہ دار ہے۔ ہر آدمی اپنے کئے کے نتائج ہی بھگتا ہے، ہر شخص کی گردن میں اسی کا نوشتہ تقدیر لٹکا ہوا ہے۔ تم جو کچھ بھگت رہے ہو وہ تمہارے ہی کرتوتوں کا نتیجہ ہے۔

وَكُلَّ النَّاسِ آتَيْنَاهُ طَائِرًا فَانظُرْكَ فِي مَعْنَاهُ

اور ہر شخص کا شگون ہم نے اس کی گردن میں

لٹکا رکھا ہے۔

لہذا ہمیں الزام دینے کے بجائے، اپنے طرز عمل پر غور کرو۔ اپنی اچھائی بُرائی کے لئے اپنے اعمال، اپنی سیرت، اور اپنی ذات پر غور و فکر کی نگاہ ڈالو، اپنی خوش بختی یا بد بختی کے ذمہ دار تم خود ہو، دوسروں پر ذمہ داری ڈالنے سے تمہاری بد بختی دور نہیں ہو سکتی۔ اگر تم واقعی اپنے خیر خواہ ہو تو اپنی روش پر غور

وَجَاءَ مِنْ أَقْصَا الْمَدِينَةِ رَجُلٌ يَسْعَى قَالَ يَا قَوْمِ اتَّبِعُوا الْمُرْسَلِينَ ۝

اور شہر کے دور دراز کنارے سے ایک شخص دوڑا ہوا آیا، اس نے کہا اے میری قوم کے لوگو! ان رسولوں کی پیروی کرو۔

کرو۔ اور ان مہمل باتوں سے باز آ جاؤ۔

دوسری بات رسولوں نے یہ کہی کہ کیا تم نے یہ طرز عمل اس لئے اختیار کیا کہ ہم نے تمہیں نصیحت کی ہم نے تمہیں تمہارے رب کا پیغام پہنچایا، اور تم اس کے جواب میں یہ گستاخی، سرکشی اور بغاوت کی روش اختیار کر رہے ہو، سو جو ہم تم سے کیا چاہتے ہیں، ہم صرف یہی تو کہتے ہیں کہ اپنے رب کی بندگی کرو اس کے سوا کسی کی بندگی نہ کرو۔ عبادت کے لائق صرف خدا کی ذات ہے، اس کا صلہ تم ہمیں یہ دے رہے ہو کہ ہمیں سنگسار کرنے کی دھمکی دے رہے ہو، دردناک سزاؤں سے ڈرا رہے ہو، اور طرح طرح سے ستا رہے ہو۔ کچھ تو سوچو۔ آخر تذکیر و نصیحت کے جواب میں تمہارا یہ رویہ کیا ہے اور اس کا انجام کیا ہو سکتا ہے۔

آخری بات رسولوں نے یہ کہی کہ ”تم حد سے گزر چکے ہو، تمہاری سرکشی، جہالت اور حق دشمنی اس حد تک بڑھ چکی ہے، کہ اب تم حق بات سننے کے لئے تیار ہی نہیں ہو، حق دشمنی میں تم اندھے ہو چکے ہو، اچھائی بُرائی کی تیز کھوپچے ہو، اور جہالت و نادانی میں اس حد تک بڑھ چکے ہو کہ ان لوگوں کی دشمنی پر اُتر آئے ہو، جو تمہارے سب سے بڑے خیر خواہ ہیں، اور یہ چاہتے ہیں کہ کسی طرح تم خدا کے غضب سے بچ کر سیدھی راہ پر لگ جاؤ۔

نستہ یہ ایک نیک فطرت عبادت گزار بندہ تھا، مفسرین نے اس کا نام حبیب لکھا ہے، یہ شہر کے دور دراز کنارے پر رہتا تھا، محنت مزدوری کر کے جو کچھ کماتا، اس میں سے آدھا اپنے بال بچوں کے لئے رکھتا، آدھا راہِ خدا میں خرچ کرتا اور اپنے رب کی عبادت میں مشغول رہتا، اس مرد صالح نے جب رسولوں کی دعوت اور ان کے ساتھ اپنی قوم کی زیادتیوں کا حال سنا۔ تو وہ دوڑا دوڑا شہر میں آیا، رسولوں کے مخالفت کے بھیانک انجام سے وہ لرز گیا۔ اور اس نے اپنی قوم کو سمجھایا، قرآن پاک کے اس فقرے سے اندازہ ہوتا ہے کہ رسولوں کی دعوت شہر کے دور دراز گوشوں تک پہنچ چکی تھی اور خدا کے نیک فطرت بندے اس سے متاثر ہو رہے تھے۔

الْبِعْوَامِنَ لَا يَسْئَلُكُمْ أَجْرًا وَهُمْ مُهْتَدُونَ ﴿۳۱﴾ وَمَا لِيَ لَا أَعْبُدُ الَّذِي
فَطَرَنِي وَإِلَيْهِ تُرْجَعُونَ ﴿۳۲﴾

پیروی ان لوگوں کی کرو جو تم سے کوئی اجر نہیں چاہتے اور سیدھے راستے پر ہیں آخر کیوں نہ میں
اس کی بندگی کروں جس نے مجھے پیدا کیا ہے۔ اور جس کے پاس تمہیں پلٹ کر جانا ہے

۳۱۔ اس مرد صالح نے نہایت درد کے ساتھ اپنی قوم کو سمجھایا، اور رسولوں کی مخالفت سے باز رہنے
ان پر ایمان لانے کے لئے اس نے قوم کے سامنے دو ایسی باتیں رکھیں۔ کہ اگر ان میں قبول حق کی کوئی بھی
رمق باقی ہو تو وہ حق کے آگے جھک جائیں۔

اس نے کہا۔ یہ لوگ تم سے کسی اجر کے طالب نہیں ہیں، اور صرف خدا سے اپنا اجر لینے کے لئے
تمہاری گستاخیاں اور زیادتیاں برداشت کر رہے ہیں، نہ تم سے مال و دولت کے خواہاں ہیں، نہ اقتدار
اور سرداری چاہتے ہیں، نہ اور کوئی ان کا ذاتی مفاد ہے، یہ تم بھی دیکھا اور سمجھ رہے ہو، پھر سوچو کہ ایسے
بے غرض اور بے لوث انسان جو بات کہہ رہے ہیں اور خدا کی طرف منسوب کر کے کہہ رہے ہیں، وہ کیونکر
غلط ہو سکتی ہے۔

دوسری بات یہ کہ یہ خود سیدھے راستے پر ہیں، سیدھے راستے پر ہونے کے لئے دو ہی باتیں
دیکھی جاسکتی ہیں، ایک یہ کہ جو بات وہ کہہ رہے ہیں علم و عقل کی روشنی میں اس کا کیا مقام ہے، تو غور کرو ان
کی دعوت سراسر معقول ہے۔ پھر جو کچھ یہ کہہ رہے ہیں خود بھی اس پر کار بند ہیں، ان کی زندگیاں ان کی دعوت
کے عین مطابق ہیں۔ ان کے قول و عمل میں تضاد نہیں ہے جو کہتے ہیں وہی خود بھی کرتے ہیں ان کی سیرت
بے داغ ہے، ان کی زندگیاں پاکیزہ ہیں، ان کا قول و عمل سچا ہے۔ کوئی وجہ نہیں کہ ایسے بے لوث اور
برسر حق لوگوں کی بات نہ مانی جائے۔ اور ان کی پیروی نہ کی جائے۔ ان کی مخالفت خود اپنے ساتھ دشمنی
ہے۔ اور ان کی بدخواہی دراصل اپنی بدخواہی ہے۔

اس مرد صالح نے اپنی تقریر جاری رکھتے ہوئے اپنی قوم کو سمجھایا کہ خدا کے رسول یہی تو کہتے ہیں
کہ اپنے پیدا کرنے والے کی بندگی کرو۔ پیدا کرنے والے کی بندگی تو ہونی ہی چاہیے، یہی عقل کا بھی
تقاضا ہے، فطرت کا بھی تقاضا ہے، اور انسانی ضمیر کی بھی یہی آواز ہے۔ نامعقول بات تو یہ ہے کہ آدمی

ءَاتَّخِذْ مِنْ دُونِهِ آلِهَةً إِنْ يُرِدْنِ الرَّحْمٰنُ بِضُرٍّ لَّا تُغْنِي عَنِّي شَفَاعَةُهُمْ

کیا میں اس (معبودِ برحق) کو چھوڑ کر دوسرے معبود بنا لوں^{۳۳} حالانکہ اگر وہ بے پایاں رحم کرنے والا مجھے کسی دکھ یا نقصان میں مبتلا کرنا چاہے تو نہ ان کی سفارش ہی میرے کسی کام آسکتی ہے

ان ہستیوں کی بندگی کرے، جن کا اس کے پیدا کرنے میں کوئی دخل نہیں ہے۔ پھر یہ حقیقت اس مردِ صالح نے اس دلنشین استدلال کے ساتھ ساتھ اس قدر موثر پیرائے میں بیان کی ہے کہ اگر قلب بالکل ہی مُردہ نہ ہو چکا ہو تو آدمی متاثر ہوئے بغیر نہیں رہ سکتا، مردِ صالح نے یہ کہنے کے بجائے کہ تم لوگ آخر اس خدا کی بندگی کیوں نہیں کرتے جس نے تم کو پیدا کیا ہے۔ اپنی ذات پر رکھ کر یوں بات سمجھائی، ”آخر کیوں نہ میں اس کی بندگی کروں جس نے مجھے پیدا کیا ہے“ اس طرزِ بیان سے بات کی تاثیر غیر معمولی حد تک بڑھ گئی ہے۔ اس کے بعد اس شخص نے انجام کی فکر کے جذبے کو ابھارا اور یہ کہا کہ آخر کار جانا بھی اسی خدا کے حضور ہے، جس نے پیدا کیا ہے۔ یہاں پھر اس نے حکمتِ تبلیغ کا کمال دکھایا ہے۔ یہ نہیں کہا کہ مجھے اس کے حضور جانا ہے۔ بلکہ یوں کہا، تمہیں اسی کے حضور پلٹ کر جانا ہے۔ مخاطب کو فکر مند بنانے، غفلت سے جگانے اور اس کی عقل و فکر پر راست چوٹ لگانے کے لئے یہ انداز انتہائی کارگر ہوتا ہے کہ اُسے اُس کا انجام یاد دل کر یہ بتایا جائے کہ یہ کچھ تمہیں پیش آنے والا ہے اور یہ کچھ تمہیں بھگتنا ہے، اگر تمہیں انجام کی کچھ بھی فکر ہے، تو اپنے رویے پر سنجیدگی سے غور کرو۔

۳۳ سوال کے پیرائے میں یہ ایسا انکار ہے جس میں مخالفین کی عقل و فہم کو شدت کے ساتھ جھنجھوڑا گیا ہے۔ مردِ مومن ان سے کہہ رہا ہے، ”میں یہ نامعقول حرکت ہرگز نہیں کر سکتا۔ کہ اپنے اس خدا کو چھوڑ دوں جس نے مجھے پیدا کیا ہے اور جس کے حضور مجھے حاضر ہونا ہے اور ان کو معبود بنا لوں، جن کے قبضے میں کچھ نہیں ہے۔ کیا کسی بھی صاحبِ عقل و فہم کو یہ زیب دیتا ہے کہ وہ ایسی جہالت و حماقت کرے۔ زندگی اور زندگی کا انجام جس خدا کے قبضے میں ہو اُسے چھوڑنا اور اُن بے اختیار مخلوق اور ہستیوں کو اپنا معبود اور حاجت روا بنا لینا انہی نادانوں کا کام ہو سکتا ہے، جو عقل و بصیرت اور حق شناسی کے جوہروں سے بالکل ہی محروم ہوں۔“

شَيْئًا وَلَا يُتَّقِدُونَ ﴿۳۴﴾ اِنِّىْ اِذَا لَغِيْ ضَلِيْلٍ مُّبِيْنٍ ﴿۳۵﴾ اِنِّىْ اٰمَنْتُ بِرَبِّكُمْ
فَاَسْمِعُوْنِ ﴿۳۶﴾

اور نہ وہ مجھے چھڑا ہی سکتے ہیں اگر میں ایسا کروں تو میں تو کھلی ہوئی گمراہی میں پڑ جاؤں گا
میں تو ایمان لے آیا تمہارے رب پر تم بھی میری بات سن لو۔

۳۴ یعنی تمہارے ان من گھڑت معبودوں کے اختیار اور قدرت میں تو کچھ بھی نہیں ہے۔ نہ یہ کوئی نفع
پہنچا سکتے ہیں نہ نقصان اور نہ کسی نقصان اور تکلیف سے بچا ہی سکتے ہیں، نفع اور نقصان کا اختیار تو صرف اللہ
کو ہے اور اگر وہ خدائے رحمن جس سے مجھے رحم ہی کی امید ہے بالفرض مجھے کسی دکھ یا نقصان میں مبتلا
کرنے کا فیصلہ کر لے۔ اس دنیا میں یا اس دُنیا میں۔ تو اس کے فیصلے کو کوئی ٹالنے والا نہیں ہے مصیبت
اُسی کے ٹالے ٹل سکتی ہے، تمہارے یہ معبود نہ تو خدا کے ایسے چہیتے اور لاڈلے ہیں کہ وہ ان کی سفارش
بہر حال قبول ہی کر لے اور نہ یہ اس کے مقابلے میں ایسے زور آور ہیں کہ یہ مجھے اس کی پکڑ اور عذاب سے
چھڑا ہی سکیں پھر آخر کس بنیاد پر میں اپنے اس حقیقی خدا کو چھوڑ دوں، جس نے مجھے پیدا کیا ہے اور جس
کے قدرت و اختیار میں سب کچھ ہے، جس نے مجھے حسین و جمیل جسم دیا، اور جس کے حضور سب کو ایک
روز حساب دینے کے لئے حاضر ہونا ہے۔ اور ان بے بس معبودوں کی پرستش کرنے لگوں، جن کو نہ میری
پیدائش میں کوئی دخل ہے، اور نہ نفع و نقصان پہنچانے ہی کا کوئی اختیار ہے۔ تم ہی سوچو بندگی
کے لائق وہ خالق و مالک ہے جس کے قبضے میں سب کچھ ہے یا یہ جو خود مخلوق ہیں اور جن کے قبضے میں
کچھ بھی نہیں ہے۔

۳۵ یعنی ان روشن حقیقتوں کو جانتے اور سمجھتے ہوئے بھی میں اگر خدا کو چھوڑ کر دوسروں کی بندگی کروں
تو اس سے زیادہ کھلی ہوئی گمراہی اور کیا ہوگی۔ ایسی کھلی ہوئی گمراہی سے تو وہی آنکھیں بند کر سکتا ہے جو
آنکھوں کا بھی اندھا ہو اور دل کا بھی اندھا ہو، اور جو جانتے بوجھتے تباہی کے گڑھے میں گرنا ہی چاہتا ہو۔
حیرت ہے کہ تم ایسی کھلی گمراہی میں مبتلا ہو، حقیقت پر غور کیوں نہیں کرتے۔ اتنی واضح بات تمہاری سمجھ میں
کیوں نہیں آتی!

۳۶ یہ فقرہ اس مرد مومن کی بصیرت و حکمت اور جرأتِ ایمانی کا شاہکار ہے۔ بندہ مومن دشمنانِ رسول

قِيلَ ادْخُلِ الْجَنَّةَ قَالَ يَلِيَّتَ قَوْمِي يَعْلمُونَ بِمَا غَفَرْتُ لِي رَبِّي

آخر کار ان ظالموں نے اس مرد مومن کو قتل کر دیا تو اس سے کہا گیا کہ داخل ہو جا جنت میں
اس نے کہا کاش کسی طرح میری قوم کو معلوم ہو جاتا کہ کس چیز کی بدولت میرے رب مجھے بخش دیا

کے درمیان اعلانِ حق کرتے ہوئے اور ان کو دلسوزی کے ساتھ حق کی طرف متوجہ کرتے ہوئے یہ نہیں کہتا
کہ میں ایمان لایا اپنے رب پر بلکہ کہتا ہے میں ایمان لایا تمہارے رب پر۔ یعنی وہ میرا ہی رب نہیں ہے
تمہارا بھی رب ہے اور یہ اس کی شفقت و پرورش اور عالی ظرفی کی انتہا ہے کہ تم اس کا انکار کر رہے ہو
اور وہ پھر بھی تمہاری تمام ضرورتیں پوری کر رہا ہے، کیسی غیر تناک نادانی میں تم مبتلا ہو کہ اس رب کی
دی ہوئی قوتوں سے تم اسی کا انکار کر رہے ہو اسی کا پیغام ٹھکرا رہے ہو اور اسی کے بھیجے ہوئے نمائندوں
کو قتل کرنے کے درپے ہو، اگر تم میں حق شناسی اور شکرگزاری کی کوئی بھی رمت ہو تو تمہیں اپنے رب
پر ایمان لانا ہی چاہیے۔ جو کچھ میں نے کیا ہے وہی تم کو بھی کرنا چاہیے اور یہ افہام و تفہیم اور اعلانِ حق
ان ظالم اور خون کے پیاسے غضناک لوگوں کے سامنے ہو رہا ہے، جو اس مردِ حق ہی کو نہیں بلکہ خدا کے
رسولوں کی بھی سنگسار کرنے اور دردناک سزائیں دینے کی دھمکیاں دے رہے ہیں، یہ جرأتِ ایمانی کا
کرشمہ ہے، ورنہ جہاں موت سر پر منڈلا رہی ہو وہاں کوئی یہ جرأتِ گفتار نہیں دکھا سکتا، یہ بے خوفی
وہی مرد مومن دکھا سکتا ہے جس کے دل میں صرف ایک خدا کا خوف گھر کر گیا ہو۔

۳۷ یہ تیرہ نجات، مرد مومن کا یہ اعلانِ حق برداشت نہ کر سکے، آپے سے باہر ہو گئے اور ان ظالموں نے
اس کو شہید کر ڈالا۔ ادھر ان بد بختوں نے اُسے شہید کیا اور ادھر خدا کی طرف سے اُسے بشارت دی گئی
کہ داخل ہو جاؤ جنت کی سدا بہار نعمتوں میں جنت تمہارا انتظار کر رہی تھی، قرآن پاک کا یہ بیان واضح انداز
میں بتا رہا ہے کہ موت زندگی کے خاتمے کا نام نہیں ہے بلکہ موت دوسری زندگی میں داخلے کا دروازہ ہے
آنکھیں بند ہوتے ہی دوسری زندگی دیکھنے کے لئے آدمی کی آنکھیں کھل جاتی ہیں، اس زندگی کی صورت و حقیقت
کیا ہوتی ہے، یہ خدا ہی جانتا ہے، البتہ اس سے اتنی بات ضرور معلوم ہوتی ہے کہ مرنے کے بعد روح زندہ
رہتی ہے، اہل عالم سے اس کا جذباتی تعلق بھی باقی رہتا ہے، اس کے احساسات بھی کام کرتے ہیں، اور

وَجَعَلْنِي مِنَ الْمُكْرَمِينَ ﴿۳۸﴾ وَمَا أَنْزَلْنَا عَلَىٰ قَوْمِهِ مِنْ بَعْدِهِ مِنْ جُنْدٍ

اور مجھے عزت و اکرام والوں میں شامل کر لیا اور اس کے بعد ہم نے اس کی قوم پر آسمان سے کوئی لشکر

وہ پس ماندگان کی اچھائی برائی کے بارے میں سوچتی ہے، اور چاہتی ہے کہ ان کے بارے میں اس کی تمنائیں پوری ہوں اور یہ حقیقت بھی واضح ہوتی ہے کہ مرنے کے بعد فوراً آدمی کا انجام اس کے سامنے آجاتا ہے، اور اس کی جزایا سزا کا سلسلہ شروع ہو جاتا ہے۔

۳۸ اس فقرے سے مومن کی ایک اور امتیازی خوبی سامنے آتی ہے۔ مومن کے دل میں خدا کے بندوں کے لئے بڑا پیار اور خلوص ہوتا ہے، وہ ان کا سچا ہمدرد اور سچا خیر خواہ ہوتا ہے۔ وہ اس قدر عالی ظرف اور بردبار ہوتا ہے کہ اپنے ظالم قاتلوں کے لئے بھی اس کے دل میں کوئی جذبہ انتقام اور کوئی گدورت نہیں ہوتی، وہ ان کے ہاتھوں سخت ترین ظلم سہہ کر بھی ان کا بھلا چاہتا ہے۔ وہ اپنے دشمنوں کی برائی اور کفر و شرک سے تو انتہائی نفرت کرتا ہے لیکن دشمنوں کی ذات سے اُسے پیار ہوتا ہے، وہ بُرے آدمی سے نفرت نہیں کرتا، بُرائی سے نفرت کرتا ہے۔ اور یہی چاہتا ہے کہ خدا کے بندے معصیت اور گمراہی کی گندگی سے نکل کر پاکیزہ و منانہ زندگی اختیار کر لیں، مومن اپنی جان کے دشمنوں کے لئے بھی یہی چاہتا ہے کہ کس طرح یہ جہنم سے بچ جائیں اور جنت کا راستہ اختیار کر لیں، اس مرد مومن کے کمال اخلاق کی کوئی انتہا ہے۔ کہ مرنے کے بعد بھی اگر اس کی کوئی تمنا ہے تو یہ کہ میرے قاتل کاش یہ جان لیں کہ کس نعمت کو قبول کر لینے کی بدولت خدا نے مجھے بخش دیا اور مجھے عزت و اکرام سے نوازا اور کاش وہ بھی اس نعمت کو قبول کر کے مغفرت اور عزت و اکرام کے مستحق بن جائیں۔ اسی بندہ صالح کی تعریف کرتے ہوئے خدا کے رسول نے فرمایا ہے "لَصَحَّ قَوْمُهُ حَيًّا وَمَيِّتًا" اس شخص نے جیتے جی بھی اپنی قوم کی خیر خواہی کی اور مر کر بھی۔

قرآن پاک کی ان آیتوں میں مومن کا مثالی کردار پڑھ کر بے شک ایمان میں تازگی پیدا ہوتی ہے اور روح وجد کرنے لگتی ہے۔ لیکن یہ پہلو بھی کبھی ذہن سے نظر انداز نہ ہونا چاہیے کہ یہ آیتیں ایک کسوٹی بھی ہیں، آخرت میں مغفرت و عزت اور خدا کی رضا چاہنے والے مومن کو یہ بھی سوچنا چاہیے کہ اس کی زندگی میں ان اخلاق و اوصاف کی چھاپ کس حد تک ہے۔ اور ان خوبیوں سے اپنی زندگی کو سنوارنے کے لئے وہ کس حد تک کوشاں ہے۔

مِنَ السَّمَاءِ وَمَا كُنَّا مُنْزِلِينَ ۝۱۰۰ اِنْ كَانَتْ اِلَّا صَيْحَةً وَّاحِدَةً فَاِذَا هُمْ
خَائِدُونَ ۝۱۰۱ يُحْسِرُونَ عَلٰى الْعِبَادِ

نہیں اتارا اور نہ ہمیں لشکر اتارنے کی کوئی حاجت ہی تھی۔ بس ایک (ہیبتناک) چیخ
ہوئی اور یکایک سب بچھ کر رہ گئے۔ افسوس ہے ان بندوں پر!

مشرکین مکہ کے سامنے اس مرد صالح کا یہ کردار بیان کر کے تنبیہ کی گئی ہے کہ حضرت محمد صلی اللہ علیہ
وسلم اور ان کے مخلص ساتھی تمہارے ایسے ہی سچے خیر خواہ ہیں، جس طرح یہ مرد مومن اپنی قوم کا خیر خواہ
تھا، تو کیا تم ان پاکیزہ نفوس کو ستا کر اس ہولناک انجام کو آواز دینا چاہتے ہو، جو اس قوم کا ہوا تھا۔ اور
اسی طرح بھسم ہونا چاہتے ہو جس طرح یہ قوم بھسم کر دی گئی تھی۔ تم کھلی آنکھوں سے اپنے سچے خیر خواہ کو دیکھ
رہے ہو، دیکھ رہے ہو کہ شب و روز وہ تمہاری بھلائی اور ہدایت کے لئے تڑپ رہے ہیں اور پھر بھی تمہاری
آنکھیں نہیں کھلتیں۔ آخر ان کو تم سے کیا لالچ ہے؟ یہ کیوں شب و روز تمہاری فکر میں گھل رہے ہیں،
کسی قوم کی اس سے بڑی نادانی اور جہالت کیا ہوگی کہ وہ اپنے دشمن اور دوست کو پہچاننے کی
تمیز ہی کھودے اور ان لوگوں پر ظلم و ستم کرنے لگے، جو دل سے اس کی بھلائی چاہتے ہیں۔

۳۹ یعنی اس مرد مومن کے قتل کئے جانے اور رسولوں کی گستاخی کرنے کی پاداش میں جب خدا نے
اس قوم کی ہلاکت اور تباہی کا فیصلہ فرمایا۔ تو اس کو نہیں نہس کرنے کے لئے خدا نے آسمان سے
کوئی فوج نہیں بھیجی۔ خدا کو اس کی ضرورت نہ تھی کہ وہ ان کو نیست و نابود کرنے کے
کے لئے آسمان سے فوج اتارتے۔ ان کی ہلاکت کے لئے تو بس فرشتوں کی ایک چیخ اور ایک
دھماکہ کافی تھا۔ چنانچہ یہی ہوا۔

نکھ اور پر کی آیت میں کہا گیا تھا، کہ ان ظالموں کو ہلاک کرنے کے لئے ہمیں آسمان سے لشکر اتارنے
کی ضرورت نہ تھی، اسی بات کو پورا کرتے ہوئے اب کہا جا رہا ہے، کہ ان کو نیست و نابود کرنے کے
لئے صرف ایک چیخ کافی تھی، چنانچہ ایک ہیبتناک چیخ نے ان کو بچھا کر رکھ دیا۔ یہ ظالم دس کوش اپنے
قوت و اقتدار کے گھنٹہ اور اپنے غیظ و غضب کے جوش میں ایسے بدست تھے، کہ انہیں یہ حقیقت یاد
ہی نہ رہی تھی، کہ خدا کے غضب اور عذاب کا ایک تھپڑ انہیں ٹھنڈا کر کے رکھ دے گا۔ وہ سمجھتے تھے

مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِئُونَ ۝ الْمُرُواكُمْ أَهْلَكْنَا قَبْلَهُمْ
مِنَ الْقُرُونِ أَنْتُمْ إِلَيْهِمْ لَا يَرْجِعُونَ ۝ وَإِنْ كُلُّ لَمَّا جَمِيعٌ لَدَيْنَا مُحْضَرُونَ ۝

ان کے پاس جو رسول بھی آئے یہ ان کا مذاق ہی اڑاتے رہے، کیا انہوں نے یہ نہیں
دیکھا کہ ان سے پہلے ہم کتنی ہی قوموں کو تباہ کر چکے ہیں، پھر وہ کبھی ان کی طرف پلٹ کر
نہیں آئے اور ان سب کو ہمارے حضور حاضر کیا جاتا ہے،

کہ ہمارے غیظ و غضب کے شعلے، ان کمزور حق پرستوں کو بھسم کر کے رکھ دیں گے اور یہ بھول گئے
تھے کہ ان حق پرستوں کا حامی و ناصر وہ خدا ہے جس کے مقابلے میں ان کی طاقت و قوت پانی کے ایک حقیر
بلبلے سے بھی کم ہے۔

اس مختصر فقرے میں صرف اس دور کی کہانی ہی نہیں سنائی گئی ہے بلکہ اس میں رہتی دنیا تک کے
لئے عبرت و نصیحت کا ایک دفتر ہے، حق پسندوں کے لئے تسلی اور استقامت کا سامان بھی ہے اور
سرکش ظالموں کے لئے رُک کر سوچنے اور ہوش میں رہنے کا سامان بھی۔

کوئی دور ہو یہ حقیقت سامنے رہنا چاہیے کہ جو لوگ حق پرستوں کی مخالفت کرتے ہیں یا ان کو ظلم و ستم
کا نشانہ بناتے ہیں وہ یاد رکھیں کہ حق پرستوں کی مخالفت صرف چند سادہ لوح اور کمزور بندوں کی مخالفت
نہیں ہے بلکہ یہ خدا کے دین کی مخالفت ہے اور یہ جنگ براہ راست کائنات کے خالق و مالک
سے ہے، قوت و طاقت کے گھنٹا اور جاہلانہ مخالفت کے جوش میں وہ بھول جاتے ہیں کہ ان حق پرستوں
کو ستا کر وہ کس کے غضب کو بھڑکا رہے ہیں، وہ انہیں اپنی راہ کار ڈرا سمجھتے ہوئے، انہیں پیس
ڈالنا چاہتے ہیں، ان کا خیال یہ ہوتا ہے کہ اس مختصر اور دنیوی ساز و سامان سے محروم گروہ کو کچل ڈالنا
بہت آسان ہے، مگر وہ یہ بھول جاتے ہیں، کہ اس کمزور گروہ کا حامی و ناصر وہ خدا ہے جو قوت و عزت کا
سرچشمہ ہے، جو سب پر غالب ہے، اور جس کی چٹکی میں پوری کائنات ہے، اس سے ٹکر لینے والا اس
کی زمین پر زیادہ دیر نہیں ٹک سکتا۔ کچھ نہیں کہا جاسکتا کہ عذابِ الہی کی پیح اُسے بھسم کر کے رکھ دے۔
انہے منکرین کی اس گستاخی پر خدا کا اظہارِ افسوس اس لئے بھی ہے، کہ شاید ان کی آنکھیں کھل جائیں
مگر دراصل یہ فقرہ مومن کی تسکین و تشفی کیلئے ہے، ان سرکش گستاخوں کی یہ مستقل روش رہی ہے اور ہر

دور میں حق پیش کرنے والے محسنوں کے ساتھ یہی بر سلوک کیا ہے، مکے کے گستاخ اگر محسن اعظم کے ساتھ یہ سلوک کر رہے ہیں تو رسول کے جاں نثار دل تھوڑا نہ کریں، یہ ہمیشہ ہوتا رہا ہے، اور آئندہ بھی یہی ہوگا۔ لیکن انجام کار حق کے دشمن اس طرح ہنس ہنس کر دئے جاتے ہیں، کہ کوئی ان کا نام لینے والا نہیں رہتا، اس کے برخلاف اہل حق کا ایک سلسلہ ہے جو انسانیت کی پیدائش سے اب تک چلا آ رہا ہے اور رہتی زندگی تک چلتا رہے گا۔ آفتاب پر خاک پھینکنے والوں کی خاک خود انہیں پر آتی ہے۔ خدا نے جسے عزت دی ہے اور اپنے کام کے لئے منتخب کر کے اپنی نمائندگی کا عظیم منصب بخشا ہے وہ کسی کے ذیل اور حقیر سمجھنے سے ذلیل و حقیر ہرگز نہیں ہو سکتا۔

۴۲ یہ سن رہے، اور دیکھ رہے ہیں، کہ رسولوں کا مذاق اڑانے کا انجام کیا ہے، انسانی تاریخ انہیں بتا رہی ہے کہ ایسی سرکش اور گستاخ قومیں اس طرح صفحہ ہستی سے مٹا دی گئیں کہ ان کا کوئی نام و نشان باقی نہیں رہا، لیکن ان کی آنکھ نہیں کھلتی، خدا کے نمائندوں کو ستانا، اور ان کے ساتھ بد سلوکی کرنا وہ بدترین جرم ہے، جس کو کبھی برداشت نہیں کیا جاسکتا مگر افسوس کہ عیش و عشرت میں مدہوش اور قوت و اقتدار کے نشے میں بدمست قومیں تاریخ کے ان صفحات سے ذرا عبرت نہیں پکڑتیں۔ اور وہ اپنے اس عمل کو بار بار دہراتی ہیں۔

۴۳ پھر وہ کبھی ان کی طرف پلٹ کر نہیں آئے۔ یہ بڑا ہی عبرت انگیز جملہ ہے، تباہ و برباد ہونے والے پھر پلٹ کر نہیں آتے، ایک بار جو دنیا سے رخصت ہو گیا، پھر وہ واپس نہیں آتا، سوچنے سمجھنے اور اپنا انجام بنانے کی مہلت صرف ایک بار ہی ملتی ہے، فکر و عمل کی مہلت بار بار نہیں ملتی، یہی چند روزہ زندگی جو ملی ہے، یہی مہلتِ عمل ہے، فرد کے لئے بھی اور قوم کے لئے بھی، اپنا مستقبل بنانے اور بگاڑنے کا یہی ایک موقع ہے۔ زندگی ایک ہی بار ملتی ہے۔ ایک بار یہاں سے جانے کے بعد پلٹنے اور واپس آنے کا کوئی موقع نہیں۔ مہلتِ عمل کی سرحد موت ہے، موت کے بعد جزا اور بدلے کی زندگی شروع ہوتی ہے۔ کس قدر نادان ہیں وہ افراد یا وہ قومیں جو چند روزہ زندگی کو محض رنگ ریاں منانے میں گزاریں اور انجام کی ذرا فکر نہ کریں اور جو لوگ انہیں اس غلط زندگی کا عبرتناک انجام یاد دلائیں، ان کا شکر گزار ہونے کے بجائے یہ اُلٹے ان کو ستانے لگیں۔

۴۴ یعنی مرنے کے بعد واپس آنے کا کیا سوال اب تو سب کو خدا کے حضور پیش ہو کر اپنے اعمال کا

وَايَةٌ لَهُمُ الْأَرْضُ الْمَيْتَةُ أَحْيَيْنَاهَا وَأَخْرَجْنَا مِنْهَا حَبًّا فَمِنْهُ يَأْكُلُونَ ﴿۲۵﴾
 وَجَعَلْنَا فِيهَا جَنَّاتٍ مِنْ تَحْتِهَا أَنْهَارٌ وَأَعْنَابٌ وَفَجْرْنَا فِيهَا مِنَ الْعُيُونِ ﴿۲۶﴾
 لِيَأْكُلُوا مِنْ ثَمَرِهِ وَمَا عَمِلَتْهُ أَيْدِيهِمْ أَفَلَا يَشْكُرُونَ ﴿۲۷﴾

۲۵ اور ان لوگوں کے لئے مردہ زمین ایک نشانی ہے، ہم نے اُسے زندگی بخشی، اور اس میں سے اناج اُگایا، جسے یہ کھاتے ہیں اور ہم نے اس میں کھجوروں اور انگوروں کے باغ پیدا کئے۔ اور اس میں سے چشمے پھوڑ نکالے تاکہ یہ اس کے پھل کھائیں اور وہ چیزیں جو یہ اپنے ہاتھوں سے بناتے ہیں پھر بھی شکر ادا نہیں کرتے

جواب دینا ہے۔ اپنے کئے کرائے کا بدلہ پانا ہے اور اس خدا کو حساب دینا ہے، جس کی نگاہ سے کوئی چیز پوشیدہ نہیں ہے، جو عدل و انصاف کے ساتھ ٹھیک ٹھیک فیصلہ کرے گا۔ ہر ایک کو اس کے کئے کا پورا پورا بدلہ دے گا اور پھر اس کے فیصلہ کو کوئی نہ ٹال سکے گا۔ اس خدائی فیصلے کے بعد دوسری انجام ہیں۔ دائمی انجام۔ یا ہمیشہ کا سبکھ یا ہمیشہ کا ڈکھ۔

۲۵ پچھلی آیت میں یہ کہہ کر کہ ”ان سب کو ہمارے حضور حاضر کیا جانا ہے“ دو حقیقتوں کی طرف اشارہ کیا گیا تھا، ایک یہ کہ مرنے کے بعد ہر انسان کو اپنے اعمال کا حساب دینا ہے یہی عقیدہ آخرت ہے اور دوسری حقیقت یہ کہ ایک خدا کے حضور سب کو حاضر کیا جائے گا۔ جو تنہا حساب لے گا۔ یہی عقیدہ توحید ہے۔ یہی وہ دو بنیادی عقیدے تھے جن کے باعث مکے میں کشمکش برپا تھی۔ انہی دو عقیدوں کو ذہنوں میں بٹھانے کے لئے پے درپے کائنات کی مختلف چیزوں سے دلائل دئے جا رہے ہیں اور متوجہ کیا جا رہا ہے، کہ نادانوں جن چیزوں کو شب و روز تم دیکھ رہے ہو، بورت رہے ہو، اور جن سے برابر فائدہ اٹھا رہے ہو ان پر غور کرو۔ ان میں سے ہر چیز ان حقیقتوں کی تصدیق کر رہی ہے جو خدا کے رسول تمہارے سامنے پیش کر رہے ہیں۔

۲۶ زمین کا ہلہلا اٹھنا۔ پھر اس سے طرح طرح کے لذیذ پھل اور غلے اُگنا، اور زمین سے حسب ضرورت چشموں کا پھوٹنا اس حقیقت کی ایک واضح نشانی ہے، کہ یہ سب کچھ ایک ہی خدا کی قدرت، حکمت، تدبیر

سُبْحَانَ الَّذِي خَلَقَ الْأَزْوَاجَ كُلَّهَا مِمَّا تُنْبِتُ الْأَرْضُ وَمِنْ أَنْفُسِهِمْ وَمِمَّا لَا يَعْلَمُونَ ﴿۵۷﴾ وَإِنَّ لَهُمْ لَلْآيَةَ نَسْفِ مِنْهُ النَّهَارِ فَذَاهِبُوا مُظْلِمُونَ ﴿۵۸﴾

پاک و برتر ہے وہ ذات جس نے سب قسم کے جوڑے پیدا کئے، زمین سے پیدا ہونے والی چیزوں میں بھی، خود انسانوں میں بھی، اور ان ساری چیزوں میں بھی جن کا انسان کو علم نہیں ہے۔ اور ان کے لئے ایک نشانی رات ہے ہم رات بمرے دن کو پہنچ لیتے ہیں۔ تو وہ گھپ اندھیرے میں رہ جاتے ہیں

اور نظم کا کرشمہ ہے، اور شرک کے لئے کوئی بنیاد نہیں ہے۔ اور یہ اس حقیقت کی بھی واضح نشانی ہے کہ ایک روز خدا مردوں کو دوبارہ زندگی عطا فرمائے گا۔ جس طرح وہ مڑہ پڑی ہوئی زمین کو زندگی بخشتا ہے اور وہ اہلبہا اٹھتی ہے۔

لگے "اور وہ چیزیں جو یہ اپنے ہاتھوں سے بناتے ہیں، اس سے مراد وہ ساری مصنوعی غذائیں، مٹھائیاں، مربے، اچار، چٹنیاں، بسکٹ، کیک، حلوے، مقویات اور دوسری چیزیں جو انسان اپنی مختلف ضرورتوں اور مزے کی خاطر قدرتی پیداوار سے تیار کرتا ہے، یہ بھی خدا کا احسان اور انعام ہی ہے کہ اس نے انسان کو ذوق بخشنا، تلخی اور مٹھاس کا احساس دیا، اور یہ سوجھ بوجھ اور ہنر عطا فرمایا کہ وہ طرح طرح کی لذیذ، خوشنما اور مفید غذائیں تیار کرتا ہے اس فقرے کا مفہوم یہ بھی ہو سکتا ہے کہ یہ سب کچھ ان کے اپنے ہاتھوں نے نہیں بنایا بلکہ سب کچھ خدا نے بنایا ہے۔

لگے خدا نے ہر چیز کو جوڑا جوڑا پیدا کیا ہے، زمین سے پیدا ہونے والی چیزوں میں بھی ہر ایک کا جوڑا ہے، خود انسانوں میں بھی خدا نے مرد و عورت کا جوڑا بنایا ہے، اور ان مخلوقات میں بھی ہر ایک کا جوڑا ہے، جن کا انسان کو علم نہیں ہے۔

انسانوں میں مرد و عورت کا جوڑا تو خود انسان کی اپنی پیدائش کا سبب ہے، دوسرے جانداروں کی پیدائش اور تو والد میں بھی یہی اصول کار فرما ہے۔ زمین سے پیدا ہونے والے درخت، پیڑ، پودے، پھل، ترکاریاں، میوے، غلے وغیرہ سب ہی میں نر و مادہ کے جوڑے اور اختلاط کی کار فرمائی ہے۔ اور ان کے باہمی تعلق اور جوڑے سے افزائش و پیدائش کے لئے خدا نے جو قدرتی انتظامات فرمائے ہیں وہ انتہائی حیرت انگیز بھی ہیں اور نہایت ایمان افروز بھی، اس کے بارے میں بہت کچھ علم انسان کو ہو چکا ہے اور دھیرے دھیرے مزید انکشافات ہو رہے ہیں، جنہیں جان کر عقل دنگ رہ جاتی ہے۔ اور پھر یہ جوڑا اور ملاپ کا

معاملہ صرف نباتات تک ہی محدود نہیں ہے بلکہ بے جان مادوں میں بھی یہی اصول جاری ہے۔ ہر چیز کا خدائے جوڑا پیدا کیا ہے، اور ہر چیز میں اپنے جوڑے کے لئے غیر معمولی کشش اور حیرت انگیز مناسبتیں رکھی ہیں، ہر چیز اپنے جوڑے سے ملنا چاہتی ہے اور باہم ملنے سے ہی وہ نتیجہ خیز ہوتی ہے۔ کوئی چیز اپنے جوڑے سے ملے بغیر نتیجہ خیز نہیں ہوتی اور دنیا میں اسی اختلاط، امتزاج اور باہمی تعلق و جوڑے سے نئی چیزیں وجود میں آ رہی ہیں، نئے نئے مرکبات سامنے آ رہے ہیں، گونا گوں ایجادات ہو رہی ہیں، بجلی میں ایک رو مثبت ہے اور ایک منفی، یہ ایک دوسرے کا جوڑے ہیں اور ان کی باہمی کشش اور تعلق ہی سے ایسے ایسے کرشمے سامنے آ رہے ہیں کہ عقل حیراں رہ جاتی ہے۔ جو کچھ ہماری نگاہوں کے سامنے ہے ان میں اللہ تعالیٰ نے جو ان گنت جوڑے بنائے ہیں اور پھر ان کو نتیجہ خیز بنانے کے لئے، ان کی ساخت، ان کی باہمی مناسبت، اور ایک دوسرے پر اثر انداز ہونے اور اثر قبول کرنے اور ایک دوسرے کے لئے ناگزیر ہونے کے جو کرشمے پھیلارکھے ہیں، انہی کو پوری طرح سمجھنا اور ان کی حقیقت کا پورا پورا علم حاصل کرنا آسان نہیں ہے، سالانہ کائنات کی کتنی ہی چیزیں ایسی ہیں، جن کا انسان کو علم ہی نہیں ہے، اور بہت سی وہ چیزیں بھی ہیں، جن کا علم اگرچہ انسان کو ہے لیکن ان میں باہم اختلاط اور جوڑے کا کیا اصول کار فرما ہے، انسان کو اس کا علم نہیں ہے۔ یہ حیرت انگیز کائنات اور اس میں کار فرمایہ بصیرت افروز قانون ترویج انسان کو جھنجھوڑتا ہے۔ کہ وہ غور کرے اور اس سے سبق حاصل کرے۔ قرآن کا ارشاد ہے۔

وَمِنْ كُلِّ شَيْءٍ خَلَقْنَا زَوْجَيْنِ
لَعَلَّكُمْ تَذَكَّرُونَ (الذاریات ۴۹)

اور ہم نے ہر چیز کا جوڑا پیدا کیا ہے تاکہ تمہیں اس سے نصیحت و یاد دہانی ہو۔

کائنات کی ساری رونق و بہار اور دنیا کی گونا گوں نعمتیں جن سے انسان فائدہ اٹھا رہا ہے اور ہر وقت لطف اندوز ہو رہا ہے وہ اسی قانون ترویج کے نتائج و برکات ہیں۔ ان کی طرف متوجہ کرنے کا مقصود یہ ہے کہ آدمی اندھا بہرہ اور بے شعور بن کر ان سے فائدہ نہ اٹھائے۔ بلکہ ان سے سبق حاصل کرے، خدا کی یہ حکمت اور اس سے رنگارنگ نعمتوں کی پیدائش اسی لئے ہے کہ ”تمہیں اس سے نصیحت و یاد دہانی ہو۔“

زیر غور آیت میں قانون ترویج اور ہر چیز کے زوج زوج ہونے کی بات اس لئے بیان کی گئی ہے کہ آدمی اس پر غور کرے اور اس سے حقیقت کو پالنے کی کوشش کرے۔ یہاں اس آیت میں بیک وقت دو حقیقتوں کی طرف ذہن کو متوجہ کیا گیا ہے۔ ایک یہ کہ کائنات میں ہر چیز کا زوج زوج پیدا کرنا اور پھر

ہر چیز کا اپنے جوڑے کے لئے غیر معمولی کشش، زبردست مناسبتیں، اور پھر دونوں کے ملاپ اور اختلاط کو نتیجہ خیز بنانا تو کوئی اتفاقی حادثہ ہے اور نہ چند ہستیاں مل کر یہ سب کچھ کر رہی ہیں یہ سب ایک با اختیار حکیم اور کامل قدرت والا خدا تھا کر رہا ہے۔ جو ہر عیب، ہر نقص ہر کمزوری اور ہر کمی سے پاک ہے دوسرے کی شرکت اور مدد کی ضرورت اس کو ہوتی ہے، جس کا علم ناقص ہو، جس کی قدرت قوت میں کوئی کمی ہو، جس میں کوئی عیب یا کمزوری ہو، خدا اس طرح کی تمام کمزوریوں اور عیبوں سے پاک ہے سُبْحٰنَ الَّذِیْ خَلَقَ الْاَزْوَاجَ كُلَّهَا، پاک و برتر ہے وہ ذات جس نے سب قسم کے جوڑے بنائے۔

پھر اس کائنات میں ہر چیز کا جوڑا جوڑا ہونا، ایک ایسی حقیقت ہے جو اس بات کی بھی ایک واضح شہادت ہے کہ آخرت یقینی ہے۔ آدمی عقل و فکر سے کام لے تو وہ آسانی سے اس نتیجہ تک پہنچ سکتا ہے کہ دنیا میں جب ہر چیز کا جوڑا ہے تو آخر انسانی زندگی کا جوڑا کیوں نہیں ہے۔ اس زندگی کا جوڑا لازماً آخرت کی زندگی ہے۔ ہر چیز اپنے جوڑے سے مل کر ہی نتیجہ خیز ہوتی ہے، آخرت کی زندگی نہ ہو تو یہ دنیا کی زندگی قطعی بے نتیجہ ہو کر رہ جائے گی اور حکیم و علیم خدا کی ذات سے بالکل بعید ہے کہ وہ کوئی بے نتیجہ کام کرے۔

۴۹ شب و روز کی آمد و شد کا منظر آدمی روز دیکھتا ہے، مگر کم ہی لوگ سنجیدگی سے اس گردش میں ذہناً پر غور کرتے ہیں، قرآن کا ارشاد ہے کہ رات ایک نشانی ہے یعنی یہ کسی حقیقت کی یاد دہانی کا سامان ہے ہوشمندوں کا کام یہ نہیں ہے کہ وہ رات دن کی اس گردش میں اپنی عمر کے لمحات پورے کرتے رہیں اور یہ نہ سوچیں کہ یہ کس انجام کی طرف ہمیں متوجہ کر رہی ہے۔

روز سورج طلوع ہو کر اپنی زبردست آب و تاب سے کرہ ارض کو جگمگا دیتا ہے۔ جوں جوں یہ اوپر آتا جاتا ہے، زندگی کی ہماہمی بڑھتی جاتی ہے۔ زمین پر روشنی کی پھیلنے والی چادر روشن تر ہوتی چلی جاتی ہے۔ اور دنیوی زندگی کی جہل پہل میں اضافہ ہوتا چلا جاتا ہے، مگر چند ہی گھنٹوں کے بعد سورج ڈھلنے لگتا ہے، افق سے شام کی سیاہی نمودار ہونے لگتی ہے، روشنی کی پھیلی ہوئی چادر دھیرے دھیرے سمٹنے لگتی ہے، گویا اُسے کوئی زمین پر سے کھینچ کر لپٹ رہا ہے اور نیچے زمین کی تاریکی بڑھتی جا رہی ہے، یہاں تک کہ روشنی بالکل غائب ہو جاتی ہے۔ اور مخلوق خدا بالکل تاریکی رہ جاتی ہے۔ یہ منظر روز انسان اپنی آنکھوں سے دیکھتا ہے، اور عمر عزیز کا ایک دن یوں اکر کے نیند کی گود میں غافل

پڑ رہتا ہے، قرآن متوجہ کرتا ہے، کہ یہ ایک نشانی ہے۔ یہ تمہیں روزیاد دلاتی ہے کہ تمہاری زندگی کا بھی یہی انجام ہے۔ زندگی کا سورج نمودار ہوتا ہے، زندگی کی چہل پہل شروع ہوتی ہے یہاں تک کہ زندگی کا دن شباب پر پہنچ جاتا ہے، آدمی شباب کی رنگینیوں میں کھو جاتا ہے، دنیا بنانے اور زیادہ سے زیادہ دنیا کی نعمتوں سے فائدہ اٹھانے کے منصوبے بناتا ہے، اور دنیا سمیٹنے کی فکر میں جٹ جاتا ہے کہ زندگی کا سورج ڈھلنے لگتا ہے، زندگی کی شام نمودار ہونے لگتی ہے، شام کا اندھیرا دھیرے دھیرے بڑھنے لگتا ہے اور آخر کار زندگی کا سورج ڈوب جاتا ہے۔ یہ اس زندگی کا انجام ہے جو ایک ہی بار ملتی ہے اور اس کا سورج جب ایک بار ڈوب جاتا ہے تو پھر اس دنیا میں کبھی دوبارہ طلوع نہیں ہوتا۔

ٹھیک یہی انجام اس پوری دنیا کی زندگی کا ہے، یہ شب و روز کی گردش دنیا کو اپنے انجام سے قریب کر رہی ہے ایک دن دنیا کی زندگی پر بھی شام کی تاریکی چھانے لگے گی، یہ ساری بہا بھی، اور رونق ختم ہو جائے گی۔ زندگی کی یہ ساری بہاریں ناپید ہو جائیں گی۔ اور یہ سارا کارخانہ عالم فنا کے سناٹے میں کھو جائے گا پھر ایک نئی صبح نمودار ہوگی، نیا آسمان ہوگا، نئی زمین ہوگی اور سارے انسان اپنی زندگی کا انجام دیکھنے کے لئے اپنے رب کے حضور بے نقاب کھڑے ہوں گے۔

یاد کرو اس دن کو جب کہ زمین کسی دوسری
زمین میں بدل دی جائے گی اور سارے
آسمان بھی، اور تمام انسان اللہ واحد و قہار کے
حضور بے نقاب حاضر ہو جائیں گے۔ اس دن تم
تمام مجرموں کو زنجیروں میں جکڑا ہوا دیکھو گے
وہ تار کول کا لباس پہنے ہوئے ہوں گے
اور آگ کے شعلے ان کے چہرے پر چھا رہے
ہوں گے یہ اس لئے کہ اللہ تمہیں کو اس کے کئے

يَوْمَ تَبْدَلُ الْأَرْضُ غَيْرَ الْأَرْضِ
وَالسَّمَاوَاتُ وَبَرَزُوا لِلَّهِ الْوَاحِدِ
الْقَهَّارِ وَتَرَى الْمُجْرِمِينَ
يَوْمَئِذٍ مَّقْرَنِينَ فِي الْأَصْفَادِ
سَرَابِلُهُمْ مِنْ قَطْرَانٍ وَتَلْعَثُوا
وَجُوهَهُمُ النَّارُ لِيَجْزِيَ اللَّهُ
كُلَّ نَفْسٍ مَا كَسَبَتْ إِنَّ اللَّهَ
سَرِيعُ الْحِسَابِ ﴿۵۱﴾ (ابراہیم ۴۸-۵۱)

کا بدلہ دے گا۔ اور یہ حقیقت ہے کہ اللہ کو حساب لیتے دیر نہیں لگتی۔

پھر یہ رات دن کی آمد و رفت اس حقیقت کی طرف بھی متوجہ کرتی ہے، کہ زمین سورج کے سامنے آتی ہے

وَاللَّيْلُ نَجْمٌ يُجْرِي لِلسَّمَاءِ لَهَا ذَلِكَ تَقْدِيرُ الْعَزِيزِ الْعَلِيمِ ۝

اور سورج اپنے ٹھکانے کی طرف برابر چلا جا رہا ہے۔ یہ ایک زبردست علم والے کا باندھا ہوا حساب ہے۔

تو دن ہو جاتا ہے، سامنے سے ہستی ہے تو روشنی ختم ہو جاتی ہے اور رات چھا جاتی ہے اور یہ دونوں انسان کی ساری فطری اور طبعی ضرورتیں پورا کرتی ہیں، سورج، زمین اور دوسرے گزے ایک خاص حکمت اندازے اور لگے بندھے نظم کے تحت چل رہے ہیں۔ یہ سارا نظم ایک ہی ہستی کے حکم کے تحت چل رہا ہے۔ اور ایک ہی کے حکم کے تحت چل سکتا ہے۔ کوئی ایک کرہ بھی ایک لمحے کے لئے کسی اور کے حکم پر چلے یا حقیقی حاکم کے حکم سے سرتابی کرے تو یہ سارا کارخانہ ہست و بود درہم برہم ہڈ جائے۔ اس طرح رات بیک وقت آخرت کے وجوب پر بھی بہترین شہادت ہے، اور خدا کی توحید کی بھی روشن دلیل ہے۔

۵۔ "رات پر سے دن کو کھینچ لیتے ہیں" قرآن نے سلخ کا لفظ استعمال کیا ہے اس کے معنی ہوتے ہیں جانور کی کھال اتارنا اور سانپ کا کینچلی سے نکلنا، اس انداز بیان سے دنیا کی مثال یہ معلوم ہوتی جیسے ایک تاریک گھر ہو جس میں گھپ اندھیرا ہو، اس میں جب بلب روشن کر دیا جائے تو وہ روشن ہو جائے اور جوں ہی بلب بجھا دیا جائے تو پورا گھر تاریکی میں ڈوب جائے، پھر یہ بھی ذہن میں رہنا چاہیے کہ یہ سورج اس کرہ ارض کو صرف روشنی ہی نہیں دیتا، زمین پر جو زندگی پائی جاتی ہے، وہ بھی سورج ہی کے دم سے ہے، سورج اگر ایک مقررہ فاصلے پر نہ ہو اور وہ اگر ایک خاص اور مناسب مقدار میں زمین کو اپنی گرمی منتقل نہ کرتا رہے تو اس سر زمین پر نہ کوئی جاندار زندہ رہ سکتا ہے اور نہ یہاں نشوونما کی قوتیں باقی رہ سکتی ہیں۔ زمین اور سورج کا یہ ربط اور اس سے پیدا ہونے والے شب و روز بتاتے ہیں کہ فضا میں گردش کرنے والے سارے ستارے اور پورا نظام شمسی ایک ہی نظم میں جکڑے ہوئے ہیں اور سب مل کر ایک ہی آرڈر کی تعمیل کر رہے ہیں۔ شب و روز کی اس گردش میں کسی اور کو قطعاً دخل نہیں ہے، خدا کا ارشاد ہے۔

"اے نبی! ان سے کہو کبھی تم لوگوں نے غور کیا کہ اگر اللہ قیامت تک تم پر ہمیشہ کے لئے رات طاری کر دے تو اللہ کے سوا وہ کونسا معبود ہے جو تمہیں روشنی لادے؟ کیا تم سنتے نہیں ہو؟ ان سے پوچھو، کبھی تم نے سوچا کہ اگر اللہ قیامت تک تم پر ہمیشہ کیلئے دن طاری کر دے تو اللہ کے سوا وہ کونسا معبود ہے جو تمہیں رات لادے تاکہ تم اس میں سکون حاصل کر سکو؟ کیا تم کو سوچتا نہیں ہے یہ اسی کی رات ہے کہ اس نے تمہارے لئے رات اور دن بنائے تاکہ تم (رات میں) سکون حاصل کر دو اور دن کو اپنے رب کا فضل تلاش کرو۔"

۵۱ "سورج اپنے ٹھکانے کی طرف برابر چلا جا رہا ہے" اس مختصر فقرے میں دو حقیقتوں کی طرف اشارہ کیا گیا ہے۔ ایک یہ کہ سورج برابر ایک مقررہ رخ پر چلا جا رہا ہے۔ خدا نے اس کے لئے جو راہ ہموار کر رکھی ہے، وہ اس پر کامل فرمانبرداری کے ساتھ مصروف سفر ہے، نہ کبھی اپنی مقررہ راہ سے ایک لمحہ کے لئے ہٹتا ہے اور نہ کبھی رکتا ہے۔ بلکہ برابر گردش کر رہا ہے۔ اسی حقیقت کو دوسری جگہ یوں واضح کیا گیا ہے۔

وَسَخَّرَ لَكُمُ الشَّمْسَ وَالْقَمَرَ دَائِبَيْنِ "اور سورج اور چاند کو تمہارے لئے مسخر کر رکھا ہے۔ دونوں برابر اپنی راہ پر چلے جا رہے ہیں"

۵۲ "یہ ایک زبردست اور علم والے کا باندھا ہوا حساب ہے" یعنی سورج کی یہ گردش خود بخود نہیں ہے اور نہ یہ یونہی اتفاقی ہے۔ بلکہ یہ ایک ایسی ہستی کے باندھے ہوئے حساب میں جکڑا ہوا ہے جس کی دو صفتوں کو ذہن میں رکھ سورج کی سیر و گردش پر غور کرنا چاہیے۔ پہلی صفت یہ کہ وہ زبردست ہے یعنی سب پر غالب ہے، اپنے بنائے ہوئے نظام پر پورا پورا قابو رکھتا ہے اور اس کا نظام صرف اسی کے قابو میں ہے۔ کسی کی مجال نہیں کہ اس کے نظام میں دخل دے سکے، اس کے باندھے ہوئے حساب میں کوئی خلل ڈال سکے، کسی میں یہ طاقت نہیں کہ سورج کو اپنی راہ سے لمحہ بھر کے لئے ہٹا سکے یا روک سکے، اس زبردست اور غالب ہستی نے اس کے لئے جو راستہ مقرر کر رکھا ہے وہ کسی روک ٹوک کے بغیر نہایت پابندی سے اس پر برابر چل رہا ہے اور چلتا رہے گا یہاں تک کہ وہ وقت آجائے جب اسی کے حکم سے یہ اپنا سفر ختم کر دے گا اور

ایک دن درہم درہم ہو جائے گا۔

۵۲ "یہ ایک زبردست اور علم والے کا باندھا ہوا حساب ہے" یعنی سورج کی یہ گردش خود بخود نہیں ہے اور نہ یہ یونہی اتفاقی ہے۔ بلکہ یہ ایک ایسی ہستی کے باندھے ہوئے حساب میں جکڑا ہوا ہے جس کی دو صفتوں کو ذہن میں رکھ سورج کی سیر و گردش پر غور کرنا چاہیے۔ پہلی صفت یہ کہ وہ زبردست ہے یعنی سب پر غالب ہے، اپنے بنائے ہوئے نظام پر پورا پورا قابو رکھتا ہے اور اس کا نظام صرف اسی کے قابو میں ہے۔ کسی کی مجال نہیں کہ اس کے نظام میں دخل دے سکے، اس کے باندھے ہوئے حساب میں کوئی خلل ڈال سکے، کسی میں یہ طاقت نہیں کہ سورج کو اپنی راہ سے لمحہ بھر کے لئے ہٹا سکے یا روک سکے، اس زبردست اور غالب ہستی نے اس کے لئے جو راستہ مقرر کر رکھا ہے وہ کسی روک ٹوک کے بغیر نہایت پابندی سے اس پر برابر چل رہا ہے اور چلتا رہے گا یہاں تک کہ وہ وقت آجائے جب اسی کے حکم سے یہ اپنا سفر ختم کر دے گا اور

وَالْقَمَرَ قَدَرْنَهُ مَنَازِلَ حَتَّىٰ عَادَ كَالْعُرْجُونِ الْقَدِيمِ ۝ لَا الشَّمْسُ يَنْبَغِي لَهَا
أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ وَكُلٌّ فِي فَلَكٍ يَسْبَحُونَ ۝

اور چاند ہم نے اس کے لئے منزلیں مقرر کر رکھی ہیں یہاں تک کہ وہ ان سے گزرتا ہوا
پھر کھجور کی شاخ کی مانند ہو جاتا ہے۔ نہ تو سورج ہی کے بس میں ہے کہ وہ چاند کو جسا
پکڑے اور نہ رات ہی دن سے پہلے آسکتی ہے اور سب اپنے اپنے دائرے میں تیر رہے ہیں،

رُک جائے گا۔

اس کی دوسری صفت یہ ہے کہ وہ علم والا ہے۔ لہذا یہ گردش و سیر اندھا دھند نہیں ہے۔
گردش کرانے والا ایک ایک پل سے واقف ہے، ایک ایک لمحے کی گردش اور ایک ایک منزل اس کے
علم میں ہے۔ فضا میں لاتعداد کروں کی گردش اس کے علم میں ہو رہی ہے۔ ممکن نہیں کہ کسی کی رفتار
کسی کے خلاف پڑ سکے، کوئی کسی سے ٹکرا سکے یا کسی کی گردش اس کے بنائے ہوئے مجموعی منصوبے
کے خلاف پڑ سکے۔ ایک ایسی زبردست، با اختیار، اور علم والی ہستی کی نگرانی میں چلنے والا یہ کارخانہ
بے مقصد ہرگز نہیں ہو سکتا اور نہ یہ ممکن ہے کہ ایک سے زیادہ اختیارات والی ہستیاں اس نظم کو چلا رہی
ہوں۔

اسی لئے سورج اور چاند (کے طلوع و غروب)

کا حساب مقرر کیا ہے۔ یہ اسی زبردست اور

علم والے کا ٹھہرایا ہوا اندازہ ہے۔

وَالشَّمْسُ وَالْقَمَرُ حُسْبَانًا

ذَٰلِكَ لَقَدِيرٌ الْعَزِيزُ

الْعَلِيمُ ۝ (الانعام ۹۶)

سورہ حم سجدہ میں، زمین و آسمان کی تخلیق، ان کے تدبیر و انتظام اور فضا کے کروں کا تذکرہ کرنے کے بعد
بھی آخر میں یہی فقرہ آیا ہے ذَٰلِكَ لَقَدِيرٌ الْعَزِيزُ الْعَلِيمُ۔ دراصل ان دو صفات پر آدمی جہاں
تک غور کرے گا، اس پر یہ حقیقت کھلتی چلی جائے گی کہ اس کائنات میں صرف ایک ہی خدا کا حکم چل رہا ہے اس کا
کوئی دوسرا شریک نہیں، اس کی بنائی ہوئی یہ کائنات یقیناً مقصد ہے اور یہ ہرگز نہیں ہو سکتا کہ کائنات کی سبکدوش مخلوق
کی زندگی کا کوئی مقصد نہ ہو۔

۵۳ عرجون، کھجور کا کچھا کاٹنے کے بعد جو ڈنڈی رہ جاتی ہے اس کو عرجون کہتے ہیں، یہ ڈنڈی بڑانی ہو کر
بوکھنے کے بعد کمان کی طرح تیز ہی ہو کر رہ جاتی ہے چاند بھی ہینے کے آخر میں بالکل اسی ڈنڈی کی طرح بابیک

خمدار اور بے رونق سا ہو کر رہ جاتا ہے، یہ تشبیہ ادبیت اور تفہیم کا شاہکار ہے۔

۵۵ رات اور سورج کی نشانیوں کی طرف متوجہ کرنے کے بعد اب چاند کی طرف متوجہ کیا جا رہا ہے۔ سورج کو آیت النہار یعنی دن کی نشانی کہا گیا ہے اور چاند کو آیت اللیل یعنی رات کی نشانی کہا گیا ہے۔ دراصل یہ دونوں ہی گھرے انسان کو روشنی وغیرہ پہنچانے کے ساتھ ساتھ ماہ و سال کا حساب متعین کرنے کے ذرائع بھی ہیں، خدا کا ارشاد ہے۔

وَالشَّمْسُ وَالْقَمَرُ حُسْبَانًا (انعام) اور سورج اور چاند کو حساب کے ذرائع بنایا

دوسرے مقام پر اور زیادہ واضح انداز میں فرمایا گیا ہے۔

هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا وَقَدَّرَ لَهَا مَنَازِلَ لِتَعْلَمُوا عَدَدَ السِّنِينَ وَالْحِجَابِ
وہی ہے جس نے سورج کو روشن
اور چاند کو چمکتا بنایا اور اس کے لئے
منزلیں مقرر کیں۔ تاکہ تم اس سے برسوں
کا شمار اور حساب معلوم کرو۔

یونس

سورج دن کو نمودار ہو کر ہر چیز کو روشن کر دیتا ہے، اور اسی کے طلوع وغروب اور گردش سے شب و روز کی گردش ہو رہی ہے۔ سردی اور گرمی کے موسموں کی اگلا پھیر ہو رہا ہے اور آدمی ماہ و سال کا حساب معلوم کر رہا ہے، پھر اسی کے ساتھ شب میں چاند نمودار ہوتا ہے، مہینہ کی پہلی تاریخ کو وہ ایک باریک ہلال ہوتا ہے، پھر دھیرے دھیرے اس کا گھبرا بڑھتا ہے، اور اسی کے ساتھ اس کی روشنی میں بھی اضافہ ہوتا جاتا ہے یہاں تک کہ چودھویں رات کو اس کی روشنی عروج پر پہنچ جاتی ہے۔ پھر دھیرے دھیرے چاند کا گھبرا کم ہوتا جاتا ہے، اور روشنی بھی مدھم پڑتی جاتی ہے، یہاں تک کہ چاند کھجور کی سوکھی ڈنڈی کی طرح خمدار، باریک اور بے رونق ہو کر رہ جاتا ہے۔ سورج سے شب و روز کی گردش قائم ہے۔ اور انسان شب و روز سے مناسب فائدے اٹھا رہا ہے، اور چاند کی مدد سے یہ معلوم کرتا ہے کہ آنے والی شب مہینہ کی کونسی شب ہے، مہینہ کے کتنے دن گزر گئے اور کتنے باقی ہیں اور کب نیا چاند آسمان کے مطلع پر نمودار ہو کر نئے نئے لائے گا۔

يَسْأَلُونَكَ عَنِ الْآهْلِ طُفُلًا هِيَ
لوگ تم سے چاند کی گھٹی بڑھتی صورتوں کے متعلق

سوال کرتے ہیں کہ یہ لوگوں کے لئے تاریخ

مواقیت للناس والنج

کی تعیین اور حج کی علامتیں ہیں۔

پھر چاند کی گھٹی بڑھتی صورتیں، اس کی کم بیش ہونے والی دلکش روشنی کا دلنواز منظر اس قدر واضح اور کھلا ہوا ہے کہ ہر شخص عالم ہو یا ان پڑھ، بستی میں ہو یا صحرا میں، خشکی میں ہو یا سمندر میں بڑی آسانی سے اندازہ لگا سکتا ہے کہ مہینے کی کونسی تاریخیں ہیں، مہینے کا کتنا حصہ گزر گیا اور کتنا باقی ہے، پھر یہ حسین منظر انسان اس وقت سے اسی طرح دیکھتا چلا آ رہا ہے جب سے انسانی تاریخ اس کمرے پر شروع ہوئی ہے پھر صدیاں گزر گئیں کوئی نہیں کہہ سکتا کہ اس نہایت منظم، مرتب اور مسلسل نظم میں کبھی کوئی خلل یا خرابی یا تغیر پیدا ہوا ہو۔ صدیوں سے اس نظام کی یہ حیرت انگیز باقاعدگی ہر ذی ہوش کو یقین دلاتی ہے کہ یہ نظم نہ تو خود بخود قائم ہو سکتا ہے، اور نہ یہ بے مقصد ہو سکتا ہے۔ پھر یہ انسان جو اس چاند کے نظم سے ماہ و سال کا حساب معلوم کر رہا ہے اپنی عبادت اور تقریبات کے ایام معلوم کر رہا ہے اور اس طرح اپنی زندگی کے مقررہ ایام پورے کر رہا ہے کیسے ہو سکتا ہے کہ اس کی زندگی بے مقصد ہو، اگر چاند کو غروب کرنے کے بعد اس کا خالق دوبارہ طلوع کر دینے پر قادر ہے، تو آخر انسان کو دوبارہ پیدا کر دینے پر قادر کیوں نہیں ہے۔ چاند کے لئے خدا نے اٹھائیس منزلیں مقرر کی ہیں اور چاند ہر مہینے ان منزلوں سے گزرتا ہے۔ اس کی گھٹی بڑھتی خوشنما شکلوں اور اس کی کم و بیش ہوتی دلکش روشنی سے انسان محظوظ ہوتا ہے۔ اوقات اور تاریخوں کی تعیین کرتا ہے۔ حج وغیرہ کی تاریخیں رمضان اور عید کی برکتوں اور خوشیوں کے ایام معلوم کرتا ہے۔ اور اس طرح چاند کی مسلسل گردش کے ساتھ گزرتے شب و روز میں زندگی کی مقررہ مہلت پوری کرتا ہے۔ اور ہر ماہ یہ سبق آموز منظر دیکھتا ہے کہ چودھویں کا بدر کامل کرہ ارض کو تاحد نظر بفقہ نور بنا دیتا ہے مگر آخر کار وہ ایک دن نہایت نحیف، خمیدہ، بے رونق اور بے نور ہو کر غروب ہو جاتا ہے، انسانی زندگی بھی شباب کی بھرپور قوتوں سے تہلکہ مچا دیتی ہے، مگر آخر کار یہ زندگی نحیف، خمیدہ بے رونق اور بے سکت ہو کر موت کی آغوش میں غروب ہو جاتی ہے تو کیا اس کا انجام بس یہی ہے؟

۵۵ اس آیت میں دراصل یہ حقیقت واضح کی گئی ہے کہ خدا نے سورج اور چاند کے لئے جو نظم مقرر کر رکھا ہے وہ نہایت مستحکم اور نہایت ہی حکیمانہ ہے، ممکن نہیں کہ اس میں ذرا خلل واقع ہو سکے، خدا نے ہر کمرے کے لئے جو راستے، جو منزلیں، جو رفتار اور گردش کے جو دائرے مقرر کئے ہیں، مجال نہیں کہ وہ ایک سنڈ کے لئے بھی ان سے ہٹ سکیں، یا آگے پیچھے ہو سکیں، اس پورے نظام میں باہمی موافقت ہے، باہمی تعاون ہے، اور سب مل کر اس نظام کو مفید اور نتیجہ خیز بنائے ہوئے ہیں نہ تو سورج کے

وَإِيَّاهُمْ أَنَا حَمَلْنَا ذُرِّيَّتَهُمْ فِي الْفُلِكِ الْمَشْحُونِ ۝۱۱ وَخَلَقْنَا لَهُم مِّن قَبْلِهِ مَا يَرْكَبُونَ ۝۱۲ وَإِنْ نَشَاءُ نُغْرِقْهُمْ فَلَا صَرِيحَ لَهُمْ وَلَا هُمْ يُنقذُونَ ۝۱۳ إِلَّا رَحْمَةً مِنَّا وَمَتَاعًا إِلَىٰ حِينٍ ۝۱۴

اور ان کے لئے یہ بھی ایک نثانی ہے کہ ہم نے ان کی نسل کو بھری ہوئی کشتی میں سوار کر دیا ۵۶ اور ان کے لئے ویسی ہی سواریاں پیدا کیں جن پر یہ سوار ہوتے ہیں۔ اور اگر ہم چاہیں تو ان کو غرق کر دیں، پھر کوئی نہ ان کا فریاد رس ہو گا اور نہ کسی طرح یہ بچائے جاسکیں گے۔ پس یہ ہماری رحمت ہی سے پار لگتے ہیں اور ایک خاص مدت تک زندگی کا سامان پاتے ہیں۔ ۵۸

بس میں ہے کہ وہ چاند کو جا بکڑے اور نہ یہی ممکن ہے کہ دن روشن ہو اور یکا یک رات اُسے ڈھانپ لے۔ ہر کمرہ اپنے اپنے دائرے میں مقرر کئے ہوئے نظم اور مقرر کئے ہوئے انداز سے گردش کر رہا ہے۔ نہ کوئی کسی سے ٹکراتا ہے، نہ کوئی کسی کی راہ روکتا ہے نہ کوئی کسی کے نظم میں خلل ڈالتا ہے۔ اور نہ کوئی اپنی گردش میں کوتاہی کرتا ہے۔ نہ رات کے لئے ممکن ہے کہ وہ یکا یک دن میں آنودار ہو اور نہ دن کے امکان میں یہ ہے کہ آدھی شب کو تاریکی کا پردہ چاک کر کے یکا یک اپنی روشنی پھیلا دے اور نہ یہی ہو سکتا ہے کہ اس کھلی ہوئی وسیع فضا میں یہ تیز رفتار سیارے ایسی بے ہنگم چال چلیں کہ یہاں ٹکرائیں اور کبھی وہاں۔ یہ عظیم الشان اور حیرت انگیز نظم جو ذی ہوش بھی دیکھے گا بے اختیار پکار اُٹھے گا اِنَّكَ تَقْدِرُ الْعَزِيزِ الْعَلِيمِ۔ یہ ایک نہایت زبردست حکمت والے کا باندھا ہوا حساب ہے۔

۵۶ بھری ہوئی کشتی سے مراد وہ تاریخی کشتی ہے جو نوحؑ نے اللہ کی نگرانی میں تیار کی تھی، سورہ شعرا آیت ۲۶ میں اس کشتی کو بھری ہوئی کشتی کہا گیا ہے۔ طوفانِ نوح کے وقت اہل ایمان کو اور دوسرے جانداروں کو بچانے کے لئے اس میں بھر دیا گیا تھا، اس لئے اس کو بھری ہوئی کشتی کہا گیا ہے۔ ارشاد ہے۔

حَتَّىٰ إِذَا جَاءَ أَمْرُنَا وَوَارَ التَّنُورِ قُلْنَا احْمِلْ فِيهَا مِن مِّثْلِ نَرُوحَيْنِ اثْنَيْنِ وَأَهْلَكَ

یہاں تک کہ جب ہمارا حکم آ گیا اور وہ تنور اہل پڑا تو ہم نے کہا ہر قسم کے جانداروں کا ایک ایک جوڑا کشتی میں بٹھالو، اور اپنے گھر

دالوں کو۔ سوائے ان کے جن کے لئے
ہمارا فیصلہ پہلے ہی ہو چکا ہے۔ اس میں سوار
کرادو، اور ان لوگوں کو بھی جو ایمان لے آئے ہیں۔

الْأَمَنُ سَبَقَ عَلَيْهِ الْقَوْلُ
وَمَنْ أَمِنَ

یعنی اس کشتی میں حضرت نوحؑ ان کے گھر کے لوگ، دوسرے اہل ایمان، اور ہر جاندار کا ایک ایک
جوڑا سوار کر دیا گیا تھا، اس لئے خدا نے اس کو بھری، توئی کشتی کہا ہے۔ یہ کشتی خدا کی رحمت و عنایت
کی ایمان افزو نشانی اور خدا کے فضل و احسان کی دائمی یادگار ہے۔ خدا کا ارشاد ہے۔

جب پانی میں طوفان اٹھا تو ہم نے تم کو کشتی میں
سوار کر دیا۔ تاکہ اس واقعہ کو تمہارے لئے
ایک سبق آموز یادگار بنا دیں اور یاد رکھنے
والے کان اسے محفوظ رکھیں۔

إِنَّا لَمَّا طَغَا الْمَاءُ حَمَلْنَاكُمْ
فِي الْجَارِيَةِ ۚ لِنَجْعَلَهَا لَكُمْ
تَذَكُّرًا ۚ وَتَعِيَهَا أُذُنٌ وَّاعِيَةٌ
(نوح ۱۱، ۱۲)

خدا کے فضل و احسان اور رحمت و عنایت کی دائمی یادگار کی اہمیت و عظمت کا صحیح احساس
کرنے کے لئے اس عظیم طوفان کا تصور کیجئے جب آسمان بے تماشاً برس رہا تھا، زمین سے پانی ابل پڑا تھا،
اور ہر طرف وہ زبردست طوفان تھا کہ پانی میں پہاڑ جیسی اونچی اونچی موجیں اٹھ رہی تھیں اور کرۂ ارض پر
ہمیں بھی انسان کے لئے جائے پناہ نہ رہ گئی تھی، اس قیامت خیز طوفان میں صرف یہی کشتی تھی، جس میں چند
اہل ایمان خدا کے عذاب سے محفوظ تیر رہے تھے۔

اور وہ کشتی ان لوگوں کو لئے چلی جا رہی تھی اور
ایک ایک موج پہاڑ کی مانند اٹھ رہی تھی۔

وَهُي تَجْرِي بِهَمِّ فِي مَوْجٍ
كَالْجِبَالِ

زمین و آسمان مل کر عذاب الہی کے اس منصوبے کو کس طرح پورا کر رہے تھے۔ اس کی تصویر
قرآن نے ان الفاظ میں پیش کی ہے۔

پھر ہم نے آسمان کے دروازے کھول دیے۔
لگاتار پانی گرنے لگا۔ اور ہم نے زمین کو پھاڑ دیا
کہ ہر طرف چشمے پھوٹا پڑے۔ پھر یہ دونوں
طرح کے پانی اس منصوبے کو پورا کرنے کے

فَفَتَحْنَا أَبْوَابَ السَّمَاءِ بِمَاءٍ
مُنْهَمَرٍ وَفَجَرْنَا الْأَرْضَ
مُعِيُونَ فَالتقى الماء على أمرٍ
قَدٍ قَدِيرٍ

لئے باہم مل گئے جو طے کر دیا گیا تھا۔

ایسے قیامت انگیز طوفان میں خدائے چند نفوس کو غرق ہونے سے بچایا، اور یہ نفوس وہی تھے جو نوح کے ساتھ اس کشتی میں سوار تھے۔ دراصل یہی کشتی تھی جس کے ذریعے روئے زمین پر نسلِ انسانی باقی ہے ورنہ طوفان میں آدم کی پوری نسل غرق کر دی گئی۔ بعد کی نسلِ انسانی اپنی چند نفوس سے چلی اور حقیقت یہ ہے کہ یہ کشتی رحمتِ الہی کی زبردست نشانی ہے۔ اور اسی حیثیت سے قرآن بار بار اس کا تذکرہ کرتا ہے۔

۵۷ اس سے مراد وہ کشتیاں بھی ہیں جو بعد میں انسانوں نے سمندری سفر کے لئے بنائیں اور وہ سواریاں بھی مراد ہیں، جن پر انسان خشکی میں سوار ہوتا ہے۔ مثلاً اونٹوں کو اہل عرب "سفائن البحر" خشکی کی کشتیاں کہا کرتے تھے، اور ان تمام سواریوں کی طرف بھی اشارہ ہے، جو انسانوں نے بعد میں ایجاد کیں اور برابر ایجاد کرتے رہیں گے۔

۵۸ ان دو آیتوں میں دراصل انسان کو یہ تہنید اور تذکیر کی گئی ہے کہ فطرت کی جن عظیم قوتوں پر انسان کو تصرف کا اختیار دیا گیا ہے۔ اور ان سے فائدہ اٹھانے کی جو سوجھ بوجھ عطا کی گئی ہے، یہ محض اللہ کا فضل و کرم ہے۔ یہ حیرت انگیز سوجھ بوجھ اور فطرت کی زبردست طاقتوں پر تصرف کا اختیار پا کر انسان اس غلط فہمی میں مبتلا نہ ہو، کہ اُسے فطرت کی قوتوں پر کامل غلبہ حاصل ہو گیا ہے حقیقت یہ ہے کہ اس کا غلبہ محدود ہے اور اسی وقت تک ہے جب تک اللہ چاہے ورنہ وہی چیزیں جو انسان کی تابع فرمان بن کر انسان کو فائدہ پہنچاتی ہیں، خدا کی مرضی نہ ہو تو وہی دم بھر میں پوری کی پوری بستیوں کو تباہ و برباد کر کے رکھ دیتی ہیں، اس لئے انسان کے لئے نہ یہ روئے صحیح ہے کہ وہ اپنے تصرف و اختیار پر گھمنڈ کرنے لگے اور نہ یہی صحیح ہے کہ وہ فطرت کی ان عظیم طاقتوں سے مرعوب ہو کر خود انہی کے سامنے جبینِ نیاز و عقیدت جھکانے لگے۔ طاقت و قدرت عظمت و اقتدار کا مالک صرف وہ خدا ہے جس نے کائنات کی ان عظیم قوتوں کو پیدا کیا۔ اسی کے حکم سے یہ انسان کی خدمت میں لگی ہوئی ہیں، نہ انسان کو ان پر کامل تصرف کا اختیار ہے۔ اور نہ خود ان کا اپنا کوئی اختیار ہے۔ حکم اور اختیار صرف خالقِ کائنات کا حق ہے۔ اگر وہ انسان کو ان بھری موجوں میں غرق کرنے کا فیصلہ کر لے تو کائنات میں کوئی طاقت نہیں جو انسانوں کی فریادری کر سکے یا اس کو ان غصناک موجوں کے چنگل سے چھڑا سکے، ہاں وہ خود ہی ان پر رحم فرمائے اور زندگی کی لذتوں سے فائدہ اٹھانے کے لئے

وَإِذْ أَقْبَلُ لَهُمْ آتِقُوا مَا بَيْنَ أَيْدِيكُمْ وَمَا خَلْفَكُمْ لَعَلَّكُمْ تُرْحَمُونَ ﴿۶۰﴾ وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ﴿۶۱﴾

اور جب بھی ان سے کہا جاتا ہے کہ اس انجامِ بد سے ڈرو جو تمہارے آگے آ رہا ہے اور جو تمہارے پیچھے گزر چکا ہے، تاکہ تم پر رحم کیا جائے، (تو وہ توجہ ہی نہیں کرتے) اور ان کے سامنے ان کے رب کی آیات میں سے جو آیت بھی آتی ہے یہ اس سے بے رُخی برتتے ہیں۔

کچھ اور مہلت دے دے مگر بہر حال یہ مہلت ایک دن ختم ہوگی اور انسان کو ایک دن اس مہلت عمل کی جواب دہی اپنے خالق کے حضور لازم کرنی ہوگی۔

۵۹ ”پیچھے گزر چکا ہے“ یعنی اس تہر و غضب اور عتاب و عذاب سے عبرت پکڑو۔ جو تم سے پہلے ان مجرموں کو تباہ و برباد کر چکا ہے۔ جو تمہاری طرح خدا کے بھیجے ہوئے رسول کا انکار کر رہے تھے، اور اب تم انہی کے نقش قدم پر چل کر اس انجامِ بد کی طرف برابر بڑھ رہے ہو ”تمہارے آگے آ رہا ہے“ یعنی یہی تہر و غضب اور عتاب و عذاب تمہارے آگے آ رہا ہے، خدا کے ناندے کے ساتھ جو برتاؤ تم کر رہے ہو اس کا انجام لازمًا یہی ہے۔

۶۰ ”تاکہ تم پر رحم کیا جائے“ یعنی خدا کے رحم و کرم کا مستحق بنانے والا کردار یہی ہے کہ آدمی ماضی کی تاریخ سے سبق لے اور اپنی روش کو بدلے، اور مستقبل کو بنانے کی فکر سے ہرگز غافل نہ ہو وہ لوگ آخر کس طرح خدا کی رحمت کے مستحق ہو سکتے ہیں جو نگاہیں بند رکھتے ہیں نہ انہیں اپنے پیچھے کی تاریخ نظر آتی ہے اور نہ انہیں آگے آنے والے انجام کی فکر ہوتی ہے۔

۶۱ قوسین کی یہ عبارت یا اس مفہوم سے ملتی جلتی عبارت یہاں سے محذوف ہے، اور آگے آنے والی آیت اور ان کے سامنے ان کے رب کی آیات میں سے جو یہی ہے یہ محذوف عبارت خود بخود سمجھ میں آجی جاتی ہے، اور اس کو لانے کی ضرورت بھی نہیں محسوس ہوتی۔

۶۲ دراصل ان دو آیتوں میں منکرین رسالت کی ایک عبرتناک بیماری انہیں محسوس کرانی گئی ہے۔ کہ اگر کوئی سعید روح ان میں موجود ہو تو اس کی نگاہ عبرت کھل جائے۔ اور اس پر حق و صداقت کا راستہ واضح ہو جائے۔ ہوتا یہ ہے کہ مسلسل انکار، نافرمانی اور ڈھٹائی کی بادشاہ میں ایسے لوگوں کی نگاہ عبرت بے نور ہو جاتی ہے۔ ان کا دل سوچنے سمجھنے اور اثر لینے کی صلاحیت کھو بیٹھتا ہے۔ اور ان کے احساس و شعور کی قوتیں

وَإِذَا قِيلَ لَهُمُ انْفِقُوا مِمَّا رَزَقَكُمُ اللَّهُ قَالُوا الَّذِينَ كَفَرُوا الَّذِينَ آمَنُوا
 أَنْطَعِمُ مَنْ لَوْ يَشَاءُ اللَّهُ اطْعَمْنَا إِنَّكُمْ إِلَّا فِي ضَلَالٍ مُبِينٍ ۝

اور جب ان سے کہا جاتا ہے کہ اللہ نے جو رزق تمہیں دیا ہے، اس میں
 سے خرچ کرو۔ تو یہ کفر کرنے والے ایمان والوں سے کہتے ہیں۔ کیا ہم انہیں کھلائیں
 جنہیں اگر اللہ چاہتا تو خود کھلا دیتا۔ تم لوگ تو بالکل ہی بھٹک گئے ہو۔

منطوق ہو کر ناکارہ ہو جاتی ہیں۔ نہ یہ ان اقوام سے عبرت حاصل کرتے ہیں جو ان سے پہلے گزر چکی ہیں اور نہ
 سنجیدگی سے اپنے انجام پر غور کرنے کی ان میں سکت ہوتی ہے۔ اگر کچھ لوگ ان کے ساتھ خیر خواہی کر کے
 ان کو ان کی بھلائی سمجھاتے ہیں تو یہ ان کی شکر گزاری کے بجائے خود انہیں کے درپے آزار ہو جاتے ہیں اور
 یہ عقل کے دشمن اپنے درد مندوں کو اپنا دشمن سمجھتے لگتے ہیں، زمین و آسمان میں پھیلی ہوئی روشن نشانیاں ان
 کے سامنے آتی ہیں تو یہ نادان ذرا ان پر غور نہیں کرتے، کتاب اللہ کی واضح آیات اور تعلیمات ان کو سنائی
 جاتی ہیں، کہ ان کے ذہن و قلب کی گرہیں کھلیں، مگر یہ ناعاقبت اندیش بے رُخی سے منہ موڑے ہی رہتے
 ہیں، اور قطعاً دھیان نہیں دیتے، ڈھٹائی، غفلت، بے پروائی، گستاخی اور انکار ان کی مستقل عادت بن
 چکی ہے۔ ان کے لئے نہ ماضی کی تاریخ میں کوئی سامان عبرت ہے۔ نہ مستقبل کے بارے میں کبھی سنجیدگی
 سے سوچتے ہیں کہ اپنی روش پر غور کر سکیں، اللہ اپنی رحمت و کرم سے ان کو چونکانے اور ہشیار کرنے کے مختلف
 حالات اور تدبیریں فراہم کرتا ہے۔ اور تنبیہ کرتا ہے کہ یہ رُک کر سوچیں، مگر تذکیر، تفہیم، تنبیہ، کوئی چیز بھی ان
 پر اثر انداز نہیں ہوتی، ہٹ دھرمی، لاپرواہی، بے رُخی اور انکار ان کی فطرت بن چکی ہے۔ اور خدا کی طرف
 سے رسول آئے یا اس کی واضح تعلیمات، ان کا محبوب مشغلہ ہی ہے کہ یہ اس کا مذاق اڑائیں اور گستاخی کے
 ساتھ انکار کریں۔ اسی سورت کی آیت ۳۰ میں ان لوگوں کی اس عبرتناک حالت پر افسوس کرتے ہوئے کہا گیا ہے۔

يَحْسُرُونَ عَلَى الْعِبَادِ مَا يَأْتِيهِمْ مِنْ

سُرُورٍ إِلَّا كَالْوَابِئِ يُسْتَهْزِئُونَ ۝

قرآن میں دوسرے مقامات پر بھی اس کردار کی تصویر کشی کی گئی ہے۔ سورہ انبیاء میں ہے۔

ان کے پاس ان کے رب کے پاس سے جو تازہ یاد دہانی

مُحَدَّثٍ إِلَّا اسْتَمْعَوْهُ وَهُمْ يُلْعَبُونَ ۝ بھی آتی ہے اس کو تکلف سنتے ہیں اور کھیل میں پڑے رہتے ہیں۔
اس کردار کے تعارف میں مومن کے لئے یہ سبق ہے کہ وہ اپنا جائزہ لیتا رہے کہ اس کے صاف کردار پر اس بیماری کے
دبھے نہ پڑنے پائیں۔

۶۳ » اَلْفِئْوُ « کے لغوی معنی تو ہیں خرچ کرنا، مگر قرآن میں دراصل انفاق کے معنی ہیں
» انفاق فی سبیل اللہ « یعنی خدا کی راہ میں خرچ کرنا۔ قرآن میں کہیں تو » فی سبیل اللہ « کا لفظ
انفاق کے ساتھ استعمال کیا جاتا ہے اور کہیں محذوف ہوتا ہے۔ لیکن جہاں صرف انفاق ہوتا
ہے وہاں بھی انفاق فی سبیل اللہ ہی مراد ہوتا ہے۔ اس آیت میں بھی فی سبیل اللہ کا لفظ نہیں
آیا ہے مگر مفہوم یہی ہے کہ اللہ کی راہ میں خرچ کرو۔ اور آیت کا اگلا فقرہ اس کی واضح دلیل ہے۔
اللہ کی راہ میں خرچ کرنے کا مطلب یہ ہے، کہ اللہ کی ہدایت کے مطابق اس کی بتائی ہوئی باتوں
پر خرچ کرو۔ اور خاص طور پر محتاجوں ناداروں، معذوروں اور دینی ضرورت کے کاموں میں
خرچ کرو۔

۶۴ منکرین حق کا یہ جواب نقل کر کے دراصل قرآن یہ بتانا چاہتا ہے، کہ خدا اور اس کی ہدایت کے
ساتھ تکبر اور مذاق کرنے والے صرف عقل و بصیرت ہی سے محروم نہیں ہوتے بلکہ ان کی اخلاقی
حس بھی بالکل مردہ ہو جاتی ہے، وہ ہمدردی، ننگساری، رحم اور سخاوت جیسی اخلاقی خوبیوں سے
بالکل محروم ہو جاتے ہیں، ان کے خاندان اور ان کے معاشرے میں ان کے بھائی بند ننگے ہوں یا
بھوکے وہ بیمار و معذور ہوں یا کسی اور پریشانی کا شکار، ان کے دل میں رحم اور شفقت کا کوئی جذبہ
نہیں ابھرتا، ان کے سوچنے کا انداز یہ ہوتا ہے جو ان کے اس جواب سے ظاہر ہے، کہ یہ محتاج اور
معذور اسی لائق ہیں۔ اگر یہ کسی لائق ہوتے تو اللہ نے خود ان کو دیا ہوتا، اللہ نے ان کو ننگا بھوکا، اور
خستہ حال اسی لئے رکھا ہے کہ وہ اسی کے لائق ہیں، اس انداز فکر سے ان کی انتہا درجے کی تنگ دلی
مُجَل، زیر پرستی اور خود غرضی کا اظہار بھی ہوتا ہے، اور ان کے کبر و غرور اور معذوروں اور محتاجوں
کے ساتھ تمسخر اور تحقیر و تذلیل کا اظہار بھی ہوتا ہے۔ وہ ان کو ناکارہ سمجھ کر اسی ذلت اور خستہ حالی کا
مستحق سمجھتے ہیں، اور اپنے بارے میں ان کا تصور یہ ہے کہ انہیں جو خوش حالی اور سامان عیش حاصل
ہے وہ ان کی اپنی کوششوں اور کاوشوں کا ثمرہ ہے۔

وَيَقُولُونَ مَتَى هَذَا الْوَعْدُ إِن كُنْتُمْ صَادِقِينَ ﴿٥٤﴾ مَا يَنْظُرُونَ إِلَّا صَيْحَةً وَاحِدَةً

اور یہ لوگ کہتے ہیں کہ یہ دھمکی کب پوری ہوگی اگر تم سچے ہو۔ دراصل یہ ایک زوردار دھمکے کی رات تک ہیں

۶۵ یہ فقرہ دراصل خدا کی طرف سے ان منکرینِ حق کو تنبیہ ہے کہ تم صرف عقل و بصیرت کے اندر ہی نہیں ہو، تم اخلاقی جوہر سے بھی محروم ہو، تمہیں ہر ہدایت اور نصیحت الٰہی معلوم ہوتی ہے اور تم اس کا غلط مفہوم لینے ہی کی کوشش کرتے ہو، بھلا سوسائٹی اور خاندان کے گرے پڑے لوگوں کے ساتھ سلوک کرنا، انہیں اونچا اٹھانے کی کوشش کرنا بھی کوئی ایسی بات ہے، جس کے لئے انسان کا ضمیر اس کا دل اور اس کی عقل اُسے نہ اُکسائے۔ مگر جو شخص خدا اور اس کی ہدایت سے منہ موڑ کر اس کے ساتھ ذلت اور تمسخر کارویہ اختیار کرتا ہے۔ وہ بھلا خدا کے بندوں کے ساتھ نیک سلوک کیسے کر سکتا ہے، کیا ایسے شخص کی گمراہی کو واضح کرنے کے لئے بھی کسی دلیل کی ضرورت ہے؟

۶۶ اور پر کی آیات میں توحید کے نہایت ہی مؤثر اور بصیرت افروز دلائل زمین و آسمان اور آدمی کے ارد گرد پھیلی ہوئی نشانیوں سے پیش کئے جا رہے تھے۔ ضمناً ان دلائل سے عقیدہ آخرت کی ضرورت، واقعیت اور امکان پر بھی روشنی پڑ رہی تھی، اب براہ راست عقیدہ آخرت پر گفتگو ہو رہی ہے منکرینِ حق کے حلق سے یہ بات کسی طرح نہیں اتر رہی تھی کہ مرنے کے بعد انسان دوبارہ زندہ کئے جائیں گے۔ اس لئے پیغمبروں کی دعوت کے جواب میں وہ اپنے انکار اور ہٹ دھرمی کا اظہار اس طرح کرتے تھے۔ ”آخر یہ دھمکی کب پوری ہوگی اگر تم سچے ہو؟“ قرآن پاک میں یہ آیت بعینہ انہی الفاظ کے ساتھ چھ مقامات پر آئی ہے۔ سورہ یونس آیت ۴۸، سورہ الانبیاء آیت ۳۸، سورہ النمل آیت ۷۱، سورہ النساء آیت ۲۹، سورہ لیس آیت ۴۸، سورہ الملک آیت ۲۵، اور کتنے ہی مقامات پر یہی بات الفاظ کے تھوڑے فرق کے ساتھ بھی کہی گئی ہے۔

منکرینِ حق دراصل یہ کہتے تھے، کہ ہمیشہ سے لوگ یہ کہتے چلے آ رہے ہیں کہ قیامت آئے گی، تو آخر وہ کونسا دن اور مہینہ ہوگا جب قیامت قائم ہوگی۔ یہ غیر سنجیدہ سوال دراصل وہ اس لئے زبان پر لائے تھے کہ حق و شمنی کے نتیجہ میں ان کے دل مُردہ ہو چکے تھے، ان کے دلوں سے خوفِ خدا نکل چکا تھا، اور وہ خدا اور رسول کے معاملے میں بڑے ڈھیٹ اور گستاخ ہو گئے تھے اس لئے قرآن نے ہر مقام پر نہایت حکمت کے

تَأْخُذُهُمْ وَهَمٌّ يَخْضِبُونَ ۝ فَلَا يَسْتَطِيعُونَ تَوْصِيَةً وَلَا إِلَىٰ أَهْلِهِمْ يَرْجِعُونَ ۝

جو انھیں آپکڑے گا، عین اس حالت میں جبکہ یہ جھگڑ رہے ہوں گے پھر یہ نہ کوئی وصیت کر سکیں گے اور نہ اپنے گھر والوں میں لوٹ کر ہی جاسکیں گے۔

ساتھ ان کے ذہن کو اچھے رُخ پر موڑنے کا انداز اختیار کیا ہے، کہ اگر خیر کی کوئی رمت بھی ان کے اندر موجود ہو تو ان کے دلوں میں نرمی، گداز اور رجوع پیدا ہو سکے۔

قرآن نے کہا نادانو! تم پوچھتے ہو یہ دھمکی کب پوری ہوگی؟ سوچنے کی بات یہ نہیں ہے کہ یہ دھمکی کب پوری ہوگی اور قیامت کس تاریخ کو آئے گی۔ سوچنے کی بات دراصل یہ ہے کہ اس دن کی ہولناکی سے بچنے کے لئے تم کیا کر رہے ہو؟ پھر قرآن انھیں تصور کے عالم میں میدانِ آخرت میں پہنچا کر وہاں کے لرزہ خیز مناظر دکھاتا ہے کہ ان کے دلوں سے غفلت دور ہو اور رقت پیدا ہو سورۃ القیامت میں ہے۔

”پوچھتا ہے آخر کب آنا ہے وہ قیامت کا دن؟ پھر جب دیدے پھرا جائیں گے اور چاند بے نور

ہو جائے گا۔ اور چاند سورج ملا کر ایک کر دئے جائیں گے۔ اس وقت یہی انسان کہے گا کہاں بھاگ کر

جاؤں؟ ہرگز نہیں وہاں کوئی پناہ گاہ نہ ہوگی اس روز تیرے رب ہی کے سامنے جا کر ٹھہرنا ہوگا۔

اس روز انسان کو اس کا سب اگلا کچھلا کیا کرایا بتا دیا جائے گا۔ بلکہ انسان خود ہی اپنے آپ کو خوب

جانتا ہے چاہے وہ کتنی ہی معذرتیں پیش کرے۔“ (آیت ۶-۱۵)

یہی حکیمانہ انداز یہاں بھی ہے۔ منکرین کے سوال کا جواب دینے کے بجائے پہلے قیامت کے رقت انگیز

مناظر سامنے لائے گئے ہیں اور پھر آخر میں قیامت کے دلنشین دلائل دئے گئے ہیں۔

۶۷ اس زور دار دھماکے سے مراد پہلا نَفْخِ صُور ہے۔ قرآن و سنت کے مطالعہ سے معلوم ہوتا ہے

کہ تین مرتبہ صور بھونکا جائے گا۔ (ابن کثیر ج ۲ ص ۳۷۷)

پہلا صور نَفْخَةُ الْفَزَعِ :- جب یہ بھونکا جائے گا تو ہر طرف عام گھبراہٹ، دہشت اور سراسیمگی پھیل

جائے گی، اور زمین و آسمان کی ساری مخلوقات خوف و دہشت سے سہم جائیں گی۔

وَيَوْمَ يُنْفَخُ فِي الصُّورِ فَفَزَعٌ اور کیا گزرے گی اس روز جب صور بھونکا

مَنْ فِي السَّمَوَاتِ وَمَنْ فِي الْأَرْضِ جائے گا اور دہشت زدہ ہو جائیں گے جو

(النمل ۸۷) آسمانوں میں ہیں اور جو زمین میں ہیں۔
 دوسرا صور نفختہ الصعق :- جب یہ دوسرا صور بھونکا جائے گا تو اس کی ہولناک آواز سنتے ہی جو جہاں
 ہو گا گر کر ڈھیر ہو جائے گا۔ اور ہر طرف موت اور ویرانی کا سناٹا چھایا ہو گا۔ (الزمر آیت ۶۸)
 تیسرا صور نفختہ لقیام رب العالمین :- یہ تیسرا صور جب بھونکا جائے گا تو سارے انسان رب العالمین
 کے حضور حاضر ہو جائیں گے۔

ثُمَّ نَفِخْ فِيهِ أُخْرَىٰ فَإِذَا هُمْ
 قِيَامٌ يَنْظُرُونَ (الزمر آیت ۶۸)
 پھر ایک اور صور بھونکا جائے گا تو یکایک
 سب اٹھ کر دیکھنے لگیں گے۔

اور اس سورت کی آیت ۵۱ میں بھی اسی صور کی طرف اشارہ ہے ”پھر ایک صور بھونکا جائے گا اور
 یکایک یہ سب اپنے رب کے حضور حاضر ہونے کے لئے اپنی قبروں سے نکل پڑیں گے“ اور آیت ۵۲
 میں بھی اسی صور کا بیان ہے۔ ”ایک ہی زور کا کڑا کا ہو گا اور سب کے سب ہم کے سامنے حاضر کرنے جائیں گے“
 ۶۸ یعنی لوگ بڑے اطمینان سے دنیوی معاملات میں ہر فکر سے فافل لڑ جھگڑ رہے ہوں گے یہ دراصل
 بڑی ہی عبرت انگیز تصویر کشی ہے اس حقیقت کی کہ دنیا کے پرستار دنیا کے دھندوں میں لگے ہوئے
 ہوں گے، راستوں اور بازاروں میں چہل پہل ہوگی، لوگ مجلسوں اور نشست گاہوں میں بات چیت
 اور گپ بازیوں میں مصروف ہوں گے، بازاروں میں خرید و فروخت ہو رہی ہوگی، کہ یکایک صور کی
 دہشتناک آواز بلند ہوگی اور جو جہاں ہو گا سہم کر دم بخود ہو جائے گا۔ احادیث میں حضرت ابو ہریرہؓ
 حضرت عبد اللہ ابن عمروؓ، حضرت عقبہ بن عامرؓ نبی صلی اللہ علیہ وسلم سے روایت کرتے ہیں :-
 ”کہ لوگ راستوں میں چل رہے ہوں گے، بازاروں میں خرید و فروخت کر رہے ہوں گے،
 اپنی محفلوں میں بیٹھے بات چیت کر رہے ہوں گے، ایسے میں یکایک صور کی دل ہلا دینے
 والی آواز بلند ہوگی۔ کوئی کپڑا خرید رہا ہو گا تو کپڑا پھیلا گا پھیلا رہے گا اُسے لپٹنے کی
 ہمت نہ ملے گی کہ وہ ختم ہو جائے گا۔ کوئی اپنے جانوروں کو پانی پلانے کے لئے حوض ٹھیک
 کرنے اور بھرنے میں لگا ہوا ہو گا۔ اور ابھی پانی پلانے کی نوبت بھی نہ آئے گی کہ قیامت برپا
 ہو جائے گی، کوئی جانور کا دودھ دودھ کر ایک گھونٹ حلق سے اتارنے بھی نہ پائے گا،
 کہ ڈھیر ہو جائے گا، کوئی کھانے کا ارادہ کرے گا اور منہ تک لڑالہ لے جائے نہ پائے گا کہ

وَنَفَخَ فِي الصُّورِ فَإِذَا هُمْ مِنَ الْأَجْدَاثِ إِلَىٰ رَبِّهِمْ يَنْسِلُونَ ﴿۷۵﴾ قَالُوا يَا وَيْلَنَا
 مَن بَعَثَنَا مِن مَّرْقَدِنَا ۚ هَذَا مَا وَعَدَ الرَّحْمَنُ وَصَدَقَ الْمُرْسَلُونَ ﴿۷۶﴾ إِنْ كَانَتْ
 إِلَّا صَيْحَةٌ وَاحِدَةٌ فَإِذَا هُمْ جَمِيعٌ لَّدَيْنَا مُحْضَرُونَ ﴿۷۷﴾

اور پھر صور پھونکا جائے گا۔ تو یکایک سب اپنے رب کے حضور پیش ہونے کے لئے
 اپنی قبروں سے نکل کر دوڑ پڑیں گے۔ ہمیں گے ”ہائے ہماری شامت! یہ کس نے
 ہمیں ہماری خواب گاہوں سے اٹھا کھڑا کیا ہے؟“ یہ وہی ہے جس کا رحمن
 نے وعدہ کیا تھا، اور رسولوں نے سچ کہا تھا، بس ایک زور کا دھماکہ
 ہوگا پھر یکایک یہ سب ہمارے حضور حاضر کر دئے جائیں گے۔

قیامت آپڑے گی۔

۷۹ کہنا یہ ہے کہ جب قیامت آئے گی تو پھر کچھ سوچنے اور سننے کی مہلت نہ ملے گی، مہلت ختم
 ہو چکی ہوگی۔ وہ جب آئے گی تو تمہاری آنکھیں تو کھل جائیں گی، مگر اس وقت آنکھیں کھلنے سے کیا فائدہ
 ہوگا۔ اس وقت نہ تمہیں یہ مہلت ملے گی کہ تم اپنے دل کی بات کسی سے کہہ سکو اور نہ اس کی مہلت ہوگی
 کہ تم گھر والوں کے پاس لوٹ کر جا سکو جہاں تم ہو گے وہیں دھرتے جاؤ گے، تمہاری مہلت عمل
 ختم ہو چکی ہوگی۔ آج تمہیں سوچنے سمجھنے اور سننے کی مہلت حاصل ہے یہ مہلت صرف ایک ہی بار ملتی ہے۔ ایک بار
 ختم ہونے کے بعد دوبارہ کبھی نہیں ملتی، کتنی بڑی نادانی ہے کہ تم قرآن کی تفسیر اور تذکیر سے ہوش میں آنے کے
 بجائے اس یقینی حقیقت کا انکار کر رہے ہو، بلکہ مذاق اڑا رہے ہو، تمہارے انکار اور مذاق سے حقیقت
 تو نہیں بدل سکتی البتہ تمہاری ہی عاقبت مزید خراب ہو سکتی ہے۔

۷۸ اس سے مراد تیسرا صور ہے یہ تیسرا صور جب پھونکا جائے گا تو سارے انسان اپنی اپنی جگہ یکایک
 جی اٹھیں گے اور حیرت و دہشت کے ساتھ سر اٹھائے اپنے رب کے سامنے پیش ہونے کے
 لئے دوڑ پڑیں گے۔ قرآن پاک میں جگہ جگہ تیسرے صور کے بعد کی حیرانی، پریشانی، دہشت اور پچھتاوے
 کی کیفیات کو بڑے رقت انگیز انداز میں بیان کیا گیا ہے۔

إِنَّمَا يُؤَخِّرُهُمْ لِیَوْمٍ تَشْخَصُ فِيهِ
 وہ تو انہیں ٹال رہا ہے اس دن کے لئے جب

یہ حال ہوگا کہ آنکھیں بھٹی کی بھٹی رہ گئی ہیں،
سر اٹھائے بھاگے چلے جا رہے ہیں۔ ان کی
نظریں اوپر کی جانب جھی ہوئی ہیں اور ان کے
دل اڑے جاتے ہیں۔

لوگ (شرم و خوف سے) جھکی ہوئی نگاہوں
کے ساتھ اپنی قبروں سے اس طرح نکلیں گے
گویا وہ بکھری ہوئی ٹڈیاں ہیں، پکارنے والے
کی طرف دوڑے جا رہے ہوں گے۔

لکھ «يَنْسِلُونَ» اس کا مصدر نسلان ہے، اور اس کے معنی ہیں، تیز چلنا اور دوڑنا۔ مفہوم یہ ہے کہ
جو نہی تیسرے صور کی ہیبتناک آوازاں کے کانوں میں پہنچے گی وہ یکایک اٹھ کھڑے ہوں گے، اور
حیرت و پشیمانی، اور دہشت و خوف سے نظریں جھکائے اپنے رب کے حضور حاضری کے لئے بھاگے
چلے جا رہے ہوں گے۔ ایک دوسری آیت میں دوڑنے کی صراحت کی گئی ہے۔

جس دن وہ اپنی قبروں سے نکل کر اس طرح
دوڑے جا رہے ہوں گے جیسے دوڑ کا
مقابلہ کرنے والے مقررہ نشان کی طرف
دوڑتے ہیں۔

الْأَبْصَارُ ۝ مَهْطِعِينَ مُقْنِعِي
رُءُوسِهِمْ لَا يَرْتَدُّ إِلَيْهِمْ طَرْفُهُمْ
وَأَفْبَدَتْهُمْ هَوَاءً ۝

(ابراہیم ۲۲، ۲۳)

خُشَعًا أَبْصَارُهُمْ يَخْرُجُونَ
مِنَ الْأَجْدَاثِ كَأَنَّهُمْ جَرَادٌ
مُنْتَشِرُونَ ۝ مَهْطِعِينَ إِلَى الدَّاعِ

(القمر ۸۱)

يَوْمَ يَخْرُجُونَ مِنَ الْأَجْدَاثِ
سِرَاعًا كَأَنَّهُمْ إِلَى نُصُبٍ يُوفِصُونَ
(المعارج ۴۳)

۷۷ اس آیت میں تین حقیقتوں کی طرف اشارے ملتے ہیں۔

پہلا اشارہ تو یہ ہے کہ موت کے بعد سے فیصلہ حشر تک کی زندگی ایک طرح کی نیند اور غشی کی
زندگی ہوگی اگرچہ اس میں آدمی کو دکھ اور سکھ کا احساس بھی ہوگا۔ سترت اور غم کے جذبات بھی ہونگے
مگر یہ ایک عبوری زندگی ہوگی جس میں آدمی اپنے اصل انجام کے مطابق حالات اور سلوک سے دوچار
ہوگا۔ آخرت کی اصل زندگی اس وقت شروع ہوگی جب تیسرا صور پھونکے جانے کے بعد آدمی فیصلے
کے لئے اپنے رب کے حضور پیش ہوگا۔ اور اس فیصلے کے بعد ہی اصل انجام اپنی پوری کیفیات
کے ساتھ سامنے آئے گا۔

دوسرا اشارہ ایک زبردست تشبیہ اور ڈرا داسے ہے کہ آخرت کا عذاب شدید ترین عذاب ہے۔ اس کی طرف قرآن نے ان الفاظ میں اشارہ کیا ہے، "کس نے ہمیں ہماری خواب گاہوں سے اٹھا کھڑا کیا؟ یعنی مجرمین قبروں کو خواب گاہوں سے تعبیر کریں گے۔ اس تعبیر بیان کا مطلب یہ نہیں ہے کہ قبروں میں عذاب نہ ہوگا — اور وہاں مجرم لوگ آرام سے پڑے سوتے ہوں گے۔ اس لئے کہ عذاب قبر تو قرآن و سنت کی واضح تصریحات سے ثابت ہے جس میں کسی شک اور شبہ کی گنجائش ہی نہیں ہے۔ دراصل اس تعبیر بیان کی بلاغت اور تاثیر کا کمال یہ ہے کہ اس کے ذریعے قرآن عذابِ آخرت کی نچرے پناہ شدت محسوس کرانا چاہتا ہے، قلب و دماغ واقعی اسے محسوس کرنے لگتے ہیں۔

قبر اور عالم برزخ کے عذاب سے متعلق جو وحشتناک تفصیلات احادیث میں بیان ہوئی ہیں انہیں سن کر پتہ چلے گا، اور دہشت سے دل دہلنے لگتا ہے، مگر قرآن کا کہنا یہ ہے کہ جب تیسرا صور پھونکا جائے گا۔ اور مجرمین خدا کے حضور پیشی کے لئے دوڑیں گے تو اس وقت کی دہشت اور جہنم کا عذاب اس قدر سخت اور دردناک ہوگا کہ مجرمین کو قبر کا یہ عذاب ہیج معلوم ہوگا۔ انہیں قبر کے بیٹے ہوئے ایام سکون و راحت کے لمحات محسوس ہوں گے اور وہ گھبرا کر کہیں گے کس نے ہمیں ہمارے خواب گاہوں سے اٹھا کھڑا کیا۔

تیسرا اشارہ یہ ہے کہ جب آخرت کا دائمی عذاب سامنے آئے گا۔ اور اس کی شدت و غضب کو یہ دیکھیں گے تو انہیں پچھلا گزرا ہوا پورا دور ایسا محسوس ہوگا جیسے ایک جھپکی لگی اور یکایک آنکھ کھل گئی۔ اس اشارے کی وضاحت دوسرے مقام پر قرآن میں یوں کی گئی ہے۔

وَيَوْمَ تَقُومُ السَّاعَةُ يُقْسِمُ
 الْمُجْرِمُونَ مَا لَبِئُوا غَيْرَ سَاعَةٍ
 كَذَابِكَ كَانُوا يُوفُونَ ○
 وَقَالَ الَّذِينَ أُولُوا الْعِلْمِ
 وَالْإِيمَانَ لَقَدْ لَبِثْنَا فِي كِتَابِ
 اللَّهِ إِلَى يَوْمِ الْبَعْثِ فَهَذَا
 يَوْمُ الْبَعْثِ وَلَكِنَّكُمْ كُنْتُمْ
 أَوْ حَسِبْتُمْ أَنَّ السَّاعَةَ لَمْ تَأْتِكُمْ
 وَرَبُّكُمْ يَوْمَ الْبَعْثِ يَبْتَلِيكُمْ
 وَأَنْتُمْ تَحْتَسِبُونَ ○

اور جس دن قیامت کی گھڑی برپا ہوگی تو یہ
 مجرم لوگ قسمیں کھا کھا کر کہیں گے کہ ہم ایک
 گھڑی بھر سے زیادہ نہیں ٹھہرے ہیں، اسی
 طرح دنیا کی زندگی میں وہ دھوکا کھاتے رہے
 تھے، مگر جنہیں علم اور ایمان سے نوازا گیا تھا، وہ
 کہیں گے کہ خدا کے نوشتے میں تو تم روزِ حشر
 تک پڑے رہے ہو، سو یہ وہی روزِ حشر ہے

وَالْيَوْمَ لَا تُظَلَمُ نَفْسٌ شَيْئًا وَلَا تُجْزَوْنَ إِلَّا مَا كُنْتُمْ تَعْمَلُونَ ﴿۵۱﴾

پس آج کسی شخص پر ذرہ برابر زیادتی نہ کی جائے گی اور تمہیں ویسا ہی بدلہ دیا جائے گا جیسے عمل تم کرتے رہے تھے۔

لَا تَعْلَمُونَ ۝ (سورہ الروم آیت ۵۶-۵۵) لیکن تم جانتے نہ تھے۔
 يَوْمَ يَدْعُوكُمْ فَتَسْتَجِيبُونَ بِحَمْدِهِ وَتَظُنُّونَ اِنْ كُنْتُمْ اِلَّا قَلِيلًا ۝
 جس روز وہ تمہیں پکارے گا تو تم اس کی حمد کرتے ہوئے اس کی پکار کے جواب میں نکل آؤ گے۔ اور تمہارا گمان اس وقت یہ ہو گا کہ ہم بس تھوڑی ہی دیر اس حالت میں پڑے رہے ہیں۔

۵۲ یعنی رسولوں کی یہ خبر بالکل سچی تھی کہ تمہیں ایک دن دوبارہ اٹھنا ہے اور زندگی کا حساب دینا ہے جو کچھ کل ہونے والا ہے قرآن نے اس کو اس انداز سے بیان کیا ہے کہ گویا آدمی خود میدانِ حشر میں کھڑا آج وہ سب کچھ اپنی آنکھوں سے دیکھ رہا ہے اور اپنے کانوں سے سُن رہا ہے۔ دلوں میں رقت پیدا کرنے اور آنکھیں کھولنے کے لئے یہ بڑا ہی موثر اور نفسیاتی اندازِ بیان ہے۔ مگر اُسی کے لئے جس کے دل میں قبولِ حق کی صلاحیت ہو۔ ایک اور مقام پر قرآن میں ہے۔

وَقَالُوا لَوْ كُنَّا نَسْمَعُ اَوْ نُبْصِرُ كَان لَنَا حَسْرَتٌ مِمَّا كُنَّا كٰفِرِيْنَ
 اور اس وقت یہ کہیں گے ہاں بے ہماری کم نجاتی!
 يٰۤاَيُّهَا الَّذِيْنَ كَفَرُوْا لَوْ كُنْتُمْ عٰدِلِيْنَ لَآ كُنْتُمْ مِّنْ اٰمِلِيْنَ
 یہ تو فیصلہ کا دن ہے یہ وہی فیصلہ کا دن ہے جسے تم جھٹلایا کرتے تھے۔

۵۳ حاضر کر دئے جائیں گے۔ خود حاضر نہ ہوں گے بلکہ پکڑے ہوئے لائے جائیں گے اسی لئے بعض لوگوں نے ترجمہ کیا ہے گرفتار کر کے لائے جائیں گے۔ قرآن میں ہے۔

وَجَاءَتْ كُلُّ نَفْسٍ مَّعَهَا سَآئِقٌ وَّشٰهِيْدٌ ۝ (ق آیت ۱۹)
 ہر شخص اس حال میں آگیا کہ اس کے ساتھ ایک ہانک کر لائے والا ہے اور ایک گواہی دینے والا۔

۵۴ اندازِ بیان عام ہے نیک و بد ہر ایک سے یہ بات کہی جاسکتی ہے لیکن قرآن میں اس طرح کی بات مجرموں اور گنہگاروں ہی سے کہی گئی ہے اور دوسرا فقرہ "تمہیں ویسا ہی بدلہ دیا جائے گا جیسے عمل تم کرتے

إِنَّ أَحْسَبَ الْجَنَّةِ الْيَوْمَ فِي شُغْلٍ فَكُهُونٌ هُمْ وَأَزْوَاجُهُمْ فِي ظِلِّ عَلَى
 الْأَرْبَابِ مُتَكُونٌ لَهُمْ فِيهَا فَاكِهَةٌ وَلَهُمْ مَا يَدْعُونَ سَلَامٌ
 قَوْلًا مِّن رَّبِّكَ حَنِيمٌ ۝

بے شک آج جنت والے مزے کرنے میں مشغول ہیں، وہ اور ان کے جوڑے گھنے
 سالیوں میں مسندوں پر تکیہ لگائے ہوئے ہیں۔ ان کے لئے لذیذ میوے
 اور ہر وہ چیز موجود ہے جو وہ طلب کریں، سلام کا بول ہے ان کے لئے ان
 کے بہت ہی مہربان پروردگار کی جانب سے۔

رہے تھے، دراصل پہلے فقرے کی تکمیل اور توضیح ہے۔ زیادتی نہ کی جائے گی کے معنی یہ ہیں کہ تمہارے کلمات
 سے زیادہ سزا تمہیں نہ دی جائے گی۔ یہ دراصل وہ خطاب ہے جو خداوندِ عالم حشر کے میدان میں کفار و مشرکین اور
 فاسق و مجرم لوگوں سے فرمائے گا جب وہ اس کے حضور حاضر کئے جائیں گے۔

۷۶ میدانِ حشر کی لرزہ خیز کیفیات اور مجرموں کا حال زار بیان کرتے کرتے یکایک یہ منظر کشی کہ آج
 خدا کے صالح بندے جنت میں ہیں اور وہاں کی گونا گوں نعمتوں کے مزے لے رہے ہیں، دراصل ایک خوش کن
 حقیقت ذہن نشین کرانے کے لئے ہے۔ کہنا یہ ہے کہ خدا کے باغی اور سرکش مجرم اپنا حساب دینے میں الجھے ہوئے
 میدانِ حشر کی سختیاں جھیل رہے ہیں اور خدا کے نیک بندے ہلکے پھلکے حساب کے بعد فوراً جنت میں پہنچ گئے۔
 ان کا ریکارڈ صاف تھا اس لئے یہ میدانِ حشر کی سختیوں سے محفوظ رہے، اور خدا نے ان کے نامہ اعمال پر ایک نظر
 ڈال کر انہیں رخصت کر دیا اور وہ جنت میں بیٹھے مزے لینے میں مشغول ہیں جبکہ مجرمین حشر کے میدان میں
 حیران و پریشان ہیں۔ یہ وجدانگیر منظر سنا کر ترفیب دی گئی ہے کہ ایک دانا و مینا شخص کی کوشش و کاوش کا مرکز
 یہی ہونا چاہیے کہ وہ اُس دن حساب کی سختی اور باز پرس سے بچ جائے۔ نبی صلی اللہ علیہ وسلم بعض نمازوں میں
 آسان محاسبے کی یہ دعا بھی مانگتے تھے۔

حضرت عائشہؓ بیان فرماتی ہیں کہ میں نے رسول اللہ صلی اللہ علیہ وسلم کو اپنی بعض نمازوں میں یہ دعا
 کرتے سنا کہ ”اے اللہ مجھ سے آسان محاسبہ فرما! میں نے پوچھا اے اللہ کے نبی! آسان محاسبہ سے کیا مطلب

ہے؛ ارشاد فرمایا، آسان محاسبہ یہ ہے کہ بندے کے اعمال نامے پر ایک نظر ڈال کر اس سے درگزر کی جائے
حقیقت یہ ہے کہ اس دن جس سے حساب میں جرح کی گئی تو اسے عائشہ (اس کی خیر نہیں) وہ تو ہلاک
ہو گیا۔ (مسند احمد)

۷۷ جنتی لوگ جن بے مثال نعمتوں کے مزے لے رہے ہوں گے، ان کی صحیح حقیقت و کیفیت نہ ہم سمجھ سکتے
ہیں اور نہ اس کی ضرورت ہی ہے۔ اس سلسلہ میں یقین کی ٹھنڈک اور روحانی سرور حاصل کرنے کے لئے
خدا کا یہ وعدہ اور رسول اللہ کے الفاظ بہت کافی ہیں، رسول اللہ صلی اللہ علیہ وسلم کا ارشاد ہے۔ اللہ تعالیٰ
نے فرمایا میں نے اپنے صالح بندوں کے لئے وہ نعمتیں تیار کر رکھی ہیں جن کو نہ آنکھوں نے دیکھا نہ کانوں نے
سنا اور نہ کسی انسان کے دل میں ان کا خیال گزرا پھر فرمایا چاہو تو یہ آیت پڑھ لو۔ (بخاری و مسلم)

فَلَا تَعْلَمُ نَفْسٌ مَّا أُخْفِيَ لَهُمْ
مِنْ قِسْطٍ آعِينِ (الم سجدہ)

کوئی شخص نہیں جان سکتا جو کچھ ان صالح
بندوں کے لئے آنکھوں کی ٹھنڈک کا سامان مہیا کیا گیا ہے

۷۸ اصل میں لفظ ازواج استعمال کیا گیا ہے جو زوج کی جمع ہے اور زوج کے معنی ہیں جوڑا، میاں بیوی
کے لئے جوڑا ہے اور بیوی میاں کے لئے جوڑا ہے۔ یعنی جنتی بیوی اپنے شوہر کے ساتھ جنت کے گھنے سایوں
میں مزے لے رہی ہوگی اور جنتی شوہر اپنی بیوی کے ساتھ۔ ایسا نہیں ہے کہ جنت کے اصل مستحق تو مرد ہیں
اور ان کی دلجوئی کے لئے انھیں بیوی کی نعمت بھی مہیا کی جائے گی۔ اس حقیقت کی طرف ذہن کو متوجہ کرنے
کے لئے ہم نے ازواج کا ترجمہ بیویاں کرنے کے بجائے جوڑا کیا ہے۔

۷۹ سلام کا لفظ نہایت جامع اور ہمہ گیر ہے اور اس میں ہر قسم کی سلامتی مراد ہوتی ہے۔ خدا کی طرف
سے سلام کے معنی دراصل یہ ہیں کہ گویا خدا ان کو سلامتی کی خوش خبری اور وعدہ دے رہا ہے اور اب جنت
میں آنے کے بعد کوئی رنج کوئی تکلیف کوئی نقصان، کوئی پریشانی کوئی خطرہ کوئی بیماری ہرگز نہ ہوگی۔ بس
سلامتی ہی سلامتی ہوگی، براہ راست خدا کی طرف سے بھی ان کے لئے سلام ہی کابول ہے اور فرشتوں کے
واسطے سے بھی۔ پس جنت میں ہر سو سلام ہی سلام کی صدا ہوگی۔

لَا يَسْمَعُونَ فِيهَا لَغْوًا وَلَا تَأْتِيهَا
الْأَقْبِلَاءُ مَا سَلَ مَا ۝

وہاں وہ کوئی بیہودہ کلام یا گناہ کی بات نہ سنیں
گے بس سلام ہی سلام کابول سنیں گے۔

وَأَمَّا زُورُ الْيَوْمِ أَيْهَا الْجُرْمُونَ ۝ أَلَمْ أَعْهَدْ إِلَيْكُمْ يَبْنَىٰ أَدَمَ أَنْ لَا تَعْبُدُوا
الشَّيْطَانَ إِنَّهُ لَكُمْ عَدُوٌّ مُّبِينٌ ۝ وَإِنْ أَعْبُدُونِي هَذَا صِرَاطٌ مُسْتَقِيمٌ ۝

اور آج تم چھٹ کر الگ ہو جاؤ اے مجرمو! کیا میں نے تم کو ہدایت نہ کی تھی
اے آدم کے بچو! کہ شیطان کی بندگی نہ کرنا وہ تمہارا گھلا ہوا دشمن ہے
اور یہ کہ میری ہی بندگی کرنا یہ سیدھا راستہ ہے۔

یہ میدان حشر کی اس ڈانٹ پھٹکار کا مفہوم یہ ہے کہ اے مجرمو! اب اس کا کوئی موقع نہیں رہا کہ تم
اپنے جرموں اور گناہوں پر پردہ ڈالے رہو، اور ہر طرح کے جرموں اور نافرمانیوں میں مبتلا ہونے کے باوجود
نیک لوگوں، صالح جماعتوں اور اپنے قبیلے اور اچھی برادری کے لوگوں میں اپنے کو شامل کئے رہو، آج
بے لاگ فیصلے کا دن ہے آج کا دن مومنوں اور مجرموں کو چھانٹ کر الگ کر دینے والا دن ہے، دنیوی زندگی
کی وہ مہلت ختم ہو گئی جب تم ہر طرح کی سرکشی اور زیادتی کرنے کے باوجود خود کو اور دنیا والوں کو اس
دھوکے میں مبتلا رکھ سکتے تھے کہ تم بھی نیک انجام کی راہ پر چل رہے ہو، آج مجرموں کا الگ جہان بن کر
اور کھلے مجرم بن کر سامنے آ جاؤ اور اپنے بھیانک انجام کا انتظار کرو۔ قرآن نے جگہ جگہ مختلف انداز سے
اس حقیقت کو واضح کیا ہے کہ قیامت کے دن سب کچھ کھل کر سامنے آ جائے گا۔ مجرم اور بدکار صالح مومنوں
سے چھٹ کر الگ ہو جائیں گے اور سارے انسان دو گروہوں میں بٹ جائیں گے۔

وَيَوْمَ تَقُومُ السَّاعَةُ يُومِنُونَ
يَتَفَرَّقُونَ ۝ فَأَمَّا الَّذِينَ آمَنُوا
وَعَمِلُوا الصَّالِحَاتِ فَهُمْ فِي رَوْضَةٍ
يُحْبَرُونَ ۝ وَأَمَّا الَّذِينَ كَفَرُوا
وَكَذَّبُوا بِآيَاتِنَا وَلِقَاءِ الْآخِرَةِ
كَانُوا لَكُمْ فِي الْعَذَابِ مُحَضَّرُونَ ۝

اور جس روز گھڑی برپا ہوگی اس دن سب
الگ الگ گرد ہوں میں بٹ جائیں گے پس جو
لوگ ایمان لائے ہیں اور جنہوں نے نیک عمل
کئے ہیں وہ ایک باغ میں خوش و خرم ہوں گے اور
جن لوگوں نے کفر کیا ہے اور ہماری آیات کو

اور آخرت کی ملاقات کو جھٹلایا ہے وہ عذاب

میں حاضر رکھے جائیں گے

(الروم ۱۳-۱۶)

پھر میدان حشر کی اس ڈانٹ پھٹکار کو قرآن نے ایک خبر کے انداز میں ذکر نہیں کیا، واقعے کے طور پر وہ

قاری کو میدانِ حشر میں پہنچا دیتا ہے اور قاری سب کچھ اپنی آنکھوں سے دیکھتا اور اپنے کانوں سے سنتا محسوس کرتا ہے اور ظاہر ہے قرآن کا یہ اندازِ بیان کلام کو انقلاب انگیز اور پُر اثر بنانے میں بے مثال ہے۔

اس موقع پر یہ نکتہ بھی پیش نظر ہونا چاہیے کہ قرآن کی کسی بھی آیت کو کسی خاص گروہ پر چپا کر کے خود کو غیر متعلق سمجھ کر اطمینان کا سانس لے لینا، ہرگز صحیح طرزِ فکر نہیں ہے۔ ہر آیت کا خطاب ہر قاری سے ہے یہ اندازِ فکر دراصل اپنے ہاتھوں اپنے کو قرآن کے فیض سے محروم کر لینا ہے اور خدا کے فراہم کئے ہوئے تربیت و اصلاح کے موقع کو نادانی اور غفلت سے کھودینا ہے ان آیات کو پڑھتے ہوئے یہ سمجھ لینا کہ یہ تو کافروں اور مشرکوں کا حال بیان کیا گیا ہے۔ لہذا ہم اس پر کیوں سوچیں، صحیح نہیں۔ اس طرح کی آیتیں دراصل ہر قاری کی دینی شخصیت اور ایمانی کیفیت کے لئے ایک کسوٹی ہیں، مومن ان آیات کو پڑھتا ہے تو اس کا دل لرزنے لگتا ہے۔ آنکھیں بھیگ جاتی ہیں کہ معلوم نہیں میرا شمار کن لوگوں میں ہوگا۔ اور غافل انسان ان آیات کو پڑھتا ہے تو سر جھٹک کر اور اطمینان کے ساتھ دوسروں پر انھیں چپا کر کے آگے بڑھ جاتا ہے۔ حضرت امام اعظمؒ کے متعلق بیان کیا گیا ہے کہ ایک بار وہ تمام شب یہ آیت پڑھتے رہے اور روتے رہے اور قرآن سے ایسے ہی مومن فائدہ اٹھاتے ہیں۔

۱۷۔ اس ہدایت اور عہد سے مراد وہ عہد و میثاق ہے جو ازل میں خدا نے آدم کی پوری ذریت سے لیا تھا۔ کہ میں ہی تمہارا رب ہوں، میری ہی بندگی کرنا اور میرے سوا کسی کی بندگی نہ کرنا۔ پھر ہر دور میں نبی اور رسول اسی عہد کی تجدید کرتے رہے۔ اور خدا کے بندوں کو اس عہد کے تقاضے پورے کرنے کے لئے تیار کرتے رہے۔ دوسری طرف شیطان بھی برابر اپنی ہم میں لگا رہا۔ بندگانِ خدا کے ذہنوں سے اس ازلی عہد کو گھرج پھینکنے اور اُس کے تقاضوں کو بھلا دینے کی کوشش میں پورے جوش اور اہٹاک کے ساتھ مشغول رہا۔ اور اپنی بندگی اور اطاعت کی راہ، ہموار کرتا رہا۔

۱۸۔ شیطان کی بندگی اور عبادت سے مراد شیطان کی اطاعت ہے۔ شیطان اس سے تو قطعی مایوس ہو چکا ہے کہ کرۂ ارض پر کوئی اس کی پوجا اور پرستش کرے، اور اس کے آگے سجدہ ریز ہو البتہ وہ اس سے مایوس نہیں ہے کہ یہ نادان انسان اس عدوِ مبین کی اطاعت کرے اور اس کے نقشِ قدم پر چلے۔ خدا کا حکم اور وصیت یہ ہے کہ اس کے بندے صرف اسی کی بندگی کریں یعنی صرف اسی کی عبادت کریں اور پوری زندگی میں صرف اسی کی اطاعت و فرمانبرداری کریں، کسی معاملہ میں بھی شیطان کی اطاعت و فرمانبرداری نہ کریں۔

وَلَقَدْ أَضَلَّ مِنْكُمْ جِبِلًّا كَثِيرًا أَفَلَمْ تَكُونُوا تَعْقِلُونَ ﴿١٧﴾ هَذِهِ جَهَنَّمُ الَّتِي
 كُنْتُمْ تُوعَدُونَ ﴿١٨﴾ إِصْلَاهَا الْيَوْمَ بِمَا كُنْتُمْ تَكْفُرُونَ ﴿١٩﴾

اور وہ تم میں سے ایک خلق کثیر کو بھٹکا کر رہا۔ تو کیا تم لوگ عقل نہ رکھتے
 تھے، یہ وہی جہنم ہے جس سے تم کو برابر ڈرایا جا رہا تھا، جاؤ جھلسو اس
 کے اندر اس کفر کی سزا میں جو تم برابر کرتے رہے تھے۔

يَا أَيُّهَا الَّذِينَ آمَنُوا ادْخُلُوا فِي السِّلْمِ

اے ایمان والو! سب مل کر پورے اسلام میں داخل

كَاِفَّةً وَلَا تَتَّبِعُوا خُطُوَاتِ الشَّيْطَانِ

ہو جاؤ اور شیطان کے نقش قدم کی پیروی نہ کرو

اسلام کے دائرہ اطاعت کو اگر ہم ایک عمارت تصور کر لیں تو وہی شخص اسلام میں داخل سمجھا جائے گا جو
 اپنے پورے وجود کے ساتھ اسلام میں داخل ہو جائے اگر اس کا ایک قدم اندر ہے اور ایک باہر تو وہ داخل نہ
 سمجھا جائے گا یعنی اسلام میں داخلہ کا مفہوم ہی یہ ہے کہ آدمی پورا کا پورا داخل ہو۔ اور شیطان کے نقش قدم
 کی پیروی نہ کرنے کا مفہوم یہ ہے کہ انسان، سرکشی، بغاوت، نافرمانی اور نفس پرستی کا رویہ اختیار نہ کرے
 یہ رویہ اختیار کرنا شیطان کی اطاعت اور فرمانبرداری کرنا ہے پھر یہ بھی ایک واضح حقیقت ہے کہ آدمی جس
 جس معاملہ بھی خدا کی نافرمانی کرتا ہے دراصل اس معاملے میں وہ لازماً شیطان کے نقش قدم کی پیروی کرتا
 ہے۔ کسی بھی معاملے میں خدا کی کامل فرمانبرداری اور اطاعت نہ کرنے کا مطلب قطعی طور پر شیطان کی
 اطاعت اور تابعداری ہے۔

امام رازی فرماتے ہیں، شیطان کی عبادت نہ کرنے کا مطلب یہ ہے کہ اس کی اطاعت نہ کرو۔ اور اس
 کی دلیل یہ ہے کہ شیطان کو صرف سجدہ کرنا ہی ممنوع نہیں ہے بلکہ اس کی اطاعت کرنا اور اس کے حکم کی
 تابعداری کرنا بھی ممنوع ہے۔ پھر امام صاحب نے ایک سوال یہ اٹھایا ہے کہ عبادت اگر اطاعت کے معنی میں
 ہے تو کیا آیت اَطِيعُوا اللَّهَ وَاطِيعُوا الرَّسُولَ وَادَّبُوا الْأَمْرَ مِنْكُمْ میں ہمیں رسول اور امر اللہ کی عبادت کا حکم دیا گیا ہے۔
 پھر اس سوال کا جواب وہ یہ دیتے ہیں کہ ان کی اطاعت جب اللہ کے حکم سے ہو تو وہ اللہ ہی کی عبادت اور اس
 کی اطاعت ہوگی۔ کیا دیکھتے نہیں کہ لاکھوں نے اللہ کے حکم سے آدم کو سجدہ کیا اور یہ اللہ کے سوا کسی کی عبادت نہ تھی۔
 جبیل کے معنی ہیں، مخلوق، جبیل کثیر یعنی خلق کثیر مشہور مفسر حضرت مجاہد اور قتادہ نے یہی معنی نقل

کہتے ہیں۔

تو کیا تم عقل نہ رکھتے تھے، یہ سوال نہیں ہے، بلکہ شیطان کے گمراہ کردہ اولادِ آدم کو ملامت اور تنبیہ ہے۔ کہنا یہ ہے کہ اب تمہارے لئے نہ عذر کا کوئی موقع ہے اور نہ کسی اور کو تم الزام دے سکتے ہو، یہ جو کچھ تمہارے سامنے آ رہا ہے وہ تمہارے اپنی ہی کرتوتوں کا انجام ہے۔ اس کی تفصیل سمجھنے کے لئے ضروری ہے کہ سابق کی آیت کا مفہوم بھی ذہن میں تازہ رہے۔ کہا یہ جا رہا ہے کہ اے آدم کے بچو! ہم نے ازل میں تم سے اپنی بندگی کا عہد لیا اور ہر دور میں اس عہد کی تجدید کے لئے پیغمبر بھیجے، آسمانی کتابیں بھیجیں اور بار بار یاد دہانی کراتے رہے کہ صرف اپنے رب کی بندگی کرتے رہنا، یہی سیدھا سچا راستہ ہے جو تمہیں خدا کی رضا اور جنت تک پہنچائے گا اور یہ کہ شیطان کے راستے پر گزرنے چلنا کہ وہ تمہارا کھلا ہوا دشمن ہے۔ پھر ہم نے تمہیں عقل و خرد سے نوازا، دوست دشمن کی تمیز عطا کی، اچھے بُرے کو جاننے کی صلاحیت بخشی لیکن اس غیر معمولی انتظام اور اہتمام کے باوجود تمہارا ازلی دشمن تمہیں بہکاتا رہا اور تم بھٹکتے رہے۔ آخر تمہاری وہ عقل جو دنیوی معاملات میں اپنے حیرت انگیز کمالات کے جوہر دکھاتی رہی۔ اس معاملہ میں کیوں ناکارہ ثابت ہوئی — دین کے معاملے میں ہی تم اس قدر غبی کیوں ہو گئے، اتنی سی بات تمہاری سمجھ میں نہ آئی کہ جس نے پیدا کیا اور جس نے زندگی گزارنے کا سارا سامان دیا، وہی تمہارا رب ہو سکتا ہے، کوئی دوسرا بندگی کے لائق ہرگز نہیں ہو سکتا، تعجب ہے کہ تم سب کچھ سمجھتے رہے مگر کفر و ایمان اور شرک و توحید کی حقیقت کو سمجھنے میں تمہاری عقل کام نہ آئی، اور تمہارا ازلی دشمن تم میں سے ایک خلق کثیر کو بھٹکالے جانے میں کامیاب ہو گیا۔

یہ ملامت، تنبیہ اور ڈانٹ پھٹکار سب کچھ کل پیش آنے والے حقائق ہیں، لیکن قرآن نے ان کل پیش آنے والے حقائق کو اس حکمت، اور بلاغت کے ساتھ پیش کیا ہے کہ گویا یہ سب کچھ آج اسی دنیا میں اور اسی سر زمین پر سنا اور محسوس کیا جا رہا ہے، تذکیر و انداز کا یہ حکیمانہ انداز اس قدر بلیغ اور انقلاب انگیز ہے کہ کسی قلب میں قبولِ حق کی ذرا بھی رمت موجود ہو تو وہ متاثر ہوئے بغیر نہیں رہ سکتا۔

۵۵ "یہ وہی جہنم ہے" اس اشارہ سے معلوم ہوتا ہے کہ جس وقت ان شیطان زدہ مجرمین کو ڈانٹ پھٹکار کی جا رہی ہوگی، بھڑکتی ہوئی جہنم ان کے سامنے ہوگی اور ان کو اپنے آتشیں جبرے کھولے ہوئے چنگھاڑ رہی ہوگی۔ قرآن نے ایک دوسرے مقام پر اس منظر کو وضاحت کے ساتھ بڑے زور سے انگریز

انداز میں بیان کیا ہے۔

اور بھڑکتی ہوئی دوزخ ان گمراہوں کے
سامنے کھول دی جائے گی اور ان سے کہا
جائے گا اب کہاں ہیں وہ جن کی تم خدا کو چھوڑ
کر بندگی کیا کرتے تھے۔ کیا وہ تمہاری کچھ
مدد کر رہے ہیں یا خود اپنا بچاؤ کر سکتے ہیں
پھر وہ معبود اور یہ بہکے ہوئے لوگ سب اس
میں اوپر تلے ڈھکیل دئے جائیں گے۔ وہاں
یہ سب آپس میں جھگڑیں گے اور یہ بھٹکے ہوئے
لوگ ان سے کہیں گے۔ اللہ کی قسم ہم تو کھلی
ہوئی گمراہی میں مبتلا تھے جب کہ تم کو رب العالمین
کی برابری کا درجہ دے رہے تھے اور وہ
مجرم ہی تھے جنہوں نے ہمیں گمراہی میں ڈالا۔
اب نہ ہمارا کوئی سفارشی ہے اور نہ کوئی
جگرے دوست۔

وَبَرَزَاتِ الْجَحِيمِ لِلْغَاوِينَ ۝
وَقِيلَ لَهُمْ آئِنَّا كُنْتُمْ تَعْبُدُونَ ۝
مِنْ دُونِ اللَّهِ هَلْ يَنْصُرُونَكُمْ
أَوْ يَنْتَصِرُونَ ۝ فَكَلِبُوا فِيهَا
هَمًّا وَالْعَاوُونَ ۝ وَجُنُودُ
إِبْلِيسَ أَجْمَعُونَ ۝ تَالْوَا
وَهُمْ فِيهَا يُخْتَصِمُونَ ۝
تَاللَّهِ إِنْ كُنَّا لَفِي ضَلَالٍ
مُبِينٍ ۝ إِذْ نَسَوْنَ يَكْمُ بَرَبِ
الْعَالَمِينَ ۝ وَمَا أَضَلَّنَا إِلَّا
الْمُجْرِمُونَ فَمَا لَنَا
مِنْ شَافِعِينَ وَلَا صَدِيقٍ
حَبِيمٍ ۝

(الشعراء ۹۱ - ۱۰۱)

۱۰۱ انداز کا یہ عمل برابر جاری ہے اپنے اپنے دور میں پیغمبر یہ فریضہ انجام دیتے رہے ان کے بعد ان
کے سچے جانشین برابر یہی کام کرتے رہے، اور خدا کی کتاب بھی مختلف انداز سے رقت انگیز
مناظر پیش کر کے متوجہ کرتی رہی، مگر مسلسل کفر و انکار نے تمہاری عقلوں پر پردہ ڈال دیا تھا۔ اور
تم خواہشات کے ایسے بندے بن گئے تھے کہ تم کچھ سوچنے سمجھنے کے لئے تیار ہی نہ ہوئے تھے۔
لہذا اب اپنی ان حماقتوں کی سزا بھگتو۔ تمہارے اپنے ہی کرتوت ہیں جو تمہارے سامنے آرہے ہیں۔
۱۰۲ یعنی تمہارا یہ عمل وقتی اور عارضی نہ تھا، بلکہ کفر و انکار تمہارا مستقل شیوہ رہا۔ ہر دور میں رسول آئے۔
کتابیں آئیں۔ رسولوں کے جانشین اور نمائندے تمہیں متوجہ کرتے رہے اور خدا کی بے پایاں رحمت
تمہارے سنہلنے اور سدھرنے کے برابر مواقع فراہم کرتی رہی، لیکن تم اپنے کفر پر ڈٹے رہے۔ اور برابر

الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَنَنصِتُهُمْ لِيَسْبُوا مَا كَانُوا
يَكْسِبُونَ

آج ہم ان کے مونہوں پر مہر لگائے دیتے ہیں، ان کے ہاتھ ہمیں
بتائیں گے اور ان کے پاؤں گواہی دیں گے کہ یہ کیا کچھ کرتے رہے ہیں

پیغام حق کو جھٹلاتے رہے۔ تمہارے افراد کا بھی یہی عمل رہا اور تمہارے گردہوں نے بھی یہی مستقل رویہ
رکھا۔ پھر ان الفاظ کا مفہوم صرف اتنا ہی نہیں ہے کہ اولاد آدم میں سے یہ شیطان کی اغوا کی ہوئی خلق
کثیر زبان سے پیغام حق کی تکذیب و تردید کرتی رہی، بلکہ زندگی بھر یہ لوگ کفر و شرک کے اعمال کرتے
رہے، اور یہ کفر و شرک ہی ہے جس نے جہنم کی بھیانک شکل اختیار کر لی ہے۔ دوسری جگہ ارشاد ہے۔

يَوْمَ يُدْعَوْنَ إِلَىٰ نَارِ جَهَنَّمَ دَعَاً

جس دن انہیں دھکے دے دے کر آتش

هَذِهِ النَّارُ الَّتِي كُنْتُمْ فِيهَا تَكْذِبُونَ

جہنم کی طرف لے جایا جائے گا، کہا جائے گا یہی

أَفْسَحُوا لَنَا هَذَا أَمْ أَنْتُمْ لَا تُبْصِرُونَ

ہے وہ آگ جس کو تم جھٹلایا کرتے تھے۔ بتاؤ کیا یہ

إِصْلَوْهَا فَاصْبِرُوا أَوْ لَا تَصْبِرُوا سَوَاءٌ

جادو ہے یا تمہیں سوجھ نہیں رہا ہے۔ جاؤ اب

عَلَيْكُمْ إِنَّمَا تَجْرُونَ مَا كُنْتُمْ تَعْمَلُونَ

(انطور ۱۳-۱۶) ہائے واویلا کرو۔ دونوں برابر ہے حقیقت یہ ہے کہ تم محض اپنے کرتوتوں کی نرا جھگت رہے ہو۔

یہاں یکایک اسلوب بدل گیا، آیت ۶۴ تک اسلوب خطاب کا تھا۔ چونکہ مجرموں کو مخاطب کر کے ڈانٹ
پھٹکار اور لعنت ملامت کی جا رہی تھی اور زجر و ملامت کے لئے اسلوب خطاب ہی کاموزوں ہے۔ زیر غور
آیت ۶۵ سے غائب کا اسلوب اختیار کیا گیا اس لئے کہ ان آیات میں ان کی بے بسی کی تصویر ہے اور اس کے
لئے غائب کا اسلوب ہی موزوں ہے۔

مونہوں پر مہر لگانا، گستاخ مجرمین جب ڈھٹائی کے ساتھ دروغ بیانی اور چرب زبانی کے جوہر
دکھانے کا مظاہرہ کرنے لگیں گے، ہر گواہی کو جھٹلانے کی کوشش کریں گے اور عالم الغیب کے سامنے
ڈھٹائی کے ساتھ جھوٹ بولیں گے۔

وَاللّٰهُ سَابِقًا لِّمَا كُنْتُمْ مَشْرِكِينَ (الانعام ۲۳) لے اللہ ہمارے آقا تیری قسم ہم ہرگز مشرک نہ تھے۔

تو خدا ان کی زبانیں بند کر دے گا، ان کے مونہوں پر مہر لگا دے گا اور ان سے یہ طاقت سلب کر لے گا کہ اپنی مرضی کے مطابق یہ اپنی زبانوں سے بات کر سکیں۔ اس کے بعد پھر ان کے ہاتھ پیر ان کی کھالیں گواہی دیں گی۔ ہاتھ پیروں اور دوسرے اعضاء جسم کی گواہی کا ذکر قرآن میں کئی جگہ آیا ہے۔ بظاہر ان اعضاء جسم کی گواہی تعجب انگیز معلوم ہوتی ہے، مگر خدا کو ہر چیز پر قدرت حاصل ہے۔ اپنے اعضاء جسم کو گواہی دیتے دیکھ کر گستاخ مجرمین بھی اپنی حیرت کا اظہار کریں گے تو ان کی کھالیں خود ان کو جواب دے کر خاموش کر دیں گی۔

شَهِدَ عَلَيْهِمْ سَمْعُهُمْ وَأَبْصَارُهُمْ
وَجُلُودُهُمْ بِمَا كَانُوا يَعْمَلُونَ ۚ وَتَالُوهُمُ
لِجُلُودِهِمْ لِمَا شَهِدُوا تَمَّ عَلَيْنَا مَا أَلْفَقْنَا
اللَّهُ الَّذِي أَلْفَقَ كُلَّ شَيْءٍ
(ختم سجدہ ۲۰-۲۱)

ان کے کان اور ان کی آنکھیں اور ان کی
کھالیں ان پر گواہی دیں گی کہ وہ کیا کچھ کرتے
رہے ہیں اور وہ اپنی کھالوں سے کہیں گے
تم نے ہم پر گواہی کیسے دی؟ وہ جواب دیں گی
اسی خدا نے ہمیں بولنے کی قوت بخشی ہے جس نے
ہر چیز کو بولنے کی قوت عطا کی ہے۔

دوسرے مقام پر ہے۔

يَوْمَ تَشْهَدُ عَلَيْهِمْ أَلْسِنَتُهُمْ
وَأَيْدِيهِمْ وَأَنْسُلُهُمْ بِمَا كَانُوا
يَعْمَلُونَ ۚ (النور ۲۴)

جس روز ان کی اپنی زبانیں ان پر گواہی دیں گی
اور ان کے اپنے ہاتھ اور اپنے پیر گواہی دیں گے
کہ یہ کیا کچھ کر توت کرتے رہے ہیں۔

”ان کی زبانیں گواہی دیں گی“ یہ الفاظ پڑھ کر قرآن کے طالب علم کے ذہن میں سوال اُبھر سکتا ہے کہ جب خدا ان کی زبانوں پر مہر لگا دے گا تو پھر وہ کس طرح گواہی دیں گی اس سوال کا جواب دراصل وہیں موجود ہے جہاں ہم نے مہر لگانے کی وضاحت کی ہے، اصل بات یہ ہے کہ ابتداءً تو یہ سہلکے مجرم اپنی زبان درازی اور جھوٹ کا خوب خوب مظاہرہ کریں گے لیکن جلد ہی اللہ ان کی زبانوں پر مہر لگا دے گا اور پھر یہ اپنی زبانوں سے اپنی مرضی کے مطابق کچھ نہ بول سکیں گے، ان سے یہ اختیار سلب کر لیا جائے گا کہ یہ اپنی زبانوں سے اپنی مرضی کی باتیں کر سکیں۔ اس کے بعد ان کی زبانیں اپنی داستان سنانا شروع کر دیں گی کہ یہ ظالم کس طرح ان زبانوں سے کفر بکتے رہے ہیں کیسا کیسا جھوٹ گھڑتے رہے ہیں اور کیسے کیسے طوفان اٹھاتے رہے ہیں اصل بات تو یہ ہے کہ ایک ایک چیز ان مجرموں کے خلاف گواہی دیگی نہ صرف ان کے اعضاء جسم ان کے

وَلَوْ شَاءَ لَطَمَسْنَا عَلَىٰ أَعْيُنِهِمْ فَاسْتَبَقُوا الصِّرَاطَ فَأَنَّى يُبْصِرُونَ ۝ وَلَوْ شَاءَ لَسَعَيْنَاهُمْ عَلَىٰ مَكَانَتِهِمْ فَمَا اسْتَطَاعُوا مُضِيًّا وَلَا يَرْجِعُونَ ۝

اور اگر ہم چاہیں تو ان کی آنکھیں میٹ دیں، پھر یہ راستے کی طرف لپکیں تو کہاں سے ان کو راستہ سمجھائی دے گا۔ اور اگر ہم چاہیں تو ان کی جگہ پر ہی ان کو پٹ کر دیں کہ یہ نہ آگے بڑھ سکیں اور نہ پیچھے لوٹ سکیں ۹۱

خلاف گواہ بن کر کھڑے ہوں گے بلکہ خارج کے ماحول کی ہر چیز بھی ان کے جرموں کو بیان کرے گی۔ اور خدا کو ان سے یہ پوچھنے کی ضرورت نہ ہوگی کہ ان کے جرم کیا ہیں، نہ اس کی حاجت ہوگی کہ یہ خود اپنی زبانوں سے اپنے جرموں کا اقرار کریں بلکہ یہ اپنے چہرے بشرے سے الگ پہچان لئے جائیں گے جب نفوس سے ان کے موہنوں پر ہوائیاں اڑ رہی ہوں گی ان کے چہرے جھلسے ہوئے ہوں گے۔ یہ شرم و غم میں ڈوبے ہوئے منہ لٹکانے والیاں کھڑے ہوں گے۔ اور خدا کے غضب کا حال یہ ہوگا کہ وہ گوارا نہ کرے گا کہ ان کو منہ لگائے اور ان سے کچھ پوچھے

فَيَوْمَئِذٍ لَا يُسْئَلُ عَنْ ذَنْبِهِ إِنْسٌ وَلَا جَانٌّ ۝... يُعْرِفُ الْمُجْرِمُونَ بِسِيْمَاهُمْ فَيُؤْخَذُ بِالنَّوَاصِيصِ وَالْأَقْدَامِ
(الرحمن ۳۹-۴۱)

اس دن کسی انسان اور کسی جن سے اس کا جرم پوچھنے کی ضرورت نہ ہوگی..... مجرم وہاں اپنے چہرے بشرے سے ہی پہچان لئے جائیں گے اور انھیں پستیانی کے بال اور پاؤں پکڑ پکڑ کر گھسیٹا جائے گا۔

۹۰ اور اگر ہم چاہیں تو یہاں سے یکایک گفتگو کا محل بدل گیا۔ پچھلی آیت تک کچھ ایسا سنا تھا کہ گویا میدانِ حشر برپا ہے۔ مجرمین عدالت میں حاضر ہیں، خدائے واحد و قہار ان کو بھٹکار رہا ہے۔ اور ان کی عبرتناک بے بسی، ہولناک انجام اور خدا کا انتہائی غیظ و غضب سب کچھ قرآن کا قاری اپنی آنکھوں سے دیکھ رہا ہے مگر یہاں سے یکایک منظر بدل جاتا ہے۔ عالم تصور کے بجائے عالم واقعہ کی بات شروع ہو جاتی ہے اور مجرمین کو موجودہ زندگی کے بارے میں تنبیہ و تہدید کی جانے لگتی ہے۔ انداز و تنبیہ، اور تذکیر و تفہیم کا یہ نرالا اسلوب اس قدر موثر اور دلنشین ہے کہ اگر دل کی دنیا بالکل ہی اُجڑ نہ گئی ہو، تو آدمی متاثر ہوئے بغیر رہ نہیں سکتا۔

۹۱ ان دونوں آیتوں میں ان مجرموں سے کہا یہ جارہا ہے کہ قیامت میں اپنی بے بسی کا منظر تو تم دیکھ چکے۔ اگر قیامت تمہیں دور کی چیز معلوم ہوتی ہے تو اس دنیا کی موجودہ زندگی کے بارے میں غور کرو، یہاں بھی تم بالکل بے اختیار اور بے بس ہو جن قوتوں اور صلاحیتوں پر تم اترا رہے ہو، ان میں سے کوئی چیز بھی تمہارے بس میں نہیں

ہے، کائنات کا مالک جب چاہے تم سے یہ قوتیں چھین لے۔ یہ روشن آنکھیں جب چاہے وہ میٹ دے اور تم یوں ہی بھٹکتے پھرو، یہ پاؤں جب چاہے وہ شل کر دے اور تم اپاہج ہو کر رہ جاؤ۔ تم خدا کے دستِ قدرت میں بالکل بیس اور پھر آخر کس چیز پر تم غرور و تکبر میں بدست ہو رہے ہو؟

اس دھمکی اور تنبیہ میں نہایت موثر اور دلنشین تذکیر و تفہیم بھی ہے کہ خدا نے تمہیں یہ بہترین صلاحیتیں اسی لئے دی ہیں کہ ان سے سیدھا راستہ معلوم کرو، اپنے محسن کا شکر ادا کرو۔ لیکن تم ہو کہ مسلسل سرکشی اور بغاوت ہی کئے جا رہے ہو، تمہاری اس ناشکری اور سرکشی کا تقاضا تو یہی ہے کہ خدا تم جیسے ناقدروں سے یہ صلاحیتیں چھین لے اور تمہیں بالکل ہی پٹ کر دے لیکن یہ اس کی بے پایاں رحمت و عنایت ہی ہے کہ وہ پھر بھی تمہیں مہلت دے رہا ہے، سنبھلنے کا موقع دے رہا ہے، اور بار بار متوجہ کر رہا ہے کہ تم کسی طرح ناشکری کی روش چھوڑ کر اس کے شکر گزار بندوں میں شامل ہو جاؤ۔

دانائی اور شرافت کا تقاضا تو یہی ہے کہ تم صرف اس محسن کے وفادار بندے بن کر زندگی گزارو جس نے تمہیں جسم و جان کی یہ شاہکار نعمتیں عطا کر رکھی ہیں۔ وہ قادر مطلق اگر سب کچھ تم سے چھیننا چاہے تو تم ایک لمحے کے لئے اس سے روک نہیں سکتے۔ روکنا تو درکنار اس کے فیصلے کے خلاف سوچ نہیں سکتے، اور نہ دنیا میں کوئی اور طاقت ایسی ہے جو اس کے فیصلے کو ٹال سکے، یا اس سے کچھ پوچھ سکے، اختیار و اقتدار صرف اسی کے پاس ہے وہ جو چاہتا ہے کرتا ہے۔

وَلْيَفْعَلْ اللَّهُ مَا يَشَاءُ (ابراہیم ۲۷) اور اللہ جو چاہتا ہے کرتا ہے

لَا يَسْئَلُ عَمَّا يَفْعَلُ (الانبیاء ۲۳) اس سے باز پرس نہیں کہ وہ کیا کر رہا ہے؟

وہ جو چاہتا ہے فیصلہ فرماتا ہے اور اس کے فیصلے کو کوئی چیلنج کرنے والا نہیں

وَاللَّهُ يَحْكُمُ لِمَنْعَقَبَ لِحُكْمِهِ (الرعد ۴۱) اور اللہ فیصلے کر رہا ہے کوئی اس کے فیصلوں پر

نظر ثانی کرنے والا نہیں۔

ایک ایسا قادر مطلق خدا اگر تمہاری تمام قوتیں اور صلاحیتیں تم سے چھین لینے کا فیصلہ کر لے تو اس کے مقابلے میں کیا ہے کوئی ایسی طاقت جو اس کے فیصلے کو چیلنج کر سکے یا وہ خود تمہیں ایسی قوتیں اور صلاحیتیں دے سکے۔

وَمَنْ نُعَبِّرْهُ نُنَكِّسْهُ فِي الْخَلْقِ أَفَلَا يَعْقِلُونَ ۝

اور جس شخص کو ہم لمبی عمر دیتے ہیں، اس کی ساخت، کو ہم دھیرے دھیرے پیچھے لوٹا دیتے ہیں۔ تو کیا وہ عقل سے کام نہیں لیتے ۹۲

قُلْ أَسَأْتِئْتُمْ إِنْ أَخَذَ اللَّهُ سَمْعَكُمْ وَ أَبْصَارَكُمْ وَ خَتَمَ عَلَى قُلُوبِكُمْ مَنْ إِلَهٌ غَيْرُ اللَّهِ يَا تَيْبِكُمْ بِهِ (الانعام ۴۶)

ان سے کہئے، کبھی تم نے یہ بھی سوچا کہ اگر اللہ تمہاری بینائی اور سماعت تم سے چھین لے اور تمہارے دلوں پر مہر کر دے تو اللہ کے سوا اور کونسا خدا ہے جو یہ قوتیں تمہیں واپس دلا سکتا ہو؟

۹۲ یہاں خلق سے مراد خلقت اور ساخت ہے، قرآن مجید میں یہ لفظ ساخت کے معنی میں کئی جگہ استعمال ہوا ہے۔

سَأَبْنَا الَّذِي أَعْطَى كُلَّ شَيْءٍ خَلْقَهُ ثُمَّ هَدَى (طہ ۵۰)

لا تَبْدِيلَ لِخَلْقِ اللَّهِ (روم ۲۰)

(موسیٰ نے کہا) ہمارا رب وہ ہے جس نے ہر چیز کو اس کی ساخت بخشی پھر اس کو راہ بتائی۔ اللہ کی بدلی ہوئی ساخت بدلی نہیں جاسکتی

نکس اور تنکس کے معنی ہیں اوندھا کر دینا، پیچھے کی طرف لوٹا دینا، البتہ تنکس میں تدریج کا مفہوم بھی شامل ہے، یعنی درجہ بدرجہ دھیرے دھیرے پیچھے کی طرف لوٹا دینا۔ المنکس: اس ٹھوڑے کو کہتے ہیں جو سر نیچے کو کئے دھیرے دھیرے چلتا ہے۔ ولادت سے لے کر بڑھاپے تک انسانی زندگی جن مختلف مراحل اور احوال سے گزرتی ہے، اور جس طرح انسان کمزوری سے زندگی کا آغاز کر کے پھر کمزوری اور بے بسی کی طرف لوٹتا ہے، تنکس کا لفظ اس کی بہترین تصویر کشی کرتا ہے۔

۹۳ ”پیچھے لوٹا دیتے ہیں“ یعنی انسان کو دھیرے دھیرے پھر اسی کمزوری، ناتوانی اور بے بسی کی حالت میں لوٹا دیتے ہیں، جس میں وہ اپنی ولادت کے وقت تھا، انسان جب پیدا ہوتا ہے تو گوشت کا ایک لوتھڑا ہوتا ہے۔ پھر دھیرے دھیرے وہ چلنے پھرنے اور دوڑ دھوپ کرنے کے قابل ہوتا ہے، پھر جوانی اور شباب کا عالم شروع ہوتا ہے، جسم و جان کی پوری قوتیں زور وں پر ہوتی ہیں اور یہی لمحات زندگی کا حاصل ہوتے ہیں۔ آخر کار یہ قوتیں ڈھلنے لگتی ہیں، بڑھاپے کا آغاز ہوتا ہے، اعضا میں کمزوری اور اضمحلال پیدا

ہولے لگتا ہے، اُنہیں ختم ہو جاتی ہیں۔ ہمت جواب دے دیتی ہے، حوصلے پست ہو جاتے ہیں اور دھیرے دھیرے آدمی کمزوری، بے بسی اور لاچارگی کی اسی حالت کی طرف لوٹ جاتا ہے، جو ولادت کے وقت تھی، اور بوڑھے آدمی کی حالت بالکل بچوں جیسی ہو جاتی ہے۔ قرآن پاک نے انسانی زندگی کے ان احوال اور ادوار کی تصویر کشی اس موثر انداز میں کی ہے۔

اللَّهُ الَّذِي خَلَقَكُمْ مِنْ ضَعْفٍ ثُمَّ
جَعَلَ مِنْ بَعْدِ ضَعْفٍ قُوَّةً ثُمَّ جَعَلَ مِنْ
بَعْدِ قُوَّةٍ ضَعْفًا وَشَيْبَةً (الروم ۵۴)

اللہ ہی ہے جس نے کمزوری کی حالت سے تمہاری پیدائش
کی ابتدا کی پھر اس کمزوری کے بعد تمہیں قوت بخشی پھر
اس قوت کے بعد تمہیں کمزور اور بوڑھا کر دیا۔

انسانی زندگی کے ان ادوار سے تو عام طور پر لوگوں کو سابقہ پیش آتا ہے۔ بچپن، جوانی اور ٹرہا پلے کے مراحل سے عام طور لوگ گزرتے ہیں۔ مگر خدا کے بعض بندے جو ارذلِ عمر کو پہنچ جاتے ہیں، ان کی مجبوری لاچارگی اور بے بسی انتہائی عبرتناک ہوتی ہے، ارذلِ عمر کی تصویر کشی قرآن نے اس انداز میں فرمائی ہے۔

وَمِنْكُمْ مَنْ يَرْدُّ إِلَىٰ أَرْذَلِ الْعُمُرِ
لَكَيْلًا يَعْلَمَ مِنْ بَعْدِ عِلْمٍ شَيْئًا (الحج ۶)

اور تم میں سے کوئی بدترین عمر کی طرف پھر دیا جاتا ہے
تاکہ سب کچھ جانتے کے بعد پھر کچھ نہ جانے۔

۹۲ یعنی زندگی کے ان مختلف مراحل سے دوسروں کو گزرتے دیکھ کر اور خود گزرنے کا تجربہ کر کے بھی ان کی عقل میں یہ بات نہیں آتی کہ ان کی ساری قوتیں اور توانائیاں خدا کے قبضے میں ہیں اور وہ جب چاہے ان کی ساری قوتیں چھین کر ان کو پٹ کر دے۔ دراصل اوپر کی آیات میں جو ہلا ڈالنے والی دھمکی دی گئی تھی، ان احوال و مشاہدات سے اس کی انقلابی دلیل دی گئی ہے۔ اگر آدمی میں سوچنے سمجھنے اور حالات سے عبرت حاصل کرنے کی ذرا بھی صلاحیت موجود ہو تو وہ انسانی زندگی کے ان زبردست تغیرات اور احوال و مشاہدات سے ضرور چند نتائج حاصل کرے گا اور وہ یہ کہ :-

- جس طرح انسان کی زندگی کا آغاز ہوتا ہے، پھر شباب کا دور آتا ہے پھر بڑھاپا آ کر تمام قوتوں کو ختم کر دیتا ہے اور آخر کار انسان ختم ہو جاتا ہے، ٹھیک اسی طرح پوری کائنات کا حال ہے، اس کا بھی آغاز ہوا پھر اس کی رونقوں سے نظریں خیرہ ہونے لگیں اور آخر کار ایک دن یہ فنا ہو جائے گی۔
- شباب کی بھرپور قوتوں کو خداوندِ عالم جس طرح بڑھاپے میں مفصل کر سکتا ہے، اسی طرح یقیناً وہ

اس پر بھی قادر ہے کہ جب چاہے، انسان کو مفلوج اور بے بس کر دے اور اس کا سب کچھ چھین لے۔

● انسانی زندگی کے یہ احوال و مشاہدات اس حقیقت کی واضح دلیل ہیں کہ دنیا دارِ فنا اور زوال اور موت کے بعد کی زندگی دارِ بقا و دوام ہے۔

● جو خدا زندگی بخش کر اس کو ان مختلف مراحل سے گزارتا ہے وہ یقیناً اس امر پر بھی قادر ہے کہ مرنے کے بعد پھر دوبارہ انسان کو نئی زندگی عطا کرے۔

”تو کیا وہ عقل سے کام نہیں لیتے؟“ اس مختصر سے فقرے میں حیرت و افسوس کا اظہار بھی ہے اور نہایت پر سوز انداز میں فہمائش اور تذکیر بھی۔ اگر آدمی اپنی پیدائش سے لے کر بڑھاپے تک کے مختلف احوال و مشاہدات، اور زندگی کے مختلف ادوار اور مرحلوں پر غور کرے، اور خدا کی بخشی ہوئی عقل و بصیرت سے کام لے تو ممکن نہیں، کہ وہ اس سے عبرت و نصیحت حاصل نہ کرے، لیکن حیرت و افسوس ہے کہ ان کی عقل و خرد صرف دنیا کی رنگینیوں میں کھو گئی ہے، اور حقیقت تک ان کی نگاہ نہیں پہنچتی — اس حیرت و افسوس کے ساتھ ساتھ اس فقرے میں تذکیر کا پہلو بھی ہے اور نہایت حکمت کے ساتھ عقل و بصیرت کی راہ سے شکر پر ابھار اگیا ہے، یعنی اگر یہ لوگ عقل و بصیرت سے کام لیں، اپنی مسلسل سرکشی اور خدا کی بے پایاں عنایات پر غور و فکر کریں تو نہایت آسانی کے ساتھ ان کی سمجھ میں یہ بات آسکتی ہے کہ خدا کی رحمت و عنایت کا دامن بہت وسیع ہے، یہ لوگ برابر خدا کے نمائندے کو جھٹلا رہے ہیں، اس کے ساتھ بدسلوکی کر رہے ہیں، اور خدا کے پیغام کا مذاق اڑا رہے ہیں، لیکن وہ قادرِ مطلق جو دم بھر میں ان کو نیست و نابود کر سکتا ہے اور جب چاہے ان کا سب کچھ چھین سکتا ہے پھر بھی انہیں سننے اور گوش میں آنے کے مواقع فراہم کر رہا ہے۔ سوچنے سمجھنے کی مہلت دے رہا ہے۔ تو یہ محض اس کا بے پایاں رحم و کرم ہی ہے۔ ایسے مہربان پروردگار کی پیہم عنایت کا کھلا ہوا تقاضا یہ ہے کہ یہ لوگ اپنے کرتوتوں پر ندامت محسوس کریں، بغاوت و نافرمانی سے باز آئیں، انکار و تکذیب چھوڑ کر اطاعت و اتابت کی روش اپنائیں اپنے محسن کا دل کی گہرائیوں سے احسان مانیں اور شکر گزار بندوں کی طرح زندگی گزاریں۔

وَمَا عَلَّمْنَاهُ الشِّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ وَقُرْآنٌ مُّبِينٌ

۹۵ اور ہم نے ان کو شعر کی تعلیم نہیں دی، اور نہ شاعری ان کے شایان شان ہے
ہے یہ تو محض ایک یاد دہانی ہے اور صاف کھلی ہوئی ایک کتاب ہے

۹۵ یہاں سے آخر تک خاتمہ سورہ کی آیت ہیں، سورہ کا آغاز قرآن حکیم کی قسم سے کیا گیا تھا، یعنی خود قرآن اور اس کی تعلیمات کو اس حقیقت کے ثبوت اور گواہ کے طور پر پیش کیا گیا تھا، کہ محمد واقعی خدا کے رسول ہیں، یہاں سے پھر ایک نئے انداز سے اسی مضمون کو دہرا کر منکرین کو دعوتِ فکر دی گئی ہے، اور ان کے جذبہ شکر کو بھارا گیا ۹۶ ہم نے ان کو یعنی نبی صلی اللہ علیہ وسلم کو شعر کی تعلیم نہیں دی، یہ دراصل اس بے بنیاد شاطرانہ الزام کی تردید ہے، جو یہ گستاخ منکرین نبی صلی اللہ علیہ وسلم پر لگا کر خود کو بھی دھوکے میں رکھنا چاہتے تھے اور دوسروں کو بھی آپ کی دعوت پر ایمان لانے سے روکنے کے لئے کوشاں تھے۔

اہل عرب کو اپنی زباں دانی، فصاحت و بلاغت اور جادو بیانی پر ناز تھا، وہ اپنے مقابلے میں ساری دنیا کو عجم یعنی گونگا تصور کرتے تھے، اسی لئے خدا نے ان کے درمیان انہی کی زبان میں وہ قرآن نازل فرمایا جو زبان و بیان اور معجزانہ فصاحت و بلاغت کا بے مثال شاہکار ہے۔ قرآن کی حیرت انگیز فصاحت و بلاغت اور غیر معمولی تاثیر و تسخیر کو دیکھ کر وہ دنگ رہ گئے۔ اور انہیں اعتراف کرنا پڑا کہ وہ ایسے بہت اونچا کلام ہے۔ لیکن وہ کہتے تھے کہ قرآن کی یہ غیر معمولی فصاحت و بلاغت اور زبردست تاثیر و تسخیر اس لئے نہیں ہے کہ یہ آسمانی کتاب ہے اور اس کا پیش کرنے والا خدا کا منتخب کردہ رسول ہے۔ بلکہ جس طرح ہمارے یہاں اور بہت سے بلند پایہ شاعر ہیں اسی طرح حضرت محمد بھی انتہائی اونچے درجے کے شاعر ہیں اور قرآن ان کی جادو بیانی ہی کا کرشمہ ہے وہ پوری قوت کے ساتھ یہ پروپیگنڈہ کر رہے تھے تاکہ عوام قرآن کی تاثیر و تسخیر سے مرعوب ہو کر اس پر ایمان نہ لانے پائیں۔ اور اس کو شاعری سمجھ کر سنجیدگی سے سوچیں ہی نہیں۔

اس اعتراف اور الزام کے پردے میں دراصل وہ خود کو بھی دھوکے میں رکھنا چاہتے تھے اور عوام کو بھی دھوکہ دے رہے تھے۔ کہ کسی شاعر کی وجہ سے بھلا ہم اپنا دین و مذہب کیسے چھوڑ دیں، شاعری تو محض دل بہلانے، لطف و لذت لینے اور ذہنی عیش حاصل کرنے کا سامان ہے، اس پر ایمان لا کر اپنے باپ دادا کے معبودوں کو ٹھکرانا کہاں کی دانائی ہے۔ کسی انسان کے من گھڑت کلام کی خاطر اپنے باپ دادا کے دین کو ہرگز نہیں چھوڑا جاسکتا۔

بَلْ قَالُوا أَضْغَاتٌ أَحْلَاهُ رَبُّنَا أَفْتِرَاءٌ
بَلْ هُوَ شَاعِرٌ (انبیاء ۵)
وَيَقُولُونَ إِنْ تَأْتِنَا كُوفْرًا لَّهَاتِنَا
لِشَاعِرٍ مَّجْنُونٍ (الصافات ۳۶)

نہیں بلکہ یہ تو محض پرانگندہ خواب ہیں، بلکہ یہ
اس کی سن گھڑت ہے، بلکہ یہ شخص شاعر ہے۔
اور وہ کہتے ہیں کیا ہم ایک دیوانے شاعر کے
کہنے سے اپنے معبودوں کو پھوڑ دیں۔

قرآن پاک نے ان کے اس شاطرانہ الزام کی مختلف انداز سے تردید کی ہے اور نہایت موثر انداز میں
ان کو غور و فکر کی دعوت دی ہے

۹۳ اور نہ شاعری ان کے شایان شان ہی ہے یعنی نبی لوگوں کا دل بہلانے اور ذہنی ضیافت کا سامان کرنے
کے لئے نہیں بھیجا جاتا۔ وہ لوگوں کی ہدایت کے بلند مقصد کے لئے بھیجا جاتا ہے اس لئے اس کا مقام یہ
نہیں ہے کہ وہ شاعری کرے۔ شاعری اس کے عظیم مرتبے سے بہت فروتر چیز ہے۔ کلام وحی اور شاعری اور
ایک نبی اور ایک شاعر میں جو زبردست فرق ہے، اس کو معمولی فکر و نظر کا عام آدمی بھی دیکھ اور محسوس کر سکتا
ہے بشرطیکہ وہ اپنے فکر و عمل میں سنجیدہ ہو۔ قرآن پاک میں مختلف انداز سے اس فرق کو واضح کرنے کے ان کے
اس الزام کی پوری طرح قلعی کھولی گئی ہے۔ کہیں قرآن کی حقیقت افروز اور انقلاب انگیز تعلیمات کو پیش کر کے
کہا گیا ہے، گوش ہوش سے سنو اور عقل سے کام لو۔ یہ حقیقت افروز تعلیمات کسی شاعر کی شاعری نہیں ہے بلکہ
سارے جہانوں کے پالنے والے کا نازل کیا ہوا کلام ہے مثلاً سورہ الحاقہ میں قیامت اور میدان حشر کا
دل ہلا دینے والا منظر پیش کرنے کے بعد کہا گیا ہے۔

اور یہ کسی شاعر کا قول نہیں ہے
تم لوگ کم ہی ایمان لاتے ہو، اور نہ یہ
کاہن کا قول ہے، تم لوگ کم ہی غور کرتے
ہو، یہ سارے جہانوں کے رب کا نازل
کیا ہوا کلام ہے۔

وَمَا هُوَ بِقَوْلِ شَاعِرٍ
قَلِيلًا مَّا تُوْمِنُونَ
وَلَا بِقَوْلِ كَاهِنٍ
قَلِيلًا مَّا تَذَكَّرُونَ
تَنْزِيلٌ مِّن رَّبِّ الْعَالَمِينَ

کہیں ان ڈھٹائی کرنے والوں کو بتایا گیا ہے۔ کہ شاعر اور نبی میں زمین و آسمان کا فرق ہے تم نبی کے
کلام کو بھی پڑھ سکتے ہو، نبی کی بے داغ زندگی بھی تمہارے سامنے ہے۔ کیا شاعر کی زندگی اور
خصوصیات سے تم ناواقف ہو، سورہ شعراء (۲۲۳-۲۲۶) میں اس فرق کو خاص طور پر بہت تفصیل کے

ساتھ بیان کیا گیا ہے۔ وہاں تین باتوں پر خاص طور سے غور کرنے کی دعوت دے کر اس غیر معمولی فرق کو واضح کیا گیا ہے۔

● ایک یہ کہ شاعری سے تیار ہونے والے کردار میں اور کلام وحی سے تیار ہونے والے کردار میں زمین و آسمان کا فرق ہوتا ہے۔ شاعر کے گرد منڈلانے والوں کے اخلاق و کردار کو دیکھو اور پیغمبر کی پیروی کرنے والوں کے اخلاق و زندگی پر نظر ڈالو۔ نبی کے پیش کردہ کلام نے جس سیرت و کردار اور جس اخلاقِ فاضلہ کا گروہ تیار کیا ہے۔ کیا یہ تمھاری سوسائٹی کا جوہر نہیں ہیں، کیا ایسی بے داغ سیرتیں اور ایسی پاکیزہ زندگیاں شاعروں کے پیچھے چلنے والوں میں تم نے کبھی پائی ہیں۔ تربیت کے نقطہ نظر سے یہ بڑی فکر کی بات ہے جو قرآن نے کہی ہے۔ کہ کسی تعلیم کی صداقت اور حقانیت کے لئے اس کے پیروکاروں کی زندگی بھی گواہ اور ثبوت ہوتی ہے۔ قرآن کا ہر قاری یہاں رک کر سوچے کہ کیا اس کی انفرادی اور اجتماعی زندگی واقعی اسلام کی صداقت و حقانیت کے لئے ثبوت اور گواہ بن رہی ہے!

● دوسری بات یہ کہ شاعر کے قول و فکر کی کوئی راہ متعین نہیں ہوتی۔ کبھی کوئی لہر اٹھی، تو حکمت و موعظت کی باتیں ہونے لگیں۔ کبھی دوسری لہر اٹھی تو وہی زبان نہایت گندے، اور سفلی جذبات ابھارنے والی باتیں کرنے لگی۔ کبھی نہایت سنجیدہ اور معقول باتیں ہو رہی ہیں تو کبھی بالکل بے سرو پانا قابلِ فہم اور ہوا میں گرہ لگانے کی باتیں ہو رہی ہیں۔ اس کے بالمقابل ایک نبی کی فکر نہایت واضح متعین اور اس کی تقریر نہایت سنجی تلی، دو ٹوک اور حقیقت افروز ہوتی ہے۔

تیسری بات یہ کہ شاعر کے قول و عمل میں کھلا ہوا تضاد ہوتا ہے۔ وہ کہتا کچھ ہے اور کرتا کچھ ہے کہنے کی باتیں کچھ اور ہوتی ہیں اور کرنے کی باتیں کچھ اور وہ زہد و تقویٰ کے ایسے مضامین بیان کرے گا کہ دل بسج جائیں۔ لیکن اس کی اپنی زندگی بے عملی اور عیاشیوں کا نمونہ ہوگی۔ شجاعت اور بہادری کی باتیں کرے گا تو بڑے بڑے بہادروں کے پتے پانی ہونے لگیں گے۔ مگر خود خون کا ایک قطرہ دیکھ لے تو دورہ پڑ جائے گا۔ سخاوت کے مضامین بیان کرے گا تو حاتم کو شرمادے گا۔ مگر خود کھوٹا سکہ دینے کا وقت آئے گا تو دل بیٹھنے کا اندیشہ ہونے لگے گا۔ اس کے برخلاف نبی کی زندگی، ایک سچے اور باعمل انسان کی زندگی ہے۔ حضرت محمد کے قول و عمل میں کوئی موہوم فاصلہ بھی نہیں ہے۔ آپ جو کچھ کہتے ہیں اس پر عمل کا ایسا حق ادا کرتے ہیں کہ دوسروں کے لئے اس کی نقل کرنا بھی آسان نہیں ہے۔ اپنی دعوت کے لئے خود آپ کی عملی زندگی ہی سب سے بڑا ثبوت ہے۔ ایک

شاعر اور نبی کی زندگی کا یہ عظیم فرق ہر اس شخص کو آسانی سے نظر آسکتا ہے جو انصاف اور سنجیدگی سے واقعی اس فرق کو سمجھنا چاہے۔ پھر طبعی طور پر نبی صلی اللہ علیہ وسلم کے مزاج کو شعر سے قطعی کوئی مناسبت نہ تھی اور یہ ایک ایسی واضح حقیقت تھی کہ نبی صلی اللہ علیہ وسلم سے واقفیت رکھنے والا ہر شخص اس کو بخوبی جانتا تھا، دورانِ گفتگو یا دورانِ تقریر کبھی آپ کوئی شعر نقل فرماتا چاہتے تو یا غیر موزوں پڑھ جاتے یا پھر الفاظ میں الٹ پھیر کرتے، حسن بصری کا بیان ہے کہ ایک بار آپ نے ایک شعر کے مصرعے کو یوں پڑھا کفی الشیب والاسلام للمرناہیا، حضرت ابو بکر رضی اللہ عنہ نے فرمایا۔ اے اللہ کے نبی شاعر نے یوں کہا ہے —
کفی الشیب والاسلام للمرناہیا

میں گواہی دیتا ہوں کہ آپ خدا کے رسول ہیں اور یہ آیت پڑھی۔ ہم نے ان کو شعر نہیں سکھایا ہے اور نہ ان کو یہ زیب ہی دیتا ہے

ایک بار حضرت عائشہ سے کسی نے پوچھا کیا آپ دورانِ گفتگو شعر پیش فرماتے تھے؟ فرمایا۔ ہاں ابن رواحہ کے شعر کو کبھی کبھی مثال میں پیش فرماتے تھے۔

سَلْبِدِي لَكَ الْاِيَامَ مَا كُنْتَ جَاهِلًا وَيَا تَيْبِكَ بِالْاِخْبَارِ مَنْ لَمْ تَزُودِ
تو آپ اکثر یوں کہتے وَيَا تَيْبِكَ مَنْ لَمْ تَزُودِ بِالْاِخْبَارِ

حضرت ابو بکر نے کہا یا رسول اللہ مصرعہ یوں نہیں ہے۔ فرمایا ”میں شاعر نہیں ہوں اور نہ یہ میرے کرنے کا کام ہے۔“

پھر خاص طور پر اس دور میں عرب کی شاعری میں شہوانی جذبات، شراب و کباب اور عشق بازی کے قصے، نسلی اور قومی غرور اور اسی قسم کی خرافات کے سوا اور کچھ نہ تھا، اس لئے اس شاعری کے بارے میں آپ کی رائے یہ تھی۔ ”تم میں سے کسی شخص کا سینہ پیپ سے بھر جانا اس سے زیادہ بہتر ہے کہ وہ شعر سے بھرے، مگر اس کا مطلب یہ ہرگز نہیں ہے کہ مطلقاً شعر کو آپ قابلِ نفرت سمجھتے تھے، کبھی کوئی اچھا حکیمانہ شعر سامنے آتا تو آپ داد بھی دیتے، آپ کا یہ ارشاد مشہور ہے ”إِنَّ مِنَ الشَّعْرِ لِحِكْمَةً“ بیشک بعض اشعار میں حکمت ہوتی ہے۔ ایک بار ایک صحابی نے آپ کو سو کے قریب اشعار سنائے وہ سناتے رہے اور آپ فرماتے رہے ”ہیہ اور سناؤ۔“

۹۷۔ ”یہ تو محض ایک یاد دہانی ہے، یعنی نبی کی زندگی پر غور کرو گے تو یہ بات دل میں بیٹھتی چلی جائے گی کہ نبی

لِيُنذِرَ مَنْ كَانَ حَيًّا وَيَحِقَّ الْقَوْلُ عَلَى الْكَافِرِينَ ﴿٩٩﴾

تاکہ وہ ہر اس شخص کو ڈرا میں جو زندہ ہو اور انکار کرنے والوں پر حجت پوری ہو جائے لے

ہرگز شاعر نہیں، اسی طرح قرآن پر اور قرآن کی ہدایت افزہ تعلیمات پر غور کرو گے تو یہ یقین حاصل ہوتا چلا جائے گا کہ یہ کسی شاعر کی شاعری نہیں بلکہ خدا کا نازل کیا ہوا حقیقت افزہ کلام ہے۔ یہاں قرآن کی دو خصوصیات بیان کر کے اس حقیقت کو ذہن نشین کرایا گیا ہے۔

قرآن کی ایک خصوصیت یہ ہے کہ یہ ذکر اور یاد دہانی ہے۔ یہ ان تمام حقائق کی یاد دہانی کراتا ہے جو خدا نے انسان کی فطرت میں رکھے ہیں، یہ اس پوری تاریخ ہدایت کی بھی جو انسان اول حضرت آدم سے لے کر حضرت محمد صلی اللہ علیہ وسلم تک پھیلی ہوئی ہے۔ اور ان اچھے بُرے نتائج، ثواب و عذاب اور اچھے بُرے انجام کی بھی یاد دہانی کراتا ہے جو لازماً پیش آکر رہے گا اور انسان چاروں ناچاران نتائج و عواقب سے دوچار ہو گا چاہے وہ کتنا ہی انکار کرے۔

دوسری خصوصیت یہ ہے کہ قرآن ہدایت کی ایک کھلی ہوئی کتاب ہے، اس کے برحق ہونے کے لئے خارج سے کسی دلیل کی ضرورت نہیں اس کی جامع ہدایات خود اس بات کی دلیل ہیں کہ یہ انسان کو سیدھی راہ بتانے والا اور قابل عمل محکم اور اٹل احکام و اصول دینے والا جامع صحیفہ ہدایت ہے۔

۹۹ ڈرانے اور انداز کرنے سے مراد اس حقیقت سے آگاہ کرنا ہے کہ تمہاری موجودہ باغیانہ روش نہیں خدا کے غضب کا مستحق بنا رہی ہے اور تم برابر اپنی تباہی کی طرف بڑھ رہے ہو، اس تباہی سے بچنے کی صرف یہی راہ ہے کہ تم ہوش میں آ جاؤ۔ اور خدا کی اس ہدایت کو قبول کر لو جو خدا کے رسول پیش کر رہے ہیں۔

تے "جو زندہ ہو، یہ فقرہ تنبیہ و تذکیر کے نقطہ نظر سے انتہائی اہم ہے۔ قرآن پاک کا ہر وہ قاری جو قرآن سے ہدایت حاصل کرنے کا حریص ہو، یہاں رُک کر سوچے، کہ اس دعوت و انداز سے فائدہ اٹھانے کے لئے میرے اندر بھی زندگی کی کوئی رُمق ہے یا نہیں، اس طرح کے تنبیہی فقروں کو عرب سوسائٹی پر چسپاں کر کے داستانِ پارینہ سمجھنا اور اپنی زندگی کے بارے میں غفلت کا شکار رہنا زبردست محرومی ہے۔

سوال یہ ہے کہ قرآن جب فطرت کی آواز ہے اس کی روشن تعلیمات فطرت کے حقائق ہی کی یاد دہانی کراتی ہیں، جب یہ ایک جامع اور واضح صحیفہ ہدایت ہے تو ہر سننے والا اسے دل کی آواز سمجھ کر قبول کیوں نہیں کر لیتا،؟ یہ فقرہ تنبیہ کے ساتھ ساتھ اس سوال کا تشفی بخش جواب بھی ہے۔

بے شک نبی صلی اللہ علیہ وسلم کی دعوت، انداز، اور قرآن کی ہدایت تو سب کے لئے ہے لیکن اس انداز و دعوت سے فائدہ صرف وہی لوگ اٹھائیں گے، جن کے دل زندہ ہوں، جن کی روح مُردہ نہ ہو گئی ہو، جنہوں نے اپنی فطرت سلیم کو ڈھٹائی، اور سرکشی سے مسخ نہ کر لیا ہو، انداز کرنے والے تو سب کو ڈراوے سناتے ہیں، لیکن ان ڈراؤں سے صرف وہی دل پگھلتے ہیں جن میں روحانی زندگی ہو، جن لوگوں میں قلب و روح کی زندگی نہیں ہوتی، جن کی فطرت مسخ ہو چکی ہوتی ہے وہ اس پر دھیان ہی نہیں دیتے۔ اور ہدایت میں ان کا کوئی حصہ نہیں ہوتا، زندگی حقیقت میں دل کی زندگی ہے، قرآن انہی لوگوں کو زندہ قرار دیتا ہے جو عبرت و نصیحت قبول کرنے کی صلاحیت رکھتے ہیں، جو لوگ اس صلاحیت سے محروم ہیں وہ حقیقت میں قبر کے مدفون مُردے ہیں، چاہے وہ زمین پر چلتے پھرتے اور دادِ عیش دیتے نظر آئیں۔ اور ایسے مُردوں کے بارے میں نبی صلی اللہ علیہ وسلم نے فرمایا ہے کہ وہ آپ کے انداز اور دعوت سے ہرگز کوئی فیض نہ اٹھائیں گے۔

وَمَا أَنْتَ بِمُسْمِعٍ مَّن فِي الْقُبُورِ ○ اور آپ ان لوگوں کو نہیں سنا سکتے جو قبروں میں مدفون ہیں۔

یہ فقرہ قرآن کے ہر قاری کو جھنجھوڑتا ہے۔ کہ وہ اپنے بارے میں غور کرے اور اپنے ضمیر سے یہ فیصلہ لے کہ اس کا شمار زندوں میں ہے یا مُردوں میں اگر قرآن کی آیات پڑھ کر اس کا دل لرز جاتا ہے، قبولِ حق کے لئے کھل جاتا ہے اور وہ شخص خدا کی راہِ ہدایت پر نشاط کے ساتھ رداں دواں ہو جاتا ہے تو وہ خدا کا شکر ادا کرے اور استغاثہ کی دعا کرے کہ خدا کے فضل سے وہ زندہ ہے۔ اور اگر صورتِ حال اس کے برخلاف ہے، تو پھر وہ خدا کی نظر میں مُردہ ہو چکا ہے۔ قرآن کے انداز و دعوت اور ہدایت و نصیحت میں اس کا کوئی حصہ نہیں ہے۔ پھر قرآن اس کو روشنی دینے کے لئے نہیں ہے بلکہ اس پر حجت پوری کرنے کے لئے ہے۔ یہ اور اسی قسم کے تینہی فقروں کو کسی خاص زمانے سے متعلق کر کے یا کسی خاص قوم پر چسپاں کر کے اپنے اندروں سے بے فکر ہو کر غفلت کے ساتھ گزر جانا، قرآن کے ساتھ بھی نا انصافی ہے اور اپنے ساتھ بھی ظلم ہے۔

انہ "القول" یعنی خدا کا قول، اس سے مراد خدا کا فیصلہ عذاب اور خدا کی حجت ہے۔ حق کے مقابلے میں جو لوگ، انکار، ہٹ دھرمی، سرکشی اور بغاوت ہی پر ڈٹے رہتے ہیں، وہ دراصل اپنے اوپر خدا کی حجت پوری کر لیتے ہیں، دُنیا میں بھی اُن کے لئے رسوائی اور تباہی مقدر ہو جاتی ہے۔ اور آخرت میں بھی جہنم ہی ان کا ٹھکانا ہوتا ہے۔ خدا کے قول سے مراد یہی فیصلہ عذاب ہے جو دُنیا میں بھی منکرین کو تباہ و سوا کر دیتا ہے، اور آخرت میں بھی جہنم کی ہولناک سزا ان کے لئے مقدر ہو جاتی ہے، دُنیا میں فیصلہ عذاب کی مزید تشریح کے لئے اسی سورہ کی آیت، کا حاشیہ

أَوَلَمْ يَرَوْا أَنَّا خَلَقْنَا لَهُمْ مَا عَمِلُوا أَيْدِيَنَا أَنْعَامًا فَهُمْ لَهَا مَالِكُونَ ﴿۱۰﴾

کیا یہ لوگ نہیں دیکھتے کہ ہم نے ان کے لئے اپنے ہاتھ کی بنائی ہوئی چیزوں میں سے
چوپائے پیدا کئے۔ پس وہ ان کے مالک ہیں

شہ دیکھئے۔ اور آخرت میں فیصلہ عذاب کی تشریح کے لئے قرآن کی یہ آیات مطالعہ کیجئے۔

قَالَ فَبِعِزَّتِكَ لَا أُغْوِيَنَّهُمْ أَجْمَعِينَ
إِلَّا عِبَادَكَ مِنْهُمْ الْمُخْلِصِينَ ۝ قَالَ
فَالْحَقُّ وَالْحَقُّ أَقْوَلُ ۝ لَا مَلَكَيْنِ جَهَنَّمَ
مِنْكَ وَمِمَّنْ تَبِعَكَ مِنْهُمْ أَجْمَعِينَ ۝
(ص ۸۲ — ۸۵)

اس نے کہا تیری عزت و جلال کی قسم میں ان
سب کو بھٹکا کر رہوں گا۔ سوائے تیرے ان بندوں
کے جنہیں تو نے خالص کر لیا ہو، ارشاد فرمایا تو یہ
حق ہے اور میرا قول حق ہی ہوا کرتا ہے کہ میں تجھ
سے اور ان سب لوگوں سے جہنم کو بھر دوں گا جو
انسانوں میں سے تیری پیروی کریں گے۔

۱۰ سورہ کے شروع میں قرآن کی پر زور دعوت اور لرزہ خیز انداز کے بعد آیت ۳۳ اور ۳۵ میں اللہ کی ربوبیت کے
زبردست انتظامات اور اللہ کی حیات بخش نعمتوں کا بڑے ہی دلورانیگیز انداز میں ذکر کر کے انسان کے قلب و
دماغ کو متوجہ کیا گیا تھا، کہ سوچو یہ نعمتیں تم سے کیا مطالبہ کرتی ہیں، کہا گیا تھا "أَفَلَا يَشْكُرُونَ" تو کیا یہ شکر گزار
نہیں ہوتے یعنی کیا یہ سب کچھ دیکھ کر اور ان سب سے فیضیاب ہو کر بھی یہ شکر رب کے جذبات سے سرشار
نہیں ہوتے۔ یہاں خاتمہ سورہ میں اسی ہمید کا مضمون ایک نئے اسلوب سے سامنے لایا گیا ہے۔ قرآن اور وحی الہی
کے حیات آفریں پیغام کو پیش کرنے کے بعد خدا کی مادی نعمتوں کا نہایت فکرانگیز انداز میں ذکر کرنے کے بعد کہا گیا۔
آخر تم سوچتے کیوں نہیں کیا یہ نعمتیں تم سے مطالبہ نہیں کر رہی ہیں کہ تم اپنے رب کا شکر ادا کرو اور صرف اسی کا
شکر ادا کرو، بالکل وہی الفاظ "أَفَلَا يَشْكُرُونَ"۔ یہاں دوبارہ لائے گئے ہیں

کہا گیا ہے "کیا یہ لوگ نہیں دیکھتے" ظاہر ہے ان نعمتوں کو تو سب ہی دیکھ رہے ہیں بلکہ برت رہے ہیں
پھر "کیا یہ لوگ نہیں دیکھتے" کہنے کا کیا مطلب ہے دراصل دیکھنے سے مراد وہ دیکھنا ہے جس کی توقع ایک عقل و
شعور والی ہستی سے کی جاتی ہے۔ اسی لئے بعض لوگ بجا طور پر اس کا ترجمہ کرتے ہیں کیا وہ غور نہیں کرتے۔
اس آیت کے اولین مخاطب قریش ہیں، جو اس وقت دعوت توحید کو ٹھکرارہے تھے، دراصل وہ ان نعمتوں پر

وَذَلَّلْنَاهَا لَهُمْ فَمِنْهَا رَكُوبُهُمْ وَمِنْهَا يَأْكُلُونَ ﴿٥٥﴾

اور ہم نے ان کو ان کے بس میں کر دیا ہے لہذا کہ کسی پر یہ سواری کرتے ہیں اور کسی کا گوشت کھاتے ہیں لہذا

ہے خرید لیتا ہے، بلکہ وہ ان کا ایسا مالک ہے کہ جب چاہتا ہے وہ ان کے گلے پر چھری پھیر دیتا ہے۔ اور ان کے گوشت سے لذت اندوز ہوتا ہے، اور کوئی اس سے یہ پوچھنے والا نہیں ہوتا کہ تم نے ان کی جان کیوں لی؟ کیا یہ واضح حقائق انسانوں پر کوئی ذمہ داری عائد نہیں کرتے، کیا حقیقت کی اس یاد دہانی سے سبق لینے کی ضرورت نہیں ہے، کیا ایسی بصیرت افزا تعلیم اور یاد دہانی کو شاعری کہنا، ظلم و حماقت نہیں ہے؟

لہذا ”اور ہم نے ان کو ان کے بس میں کر دیا ہے“ یہاں ”ہم نے“ کے لفظ پر خاص طور سے توجہ دلائی گئی ہے۔ ان جانوروں کو انسان کے آرام و راحت اور معاشی ضروریات کے لئے اس درجہ مطیع و سازگار بنانا، خدا ہی کا کام ہے اور یہ اس کی رحمت و ربوبیت ہی کا فیض ہے، اگر وہ نہ چاہتا تو یہ چوپائے نہ انسان کی ضروریات کے لئے کام آتے نہ انسان ان کو اپنے بس میں ہی کر سکتا۔ دنیا میں کتنے ہی جانور ہیں جو نہ تو انسان کی ضروریات کے لئے کارآمد ہیں اور نہ انسان ان کو چوپایوں کی طرح اپنے بس میں ہی کر سکتا ہے۔ ان چوپایوں کا مطیع فرمان اور غلام ہونا خدا کی رحمت و ربوبیت کا فیض بھی ہے اور اس کی حکمت کی نشانی بھی، کیسے کیسے عظیم الجثہ قوسی بیسکل اور انسان سے کسی گنا زیادہ طاقت رکھنے والے چوپائے انسان کے اشارے پر حرکت کرتے ہیں، اور وہ ہنرور اور بجران سے کام لیتا ہے اور مجال نہیں کہ وہ منہ موڑ سکیں، ایک بچہ عظیم الخلق اور اونٹ اور ہاتھی پر سواری کرتا ہے اور جدھر چاہتا ہے اپنی مرضی کے مطابق اسے ہانکتا ہے۔ اونٹوں کی لمبی لمبی قطاروں کی نیچل ایک بچے کے ہاتھ میں ہوتی ہے۔ اور پوری قطار کو وہ جدھر چاہتا ہے لے جاتا ہے، مجال ہے کہ یہ اونٹ ذرا سرتابی کر سکیں۔

۵۵۔ یہ فقرہ دراصل ذَلَّلْنَاهَا لَهُمْ ہی کی تفصیل ہے۔ یعنی اللہ نے ان چوپایوں کو اس طرح انسان کے بس میں کر دیا ہے کہ کسی پر وہ سواری کرتا ہے اور کسی کا گوشت کھاتا ہے۔ جانوروں کی پیٹھ پر بیٹھ کر بھی سواری کی جاتی ہے اور ان کو گاڑی ٹانگوں میں جوت کر بھی سواری کی جاتی ہے اور ان پر سواری کے ساتھ ساتھ بڑے بڑے بوجھ بھی لاد کر ڈھوتے جاتے ہیں، دوسرے مقام پر ہے :-

وَتَحْمِلُ أَثْقَالَكُمْ إِلَىٰ بَلَدٍ

اور وہ تمہارے بوجھ ڈھو کر ایسے ایسے مقامات

وَلَهُمْ فِيهَا مَنَافِعُ وَمَشَارِبٌ أَفَلَا يَشْكُرُونَ ﴿۸۰﴾

اور ان چوپایوں میں ان کے لئے اور طرح طرح کے فائدے اور شروبات ہیں،^{۸۰}
تو کیا یہ شکر گزار نہیں ہوتے؟

لَمْ تَكُونُوا بِالْغَيْبِ إِلَّا لِبَشِقِ الْأَنْفُسِ
إِنَّ سَاءَ بَلَاغُكُمْ لَكُمْ وَأَفْ مَآ جِئْتُمْ
وَالْخَيْلَ وَالْبِغَالَ وَالْحَمِيرَ
لِنَرْكَبُوهَا وَنَزِينَهُا
پہلے جاتے ہیں جہاں تم سخت جانفشان
کے بغیر نہیں پہنچ سکتے حقیقت یہ ہے کہ
تمہارا رب بڑا ہی شفیق اور مہربان ہے۔
اس نے خچر گھوڑے، گدھے پیدا کئے تاکہ
تم ان پر سوار ہو اور وہ تمہاری زندگی کی
رونق بنیں۔ (النحل ۷۹، ۸۰)

۸۰ یعنی سواری اور گوشت کے علاوہ بھی ان سے بہت سے فائدے حاصل کئے جاتے ہیں ان کی کھالوں
سے جیسے، گرم اور قیمتی لباس، ٹوپیاں دستانے اور طرح طرح کے مفید اور دیدہ زیب ضرورت کے سامان بنائے
جاتے ہیں۔ ان کے بالوں اور ان کے اُون اور روئیں سے نوع بنوع نفیس، آرام دہ اور زینت بخش چیزیں تیار
کی جاتی ہیں دوسرے مقام پر ارشاد ہے:

وَجَعَلْ لَكُمْ مِنْ
جُلُودِهَا لَعَامًا يُّوْتَا
تَسَخِفُوْنَهَا يَوْمَ تَطْعَمُكُمْ
وَيَوْمَ إِقَامَتِكُمْ وَمِنْ
أَصْوَابِهَا وَأَوْبَارِهَا
وَأَشْعَارِهَا أَثَاثًا وَمَتَاعًا
إِلَىٰ حِينٍ ۝ (النحل ۸۰)

اور اس نے تمہارے لئے جانوروں کی کھالوں
سے ایسے مکان پیدا کئے جنہیں تم سفر اور قیام
دونوں حالتوں میں ہلکا پاتے ہو، اس نے
جانوروں کے اُون، روئیں اور بالوں سے
تمہارے لئے پہننے اور برتنے کی بہت سی چیزیں
پیدا کیں جو زندگی کی مہلت مقررہ تک
تمہارے کام آتی ہیں،

۸۰ تو کیا یہ شکر گزار نہیں ہوتے۔ اس فقرے کے دو پہلو ہیں، ایک یہ کہ کیا ایسی زبردست نعمتوں کو دیکھ کر
اور شب و روز ان سے فیضیاب ہو کر بھی ان کے اندر شکر گزاری کے جذبات نہیں ابھرتے، کیا نعمتیں پا کر آدمی

وَآتَخَذُوا مِنْ دُونِ اللَّهِ إِلَهَةً لَعَلَّهُمْ يَنْصُرُونَ ﴿۷۹﴾ لَا يَسْتَكْبِرُونَ تَعْلَمُهُمْ

اس کے برخلاف انہوں نے اللہ کے سوا دوسرے معبود بنائے ہیں اس امید میں کہ ان کی مدد کی جائے گی۔ وہ ان کی مدد نہ کر سکیں گے ﴿۷۹﴾

پھر کوئی ذمہ داری عائد نہیں ہوتی، کیا یہ نعمتیں آدمی سے کچھ مطالبہ نہیں کرتیں، منعم کے انعامات سے فیض اٹھا کر اس کے شکر کے جذبات سے سرشار ہونا، عقل و شرافت کا بھی تقاضا اور انسانی فطرت کا بھی۔ خدا کی نعمتوں سے شب و روز فائدہ اٹھانا اور اس کا شکر نہ ادا کرنا بدترین قسم کی ناشکری بھی ہے اور جہالت و حماقت بھی۔ دوسرا پہلو یہ ہے کہ جس نے یہ سب نعمتیں بخشی ہیں تنہا وہی شکر کا مستحق ہے۔ یہ تو زبردست قسم کی نادانی اور ظلم ہے کہ منعم تو کوئی ہو اور آدمی دوسروں کا شکر ادا کرے۔ یہ حماقت کے ساتھ ساتھ اپنے محسن و منعم کے ساتھ زبردست گستاخی بھی ہے اور صریح ظلم بھی۔

اگر آدمی نے اپنی فطرت مسح نہ کر لی ہو اور اس کی عقل بالکل ہی نہ ماری گئی ہو تو وہ یہ حرکت کبھی نہیں کر سکتا کہ اس پر انعام و اکرام کی بارشیں تو خدا کی طرف سے ہو رہی ہیں اور وہ شکر کچھ دوسری ہستیوں کا ادا کر رہا ہے۔ یہاں شکر سے مراد توجید ہے۔ ان نعمتوں کا واضح اور صریح مطالبہ ہے کہ آدمی اپنے منعم کی توجید پر ایمان لائے صرف اسی کا شکر گزار بندہ بن کر رہے۔ اور شرک سے اپنی زندگی کو آلودہ نہ کرے۔ قرآن کی دعوت اور یاد دہانی ہے۔ ایسی واضح اور فطری تعلیم کو شاعری کہہ کر گریز کی راہیں تلاش کرنا اپنے ساتھ بھی ظلم ہے، خدا کے اس کلام کے ساتھ بھی ظلم ہے اور اپنے محسن رب کے ساتھ بھی۔

مثلاً یہاں جو داد استعمال کیا گیا ہے اس کا مفہوم ہم نے ”اس کے برخلاف“ کے الفاظ سے ظاہر کیا ہے یعنی خدا کی شان ربوبیت اور اس کی بے پایاں نعمتوں کا حق تو یہ تھا کہ یہ تنہا اللہ کا شکر ادا کرتے، اور اس کی توجید پر ایمان لاکر اس کے تقاضے پورے کرتے۔ لیکن ان ناشکروں نے اس کے برخلاف کیا یہ کہ خدا کو چھوڑ کر دوسرے معبودوں کی بارگاہیں سجانے اور ان کے آستانوں پر رسوم عبادت ادا کرنے میں لگ گئے اور اس خیال خام میں مبتلا ہو گئے کہ یہ بے جان پتھر آڑے وقت میں ان کے کام آئیں گے ان کی بگڑھی بنائیں گے۔ ان کے سر آئی مصیبت کو ٹالیں گے، اگر اللہ نے کبھی ان کے کرتوتوں پر غضبناک ہو کر عذاب بھیجنے کا فیصلہ کرنا چاہا تو یہ جھٹ ان کی مدد کو اکھڑے ہوں گے۔ اور اللہ کو ایسا فیصلہ کرنے سے روک دیں گے

مشرکین دُنیا میں بھی اپنے معبودوں سے مدد و حمایت کی توقع رکھتے ہیں اور آخرت میں بھی۔ ان کا تصور یہ ہے کہ ان کے یہ معبود اپنے تصرف و اختیار سے ان کے سر آئی بلائیں ٹال دیتے ہیں۔ ان کے رزق میں کشادگی کرتے ہیں۔ انہیں ہر طرح کی آسائشیں اور سہولتیں بہم پہنچاتے ہیں، انہیں خوش حالی سے نوازتے ہیں اور ان کے پشت پناہ بن کر ان کی حمایت کرتے ہیں۔

وَ اتَّخَذُوا مِنْ دُونِ اللَّهِ
الْهَةَ لِيَكُوْنُوْا لَهُمْ عِيْنًا ۝

ان لوگوں نے اللہ کو چھوڑ کر اپنے کچھ معبود قرار
دے لئے ہیں تاکہ وہ ان کے لئے پشت پناہ ہوں۔

مشرکین اہل ایمان سے کہتے ہیں دیکھو کس کی زندگی میں ساز و سامان اور شان و شوکت زیادہ ہے:
وَ قَالَ الَّذِيْنَ كَفَرُوْا لِلَّذِيْنَ
اٰمَنُوْا اَمْ نَحْنُ الْفٰسِقِيْنَ خَيْرٌ مَّقٰمًا
وَ اَحْسَنُ نَدِيًّا ۝

اور جن لوگوں نے کفر کی راہ اختیار کر رکھی ہے وہ ایمان والوں
سے کہتے ہیں کہ ہم دونوں میں سے کون اپنے مرتبے اور
سوسائٹی کے اعتبار سے بڑھ ہے۔

اتنا ہی نہیں بلکہ ان کا زعم یہ تھا کہ دو بارہ اٹھائے گئے تو وہاں بھی مال و دولت اور سوسائٹی کے اعتبار سے ہم ہی بڑھ
چڑھ کر ہوں گے۔

وَ قَالَ لَا تُؤْتِيْنَ مٰلًا وَّ وٰلِدًا
اَوْ اَوْلَادًا سِوٰنَا جٰوِزًا ۝

اور اس کا زعم یہ ہے کہ میں آخرت میں مال و دولت
اور اولاد سے نواز جاؤں گا۔ کیا اس نے غیب میں
جہانک کر دیکھ لیا ہے یا خدائے رحمن سے کوئی عہد کر لیا،

اس سے آگے بڑھ کر ان کا دعویٰ یہ ہے کہ یہ وہاں ہماری سفارش کر کے ہمیں بخشوائیں گے اور اپنا شرور سوخ استعمال کر کے ہمیں
اللہ کا مقرب بنا دیں گے۔

مَا نَعْبُدُهُمْ اِلَّا لِيُقْرِبُوْنَا
اِلٰى اللّٰهِ نَحْنُ نَكُوْنُ لَهٗ

ہم ان کی پرستش صرف اس لئے کرتے ہیں کہ یہ
ہمیں اللہ کا قرب حاصل کرائیں گے۔

۹۔ یہ مشرکین کے زعم باطل کی قطعاً تردید ہے۔ اور اس کا تعلق بھی دونوں جہان سے ہے، دُنیا میں یہ جھوٹے معبود
بھلا کیا مدد کریں گے، یہ تو خود اپنی بقا، اپنی حفاظت اور اپنی خدائی جانے کے لئے ان کے محتاج ہیں، یہ لوگ اگر
ان کے درباروں کو نہ سجاویں، ان کے آستانوں پر رسوم عبادت نہ ادا کریں، ان کے آستانوں سے متعلق افسانے
گھر گھر کر ان کا پروپیگنڈہ نہ کریں اور ان کی شان بڑھانے اور قائم رکھنے کے لئے مستقل طور پر ان کے آستانوں پر

وَهُمْ لَهُمْ جُنْدٌ مُّحْضَرُونَ ۝ فَلَا يَمِزُّنَكَ قَوْلُهُمْ إِنَّا نَعْلَمُ مَا يُسْرُونَ وَمَا يُعْلِنُونَ ۝ أَوَلَمْ يَدْرَأِ لِنَسَانِ أَتَا خَلْقَهُ مِنْ نُّطْفَةٍ
 بلکہ یہ لوگ ان کے لشکر بنے ہوئے حاضر کئے جائیں گے تو جو باتیں یہ لوگ بنا رہے
 ہیں وہ تمہیں رنجیدہ نہ کریں، ہم خوب جانتے ہیں جو کچھ یہ چھپاتے ہیں، اور جو کچھ
 یہ ظاہر کرتے ہیں کیا انسان غور نہیں کرتا کہ ہم نے اس کو پانی کی بوند سے پیدا کیا ہے۔

حاضر باش غلاموں کی طرح حاضری نہ دیں تو ان کی خدائی کے ٹھاٹھ نہ جم سکیں، یہ خالق کائنات کی خدائی تو ہے، نہیں
 کہ آپ اپنے بل بوتے پر قائم ہو، ان کی خدائی کے ٹھاٹھ تو خود پرستاروں کے دم سے ہی ہیں۔ رہا آخرت میں
 مدد کا سوال تو وہاں کس کی مجال ہے جو خدائے واحد و قہار کے حضور رلب کشائی کر سکے، وہاں ہر ایک اپنے
 انجام کے لئے اور محشر کے فیصلے کا منتظر ہوگا۔ اور یہ مشرکین جس طرح دنیا میں اپنے معبودانِ باطل کے حاضر باش
 غلام بنے ہوئے تھے وہاں بھی اپنے معبودوں کے لشکر کی حیثیت سے حاضر ہوں گے اور اپنے انجام کا فیصلہ سننے
 کے منتظر ہوں گے

إِنَّمَا وَمَا تَعْبُدُونَ مِنْ دُونِ اللَّهِ
 حَصْبُ جَهَنَّمَ أَنْتُمْ لَهَا وَارِدُونَ
 تم اور تمہارے وہ معبود جن کی تم پرستش
 کر رہے ہو جہنم کے ایندھن ہو اور تم سب کو

(الانبیاء ۹۸) اسی گھاٹ اترنا ہے۔

اللہ دعوتِ حق کی راہ روکنے اور تحریکِ اسلامی کو ناکام بنانے کے لئے یہ لوگ انتہائی رکیک حرکتوں پر
 اتر آئے تھے جس کی صداقت و امانت پر مٹے کا ذرہ ذرہ گواہ تھا اس کو کبھی شاعر و کاہن کہتے، کبھی جہلی اور
 مجنوں کہتے، کبھی سحر زدہ اور افترا پرداز گمراہتے ان کے بے بنیاد الزامات، اور گستاخیوں کا کچھ ذکر اس
 سورت میں بھی ہے، اور دوسری سورتوں میں بھی بہت تفصیل کے ساتھ آیا ہے۔ سورہ حاقہ میں ہے

وَمَا هُوَ بِقَوْلِ شَاعِرٍ
 قَلِيلًا مَّا تَوَمَّنُونَ ۝
 وَلَا بِقَوْلِ كَاهِنٍ
 اور یہ کسی شاعر کا کلام نہیں ہے۔
 تم لوگ کم ہی ایمان لاتے ہو۔
 اور نہ یہ کسی کاہن کا قول ہے۔

قَلِيلًا مَّا تَذَكَّرُونَ ۝ تم لوگ کم ہی غور کرتے ہو۔
 کبھی وہ اس پیغام کو من گھڑت باتیں کہہ کر جھٹلاتے، کبھی پھیلوں کی روایتی کہانیاں کہہ کر رد کرتے، کبھی کہتے کہ کچھ لوگ اگر آپ کو سکھاتے اور پڑھاتے ہیں، سورہ فرقان میں ہے۔

وَقَالَ الَّذِينَ كَفَرُوا اِنَّا
 هٰذَا اِلَّا فُلْكٌ نِّافِثَةٌ
 وَاَعَانَهُ عَلَيْهِ قَوْمٌ
 اٰخَرُونَ فَقَدْ جَاءُوا
 ظُلْمًا وَزُورًا ۝ وَقَالُوا
 اَسْطٰطِرٌ
 اِلَّا وَّلِيْنٌ اَلْتَبَهٰهَا فِىْهُمۡ
 تَمۡلِیْ
 عَلَیْهِ فَبِکۡرَةٌ وَّاٰصِیۡلًا ۝

اور یہ انکار کرنے والے کہتے ہیں، یہ فرقان
 سراسر من گھڑت ہے جسے اس شخص نے خود ہی
 گھڑ لیا ہے اور کچھ دوسرے لوگوں نے اس
 کام میں اس کی مدد کی ہے، بڑا ظلم اور سخت
 جھوٹ ہے جس پر یہ لوگ اتر آئے ہیں اور
 کہتے ہیں یہ پُرانے لوگوں کی لکھی ہوئی کہانیاں
 ہیں جنہیں یہ شخص نقل کرتا ہے اور وہ

صبح و شام اس کو سنائی جاتی ہیں۔
 (الفرقان ۵، ۴)

خدا کی اس دعوت کو یہ لوگ کبھی شاعرانہ تخیلات سے تعبیر کرتے۔ کبھی کاہنوں کے دہم و خیال کی کارروائی
 بتاتے۔ کبھی سحر و جنون کی بات قرار دیتے۔ اور اس طرح یہ اس سراسر حق کو بے وزن کرنے اور ہوا میں اڑانے کی
 حماقتیں اور گستاخیاں کرتے۔

اللہ رسول کو تسلی دی گئی آپ اطمینان سے اپنا کام کرتے رہیں، یہ جو باتیں بنا رہے ہیں ان کا اثر نہ لیں، غمزدہ
 نہ ہوں۔ آنحضرت صلی اللہ علیہ وسلم کا مخالفین دعوت کی ان بے ہودہ باتوں اور گستاخوں پر رنجیدہ اور غمگین ہونا
 ایک فطری امر تھا، اس لئے بھی کہ آپ کی ذات پر ان ناروا حملوں اور دلکلیک الزامات سے آپ کی شخصیت مجروح
 ہوتی تھی۔ لیکن دراصل آپ کے رنج و غم کی وجہ یہ تھی کہ کہیں یہ پروپیگنڈہ دعوت حق کی راہ نہ مار دے،
 تحریک اسلامی ناکام نہ ہو جائے اور جو سعید رو میں اس حق کو قبول کر سکتی ہیں ان کے لئے یہ پروپیگنڈہ
 رکاوٹ نہ بن جائے۔ خدا نے اپنے رسول کو تسلی دی اور اطمینان دلایا کہ آپ کو غمگین ہونے کی کوئی ضرورت نہیں
 ہے۔ آپ کا کام صرف تبلیغ و دعوت ہے، دعوت کو کامیاب بنانا اور اس کے لئے حالات کو سازگار کرنا یہ ہمارا
 کام ہے۔ ہم جانتے ہیں جو کچھ یہ چھپا رہے ہیں اور جو کچھ یہ ظاہر کر رہے ہیں۔

دعوت حق کے خلاف علانیہ جو پروپیگنڈہ ایہ کر رہے ہیں، حق سے رد کرنے کے لئے یہ جو تدبیریں اور کوششیں

کر رہے ہیں۔ اس سے بھی خدا خوب واقف ہے اور یہ چھپا کر کہہ رہے ہیں اور کر رہے ہیں اس سے بھی خدا واقف ہے۔ یہ جو خفیہ سازشیں کر رہے ہیں اپنی بھی مجلسوں اور مخصوص محفلوں میں جو اسکیمیں بنا رہے ہیں اس سے بھی خدا بخوبی واقف ہے۔ نیز وہ جانتا ہے کہ لوگ جو بے ہودہ الزامات لگا رہے ہیں اور جو بے بنیاد پروپیگنڈہ کر رہے ہیں ان کے ضمیر خود اس کے قائل نہیں ہیں، وہ اپنی مخصوص محفلوں میں ایک دوسرے کے سامنے اقرار کرتے ہیں کہ ہم جو کچھ کہہ رہے ہیں وہ سراسر جھوٹ ہے۔ ایسا پروپیگنڈہ اور ایسے بے بنیاد الزامات لگانے والے جنہیں اپنے الزامات کی حقیقت اور اپنے پروپیگنڈہ کے کھوکھلے پن پر خود بھی یقین ہو، بھلا کبھی کامیاب ہو سکتے ہیں اور ایسے لوگ کبھی حق کو ناکام بنا سکتے ہیں۔ آپ اس فکر و غم سے ذہن کو خالی کر کے بس اپنا کام کرتے رہیں اور خدا پر اطمینان رکھیں وہ کھلے چھپے کا جاننے والا آپ کے مخالفین سے نکلنے کے لئے بالکل کافی ہے۔

اللہ انسان کا لفظ یہاں اصلاً قریش کے ان لوگوں کے لئے استعمال کیا گیا جو رسول سے برسہا برس پہلے تھے، ان کو اہمیت نہ دیے اور ان کی طرف سے بے توجہی کا اظہار کرنے کے لئے عام لفظ "انسان" استعمال کیا گیا، پھر یہ حکمت بھی پیش نظر ہے کہ انسانی نسل رہتی زندگی تک چلتی رہے گی اور قرآن کی یہ تفسیر و تذکیر انسانی نسل سے پیدا ہونے والے ہر اس کردار کے لئے ہے جو اس عمل کا مظاہرہ کرے گا۔

قرآن میں اس کی مثالیں بکثرت ہیں، کہ ایک عام سا لفظ استعمال ہوتا ہے لیکن اس سے مراد کوئی خاص گروہ یا خاص کردار ہوتا ہے اور اس استعمال میں کوئی گہری حکمت یا بلاغت ہوتی ہے، مثال کے طور پر سورہ مریم کی آیت ۲۶ پر غور کیجئے۔

وَلَقَوْلِ الرَّسُولِ إِذَا مَآءٌ لِّسَوْفَ
أُخْرِجَ حَيًّا
اور انسان کہتا ہے کہ کیا جب میں مر جاؤں گا
تو پھر زندہ کر کے نکالا جاؤں گا۔

یہاں لفظ انسان عام ہے، لیکن یہ قطعی حقیقت ہے کہ اس سے مراد وہ مشرکین عرب ہی ہیں، جو رسول اور رسول کے ساتھیوں کی مخالفت کر رہے تھے، اور اختلاف کی بنیاد یہی عقیدہ آخرت تھا، عقیدہ آخرت پر ایمان رکھنے والے اور اس کی دعوت دینے والے بھی انسان ہی تھے، لیکن یہاں قرآن نے جو لفظ انسان استعمال کیا ہے اس سے وہ ہرگز مراد نہیں ہیں بلکہ متعین طور پر وہی مشرک مراد ہیں جو آخرت کا انکار کر رہے تھے اور یہاں بھی اس عام لفظ کے استعمال میں یہ بلاغت ہے کہ یہ لوگ ہرگز التفات کے لائق نہیں ہیں۔

فَاذْهُوَ خَصِيمٌ مُّبِينٌ ۝ وَضَرَبَ لَنَا مَثَلًا وَنَسِيَ خَلْقَهُ قَالَ مَنْ يُحْيِي الْعِظَامَ

پھر وہ ایک کھلا ہوا حریف بن کھڑا ہوا۔ اور وہ ہم پر بھتی چُست کر رہا ہے اللہ اور اپنی
پیدائش کو بھول گیا۔ اللہ کہتا ہے بھلا ہڈیوں کو کون زندہ کرے گا جب کہ وہ

اللہ حقیر اور بے وقعت بوند سے جس ہستی نے ایک ایسا انسان بنا کر لیا جو نہ صرف کھاتا پیتا اور چلتا پھرتا ہے، بلکہ اپنے
عقل و شعور اور بخت و استدلال سے حیرت انگیز کارنامے انجام دے رہا ہے۔ کیا وہ خالق اس پر قادر نہیں ہے۔ کہ مرنے
کے بعد پھر اس انسان کو زندہ کر سکے، آخر اس معاملے میں ہی کیوں انسان کی عقل و فکر کند ہو جاتی ہے

اللہ "ضرب مثل"، فکر انگیز مثال بیان کرنے اور حکمت کی بات کہنے کے لئے بھی استعمال ہوتا ہے
اور موقع کے لحاظ سے طنز کرنے، پھتی چُست کرنے اور ناروا بات منسوب کرنے کے لئے بھی استعمال ہوتا
ہے قرآن میں دونوں طرح کی مثالیں ملتی ہیں،

کیا تم غور نہیں کرتے کہ اللہ نے کلمہ طیبہ
کو کس چیز سے مثال دی ہے! اس کی مثال
ایسی ہے جیسے ایک اچھی ذات کا درخت
جس کی جڑ زمین میں گہری جی ہوئی ہو اور
شاخیں آسمان تک پہنچی ہوئی ہوں، ہر آن
وہ اپنے رب کے حکم سے پھل دے رہا ہے۔

أَلَمْ تَرَ كَيْفَ ضَرَبَ اللَّهُ مَثَلًا
كَلِمَةً طَيِّبَةً كَشَجَرَةٍ طَيِّبَةٍ أَصْلُهَا
ثَابِتٌ وَفَرْعُهَا فِي السَّمَاءِ ۚ تُؤْتِي
أُكْلَهَا كُلَّ حِينٍ بِإِذْنِ رَبِّهَا
(سورہ ابراہیم ۲۴-۲۵)

یہاں ضرب مثل کلمہ طیبہ کی فکر انگیز مثال بیان کرنے کے لئے استعمال ہوا ہے۔ ایک دوسرے مقام
پر شرک کی کمزوری اور کھوکھلے پن کو واضح کرنے کے لئے ارشاد ہوا ہے۔

يَا أَيُّهَا النَّاسُ ضُرِبَ مَثَلٌ فَاستَمِعُوا
لَهُ، إِنَّ الَّذِينَ تَدْعُوا عِوَنَ مِنْ
دُونِ اللَّهِ لَنْ يَخْلُقُوا ذُبَابًا
وَأَنْ يَجْتَمِعُوا إِلَيْهِ وَإِنَّ

اے لوگو! ایک تمثیل پیش کی جاتی ہے۔ غور سے
سنو، جن معبودوں کو تم خدا کو چھوڑ کر پکارتے
ہو، وہ سب مل کر ایک مکھی بھی پیدا کرنا چاہیں
تو نہیں کر سکتے، بلکہ اگر مکھی ان سے کوئی

يَسْتَلْبِثُهمُ الذُّبَابُ شَيْئًا لَّا
يَسْتَنْقِذُوهُ مِنْهُ وَضَعْفَ الطَّالِبِ
وَالْمَطْلُوبِ - (الحج ۷۳)

چیز چھین کر لے جائے تو وہ اسے چھڑا بھی
نہیں سکتے، مدد چاہنے والے بھی لودے
اور جن سے مدد چاہی جاتی ہے وہ بھی لودے۔

پھبتی چُست کرنے اور کسی کی طرف ناروا بات منسوب کرنے کے لئے بھی ضرب مثل کا استعمال قرآن میں
کئی جگہ ہے۔ منکرین حق رسول پر طرح طرح کے الزامات دھرتے۔ ناروا باتیں منسوب کرتے، اور طرز تشبیح
کا نشانہ بناتے، آپ کو افراتہرہ داز کہتے، سحر زدہ بتاتے، آپ کے پیغام کو پہلے لوگوں کی من گھڑت روایتی کہانیا
قرار دیتے۔ فقرے کستے کہ اپنی ضروریات کے لئے بازاروں میں گھومنے والا، اور عام انسانوں کی طرح کھانے
پینے والا انسان اور زعم یہ کہ میں رسول ہوں، مالک کائنات کا رسول اور یہ حال، یہ رسول ہوتے تو ان کے
ہمراہ ان کی حفاظت کے لئے اور ان کے پیغام کو جھٹلانے پر ڈرانے دھمکانے کے لئے ان کے ساتھ طاقتور
فرشتہ ہوتا، ان کے پاس دولت ہوتی، سرسبز باغ ہوتا جس میں یہ ٹھاٹھ کرتے، ان کی ان پھبتیوں،
فقرے بازیوں، کٹ جھتیوں اور ناروا باتوں کے بعد کہا گیا :-

اَنْظُرْ كَيْفَ ضَرَبُوا الْاَمْثَالَ
دیکھو یہ تمہاری طرف کیسی کیسی ناروا باتیں
(الفرقان آیت ۹) منسوب کر رہے ہیں

زیر غور آیت میں بھی ضرب مثل پھبتی چُست کرنے کے مفہوم میں استعمال کیا گیا ہے۔ یعنی یہ گستاخ
خدا کو انسان کی طرح عاجز اور بے بس سمجھ رہے ہیں اور کہہ رہے ہیں کہ بھلا گلی سٹری ہڈیوں کو کون زندہ
کرے گا۔ یہ اللہ قادر و توانا کی طرف عاجزی، بے بسی اور کمزوری کی نسبت کر رہے ہیں اور اسے انسان پر
قیاس کر رہے ہیں جو مخلوق ہے خالق کائنات تو وہ علیم، مستی ہے، جس کی قوت و قدرت ہر چیز پر
حادی ہے۔

فَسُبْحٰنَ اللّٰهِ رَبِّ الْعَرْشِ عَمَّا
يَصِفُوْنَ ۝ (الانبیاء ۲۱)

پس پاک ہے عرش کا مالک ان باتوں سے
جو یہ کہہ رہے ہیں۔

۱۱ اور وہ اپنی پیدائش کو بھول گیا۔ یعنی اپنے خالق کے منہ کو آنے والا اور قادر و توانا خدا پر پھبتی چُست
کرنے والا، اسی لئے یہ پھبتی چُست کر رہا ہے کہ وہ اپنی پیدائش کو بھول گیا، وہ اس حقیقت کو سامنے
رکھے کہ وہ کچھ نہ تھا، محض ایک بے جان بوند سے خدا نے اسے جینا جاگتا انسان بنایا، پھر اُسے حیرت انگیز

قوتوں اور صلاحیتوں سے آراستہ کیا تو کبھی اس طرح کی بات اپنے رب کی شان میں نہ کہے، آخر عدم محض سے وجود میں لانے کی قدرت رکھنے والے خالق کے بارے میں وہ یہ تصور کیوں رکھتا ہے کہ وہ موت دینے کے بعد دوبارہ پھر سے زندہ نہیں کر سکتا۔

أَوَلَا يَذْكُرُ الْإِنْسَانُ أَنَّا خَلَقْنَاهُ
مِنْ قَبْلُ وَكُنَّا عَلَيْكُمْ شُعَبًا
(مریم ۶۷)

(دوبارہ زندگی کے منکر) انسان کو یہ بات یاد نہیں آتی کہ ہم اس کو پہلے پیدا کر چکے ہیں جب کہ وہ کچھ بھی نہ تھا۔

پھر اس فقرے میں نہایت حکمت کے ساتھ انسانی ضمیر کو جھنجھوڑا بھی گیا ہے، کہ اپنے رب کے بارے میں انسان کا یہ ناروا سلوک اور ناشکری کی روش اس لئے ہے کہ وہ اپنی پیدائش کو بھول گیا۔ بے جان بوند سے پیدا ہوا تو کیسا بے بس اور ناتواں تھا، خدا نے اس کی حفاظت اور پرورش کے کیسے کیسے انتظامات کئے۔ کیسی کیسی نعمتیں اس کے لئے فراہم کیں مگر خدا کی ربوبیت کی آغوش میں جب یہ پل کر جوان ہوا اور شعور کی قوتیں شباب پر آئیں تو اب یہ اپنے محسن اہل حق کو عاجز و ناتواں کہتا ہے، اس کی قدرت کا انکار کرتا ہے، دوبارہ پیدا کرنے سے اس کو عاجز و درماندہ قرار دیتا ہے، اور اس کے بھیجے ہوئے رسول اور پیغام کا مذاق اڑاتا ہے، کیا اس کے لئے کسی طرح بھی یہ زریا ہے! شرافت، انسانیت، دانائی، اور عقل و شعور کا تقاضا تو یہ ہے کہ وہ اپنے محسن کا شکر گزار اور تابع فرمان بن کر زندگی گزارے۔ اور اس کے پیغام کو سینے سے لگائے۔

۱۱۶ "کون ان ہدیوں کو زندہ کرے گا" یہ سوال نہیں بلکہ اظہار تعجب و انکار ہے۔

فَقَالَ الْكَافِرُ: وَنَ هَذَا شَيْءٌ
عَجِيبٌ ۝ إِذَا مِتْنَا وَكُنَّا تُرَابًا
ذَ الْكَرَّجِ بَعِيدٌ ۝

منکر بن کہتے ہیں یہ تو عجیب بات ہے کہ جب ہم مرجائیں گے (تو دوبارہ اٹھائے جائیں گے) یہ واپسی تو بڑی دور کی بات ہے۔

(قر ۲، ۳)

حضرت مجاہد، قتادہ، عکرمہ، اور سدی کی روایات اور سعید بن جبیر اور ابن عباس رضی اللہ عنہم کی روایات سے معلوم ہوتا ہے کہ قریش کے سردار حضور کی خدمت میں آئے، کسی وقت ابی بن خلف آیا اور کسی

وہی رمیہ ﴿۱۵﴾ قُلْ يُحْيِيهَا الَّذِي أَنشَأَهَا أَوَّلَ مَرَّةٍ وَهُوَ بِكُلِّ خَلْقٍ عَلِيمٌ ﴿۱۶﴾

بوسیدہ ہو چکی ہوں۔ ان سے کہئے ان کو وہی زندہ کرے گا، جس نے پہلی بار ان کو پیدا کیا تھا جلا اور وہ ہر مخلوق سے اچھی طرح واقف ہے ﴿۱۵﴾

وقت عاص بن دائل آیا۔ قریش کے یہ سردار قبرستان سے ایک گلی سڑی ہڈی ہاتھ میں لئے آئے اور اسے حضور صلی اللہ علیہ وسلم کے سامنے ہاتھ سے مسل کر چور چور کیا اور ہوا میں اڑاتے ہوئے بولے اے محمد کیا تمہارا زعم یہ ہے کہ خدا ان بوسیدہ ہڈیوں کو دوبارہ زندہ کرے گا۔ خدا کے رسولؐ نے فرمایا ”ہاں اللہ تمہیں موت دے گا۔ پھر تمہیں زندہ کرے گا، پھر تمہیں جہنم میں داخل کرے گا۔“ یہ واقعہ دو برسالت میں پیش آیا، مگر یہ کردار انسانوں میں ہمیشہ موجود رہے ہیں اور آئندہ بھی رہیں گے۔ وہ یہ پورا عمل اور اظہار زبان سے کریں یا نہ کریں، بہر کیف زبانِ حال سے وہ یہی کہتے ہیں کہ وہ دوبارہ زندہ نہ کئے جائیں گے۔ حقیقت یہ ہے کہ ان بے عقلوں نے خدا کی قدر ہی نہیں پہچانی۔ ﴿۱۵﴾ قرآن کریم میں بالعموم پہلی تخلیق سے امکانِ آخرت پر دلیل دی گئی ہے۔ اس موقع پر بھی یہی دلیل دی گئی ہے، جو لوگ یہ دیکھ رہے ہیں اور مان رہے ہیں کہ انسان کو خدا نے ہی پیدا کیا ہے وہ آخر اس پر کیوں تعجب کر رہے ہیں، کہ مرنے کے بعد وہ دوبارہ زندہ کئے جائیں گے۔ پہلی تخلیق کو ماننے کے بعد آخر دوسری تخلیق کیوں ناممکن معلوم ہوتی ہے۔ یہ عقل کے دشمن سوچتے کیوں نہیں کہ پہلی بار کسی چیز کو پیدا کرنا مشکل ہوتا ہے یا دوسری بار۔ اگر ایک آرٹسٹ نقشِ اول کے مقابلے میں نقشِ ثانی زیادہ سہولت کے ساتھ اور زیادہ بہتر بنا سکتا ہے اور بناتا ہے تو پھر قادرِ مطلق کے لئے یہ بات کیوں ناممکن ہے۔ پہلی بار پیدا کرنے سے اگر وہ عاجز نہیں رہا ہے تو دوسری بار اس کی قدرت و قوت کیوں جواب دے جائے گی۔

أَفَعَيَّنَا بِالْخَلْقِ الْأَوَّلِ ﴿۱۵﴾ کیا ہم پہلی بار پیدا کرنے سے عاجز رہے؟

ظاہر ہے کوئی نہیں کہہ سکتا کہ خالق پہلی تخلیق سے عاجز رہا تو پھر دوبارہ پیدا کرنے سے وہ کیوں عاجز رہے گا، جب کہ دوبارہ پیدا کرنا تو زیادہ آسان ہے

وَهُوَ الَّذِي يَبْدَأُ الْخَلْقَ ثُمَّ

وہ ہے جو تخلیق کی ابتدا کرتا ہے پھر وہی

يُعِيدُهُ وَهُوَ اَهُونَ عَلَيهِ
 دوبارہ زندگی بخنٹے گا اور یہ اعادہ اس کے
 لئے آسان تر ہے۔ (الروم ۲۰)

جو ہستی عدم محض سے انسان کو وجود میں لا سکتی ہے، وہ موت کے بعد آخر دوبارہ کیوں زندہ نہیں
 کر سکتی۔ جب کہ دوسری بار پیدا کرنا ظاہر ہے کہ پہلی بار کے پیدا کرنے سے زیادہ آسان ہے۔
 اللہ وہ ہر مخلوق سے اچھی طرح واقف ہے، یہاں خلق مخلوق کے معنی میں ہے، یعنی اللہ کو اپنی ہر ہر مخلوق
 کے بارے میں کامل علم ہے خواہ وہ زندہ ہو یا مردہ زمین میں دفن ہو کر مٹی میں رل گیا ہو، یا آگ
 میں جل کر اور راکھ بن کر ہو، کسی درندے نے اسے پھاڑ کھایا ہو اور اس کا فضل بن چکا
 ہو، یا پھلیوں کی غذا بن کر سمندر کے پانی میں گھل گیا ہو، بہر کیف خدا کو اس کا پورا پورا علم ہے، اس
 کے علم سے اس کے جسم کا کوئی ریزہ باہر نہیں ہے۔ جس نے پیدا کیا ہے آخر وہ کیسے واقف نہ ہوگا۔

اَلَا يَعْلَمُ مَنْ خَلَقَ وَهُوَ

اللَّطِيفُ الْخَبِيرُ ۝

کیا وہ نہ جانے گا جس نے پیدا کیا ہے؟
 وہ تو انتہائی باریک بین اور خبر رسی کے
 ساتھ خبر رکھنے والا ہے۔ (سورہ ملک ۱۳)

کسی کو یہ غلط فہمی نہ ہو کہ جب جسم کے ریزے اس طرح بکھر جائیں گے، اور بظاہر ناپید ہو جائیں
 تو وہ کیسے ان کو یکجا کر کے دوبارہ زندہ کرے گا۔ یہ ریزے کہیں بھی ہوں، کسی حال اور کسی شکل
 میں ہوں، خدا کو ان کا علم ہے۔ اور پھر مبالغے کا صیغہ علیم استعمال کیا گیا ہے۔ یعنی خوب اچھی طرح
 علم ہے۔ وہ جب چاہے گا۔ ان ذروں کو اکٹھا کر کے چلا اٹھائے گا۔

قَدْ عَلِمْنَا مَا تَنْقُصُ الْاَرْضُ مِنْهُمْ

وَ عِنْدَنَا كِتَابٌ حَفِيظٌ ۝

ہمارے علم میں ہے زمین جو کچھ ان کے جسم
 سے کھاتی ہے۔ اور ہمارے پاس کا مل
 ریکارڈ رکھنے والی کتاب ہے۔ (ق-۴)

پھر اس فقرے کا اوپر کی ان آیات سے بھی گونہ ربط ہے، جن میں خدا کی ربوبیت اور اس کی بے پایاں
 نعمتوں کا ذکر کیا گیا ہے۔ یعنی وہ اپنی ہر مخلوق سے اچھی طرح واقف ہے کہ کون اس کی کن کن نعمتوں سے
 فائدہ اٹھا رہا ہے اس کی شان ربوبیت سے کس طرح فیض یاب ہو رہا ہے۔ کون نعمتوں سے فیض یاب
 ہو کر شکر گزار بندے کی روش اختیار کئے ہوئے ہے اور کون ان نعمتوں سے فائدہ اٹھانے کے باوجود

الَّذِي جَعَلَ لَكُم مِّنَ الشَّجَرِ الْأَخْضَرِ نَارًا فَإِذَا أَنْتُمْ مِّنْهُ تُوقِدُونَ ﴿۱۱۹﴾

وہی ہے جس نے تمہارے لئے ہرے بھرے درخت سے آگ پیدا کر دی
اور تم اس سے آگ جلاتے ہو^{۱۱۹}

ناشکری کی روش اپنائے ہوئے ہے۔ خدا کی ربوبیت اور اس کے علم کا واضح تقاضا ہے کہ ایک روز حساب آئے اور خدا اپنے بندوں سے ان نعمتوں کے بارے میں پوچھے۔ شکر گزاروں کو انعام سے نوازے اور ناشکروں کو ان کے کرتوتوں کی سزا دے۔

کس قدر حیرت اور تعجب کا مقام ہے کہ عقل و شعور رکھنے والا انسان شب و روز خدا کی بخشش ہوئی نعمتوں سے فیض یاب ہو رہا ہے۔ اس کے پاس دیکھنے والی آنکھیں بھی ہیں، سوچنے والا دماغ بھی ہے اور محسوس کرنے والا دل بھی۔ لیکن کسی وقت بھی وہ یہ نہیں سوچتا کہ ایک روز مجھے انعام دینے والے کو حساب بھی دینا ہوگا۔ میرا منعم مجھ سے ان نعمتوں کے بارے میں سوال بھی کرے گا۔ اگر آدمی غور کرے تو روز حساب کی ضرورت کا داعیہ اس کے اندروں سے خود ابھرنا چاہیے اور دل و دماغ کا یہ فیصلہ ہونا چاہیے کہ روز حساب اللہ کی ربوبیت کا لازمی تقاضا ہے۔ مگر یہاں حال یہ ہے کہ اس فطری جذبے کی یاد دہانی بھی کرائی جاتی ہے، اور خدا کا ناسنہ بڑی دل سوزی سے متوجہ بھی کرتا ہے۔ لیکن خدا سے غافل انسان اس پر کان نہیں دھرتا، اور دھرتے سے اپنے رب کی نافرمانی کئے جا رہا ہے۔ بہر کیف کسی کے انکار سے حقیقت ہرگز نہیں بدلتی، اللہ انسان کو زندہ کرے گا۔ نہ اس کے جسم کا کوئی ریزہ اس کے علم سے مخفی ہے اور نہ اس کے کرتوت اور خیالات و رجحانات خدا کے علم سے باہر ہیں، وہ ہر مخلوق کا پورا پورا علم رکھتا ہے۔

۱۱۹ ہرے بھرے درخت سے آگ پیدا کرنا خدا کی بے پناہ قدرت کا ایک عبرت آموز کرشمہ ہے۔ دوبارہ زندگی کے امکان کو ذہن نشین کرانے کے لئے یہ دلیل کھپلی دلیل کو مزید تقویت پہنچانے والی ہے۔ صواکے مسافر بدوؤں کو جب آگ کی ضرورت پیش آتی، تو وہ مرغ اور عنقاہ دو درختوں سے صواک جیسی دو ٹہنیاں کاٹتے اور مرغ کو عنقاہ پر مارتے تو اس سے چمباق کی طرح آگ جھڑنے لگتی اور اس طرح یہ ضرورت مند آگ

أَوَلَيْسَ الَّذِي خَلَقَ السَّمَوَاتِ وَالْأَرْضَ بِقَدِيرٍ عَلَىٰ أَنْ يَخْلُقَ مِثْلَهُمْ بَلَىٰ

کیا جس نے آسمانوں اور زمین کو پیدا کیا وہ ان جلیسوں کو پیدا کرنے پر قادر نہیں کیوں نہیں روشن کر لیتے۔

أَفَأُتِيْتُمُ النَّاسَ الَّذِي تُوْرُوْنَ ه
 وَأَنْتُمْ أَنْشَأْتُمْ شَجَرَتَهَا مِمَّنْ نَحْنُ
 الْمُنشِئُونَ ه نَحْنُ جَعَلْنَاهَا تَذْكُرًا وَ
 مَتَاعًا لِلْمُقْوِيْنَ (الواقعه ۷۱-۷۳)

کیا تم نے غور کیا یہ آگ جو تم سلگاتے ہو اس کا
 درخت تم نے پیدا کیا ہے یا اس کے پیدا کرنے
 والے ہم ہیں، ہم ہی نے اس کو ذریعہ یاد دہانی
 اور مسافروں کے لئے سامانِ زینت بنایا ہے۔

مرخ اور عفار سے آگ سلگانے والے صحرائی مسافر آگ سے کھانا بھی تیار کرتے روشنی بھی حاصل کرتے
 اور تاپنے کا بھی فائدہ اٹھاتے، رات میں درندوں کو بھگانے کا کام لیتے اور بھٹکے ہوئے لوگوں کو راہ دکھانے کے
 لئے بھی اسے روشن رکھتے۔ اس لئے قرآن نے اس کو مسافروں کے لئے "سامانِ زینت" سے تعبیر فرمایا ہے۔

مرخ اور عفار کے درختوں کے بارے میں نہیں کہا جاسکتا کہ اب یہ درخت نایاب ہیں یا کیاب یا بدو لب
 بھی اس سے چھماق کا کام لیتے ہیں، بالفرض اگر اب یہ درخت نایاب ہوں تو بھی قرآن کا استدلال بر محل اور موثر
 ہے، اس لئے کہ قرآن کے اولین مخاطب اس سے واقف تھے اور پھر قرآن کا اعجاز یہ ہے کہ الفاظ میں اس قدر
 وسعت ہے کہ یہ استدلال آج ہمارے لئے بھی بر محل ہے اور قیامت تک جدید سے جدید تحقیقات سامنے
 آنے کے بعد بھی بر محل اور اطمینان بخش ہوگا۔

روزانہ گھروں میں جلائی جانے والی لکڑیاں ہرے بھرے درختوں ہی سے تو کاٹی جاتی ہیں ان تروتازہ لکڑیوں
 کو جن سے گویا پانی ٹپکا پڑتا ہے سکھا کر ہی آگ روشن کی جاتی ہے، اس کا مشاہدہ بلکہ تجربہ روزانہ ہو رہا ہے۔ پانی
 سے آگ پیدا کرنا خدا ہی کا کرم ہے، ضد سے ضد کا وجود کائنات میں عام ہے، اور اب تو جدید تحقیق سے یہ بات
 بھی سامنے آگئی ہے کہ سب سے زیادہ زور دار اور تیز آگ پانی میں ہولہ ہے جنوبی ہند کے طوفان میں یہ عبرتناک منظر لوگوں
 نے اپنی آنکھوں سے دیکھا، کہ دریا کے پانی سے آگ کے شعلے اٹھ رہے تھے اور پانی ابل رہا تھا اور پھر پانی سے
 پیدا کی جانے والی بجلی سے حرارت حاصل کرنا اور اس سے کھانے تیار کرنا مشاہدہ ہی نہیں روز کا تجربہ ہے جو خالق
 پانی سے آگ پیدا کر سکتا ہے، اس کی قدرت سے یہ بات کیوں بعید ہے کہ وہ لکھ اور مٹی سے انسان کو دوبارہ زندہ کرے گا۔

۱۲۰۔ یہ دوبارہ زندگی کے امکان کی ایک اور دلیل ہے ایک دوسرے رُخ سے انسان کے ذہن کو جھنجھوڑا گیا ہے کہ وہ حقیقت کو پاسکے۔

خدا ہی نے تو پہ آسمان پیدا کئے جن کی پہنائیوں کی کوئی تہا: نہیں اور یہ زمین پیدا کی جس میں قوت و طاقت کے بے پناہ خزانے ہیں جس خدا کی قدرتِ کاملہ اور ماہرانہ تخلیق کے یہ کارنامے ہیں وہ انسان جیسی چھوٹی اور کمزور مخلوق کو دوبارہ پیدا کرنے پر کیوں قادر نہیں ہے، قدرت و تخلیق کے اس شاہکار کو جو شخص بخشم سر دیکھ رہا ہے آخر وہ انسان کی دوبارہ زندگی کو کیوں بعید از امکان اور بعید از عقل سمجھ رہا ہے۔

کیا کسی نادان کا یہ خیال ہے کہ بس ایک بار حُسنِ اتفاق سے اللہ نے اپنی فنِ تخلیق کا مظاہرہ کیا اور وہ تھک کر بیٹھ رہا، ایک بار کی زور آزمائی میں اس کی قوتِ تخلیق گند ہو گئی یا ختم ہو گئی۔ جی نہیں وہ خلاق ہے، بڑا پیدا کرنے والا ہے، وہ سب کچھ پیدا کر سکتا ہے اور بار بار پیدا کر سکتا ہے وہ اپنی مخلوق کے اجزائے ترکیبی سے بھی بخوبی واقف ہے اور مرنے اور مٹی میں رول مل جانے والی مخلوق کا پور پورا اور جوڑے جوڑے بھی اس کے علم میں ہے۔

يٰلَيَّتِي اِنْهَا اِنْ تَكُ مُثَقَّلًا حَبِيَّةً مِّنْ
خَرْدَلٍ فَتَكُنْ فِيْ صَخْرَةٍ اَوْ فِي السَّمٰوٰتِ
اَوْ فِي الْاَرْضِ يٰاْتِ بِهَا اللّٰهُ
(لقمن ۱۶)

اے بیٹے! کوئی چیز رائی کے دانے کے برابر بھی ہو پھر وہ کسی چٹان کے سینے میں ہو یا آسمانوں کی بہتائیوں میں ہو یا زمین کی (تہوں) میں ہو اللہ اُسے نکال لاتے گا، وہ بڑا باریک بین اور پوری طرح خبر رکھنے والا ہے۔

نہ پہلی تخلیق نے خدا کو تھکا دیا ہے اور نہ کوئی چیز خدا کے علم سے پوشیدہ ہے، وہ خلاق اور علیم ہے۔ پھر بھی انسان دوبارہ اٹھائے جانے کو ناممکن تصور کرے تو یہ کس قدر حیرت انگیز جہالت و حماقت ہے۔

اَوَلَمْ يَرَوْا اَنَّ اللّٰهَ الَّذِيْ خَلَقَ السَّمٰوٰتِ
وَ الْاَرْضَ وَلَمْ يَعْزِبْ عَنْهُنَّ بِعَدْرِ
عَلٰى اَنْ يُجِىءَ الْمَوْتِ بَلٰى اِنَّهٗ عَلٰى كُلِّ
شَيْءٍ قَدِيْرٌ
(الاحقاف ۳۳)

کیا ان لوگوں کو یہ سمجھانی نہیں دیتا، کہ جس خدا نے یہ زمین و آسمان پیدا کئے ہیں اور ان کے بنانے میں جو نہ تھکا، وہ یقیناً اس پر قادر ہے کہ مردوں کو جلا اٹھائے، کیوں نہیں بلاشبہ وہ ہر چیز پر قادر ہے۔

وَهُوَ الْخَلْقُ الْعَلِيمُ ۝ إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ۝

وہ بڑا پیدا کرنے والا اور خوب جاننے والا ہے، اس کا معاملہ تو بس یہ ہے کہ وہ جب کسی چیز کو پیدا کرنے کا ارادہ کرتا ہے تو کہتا ہے ہو جا، بس وہ ہو جاتی ہے ۱۲۱

۱۲۱ یہ آیت تیسرا حکیم میں الفاظ کے تھوڑے سے فرق کے ساتھ آٹھ جگہ آئی ہے۔ آیت کا حاصل یہ ہے کہ خدا کی تخلیق کو انسانوں کے بنانے اور ترکیب دینے پر قیاس کرنا صحیح نہیں ہے، اللہ تعالیٰ جب کسی چیز کو بنانے کا ارادہ کرتا ہے تو نہ وہ اسباب کا محتاج ہوتا ہے، نہ اسے لیر اور میٹرل کی ضرورت ہوتی ہے، نہ اُسے مشینوں اور اوزاروں کا اہتمام کرنا ہوتا ہے، وہ جب کسی چیز کو پیدا کرنے کا ارادہ کرتا ہے تو اس کی قدرت کاملہ کا معاملہ یہ ہے کہ وہ بس کہتا ہے ہو جا! اور وہ چیز ہو جاتی ہے۔

عیسیٰ علیہ السلام کو اللہ نے باپ کے بغیر پیدا کیا، تو لوگوں کو یہ بات ناممکن معلوم ہوئی، اور انہوں نے حیرت و تعجب کا اظہار کیا، اللہ نے اس کا جواب دیتے ہوئے فرمایا _____ اللہ اسباب کا محتاج نہیں ہے، کسی معدوم کو وجود میں لانے کے لئے خدا کا ارادہ اور حکم کافی ہے۔ (آل عمران آیت ۴۴، مریم آیت ۳۵) اور فرمایا اس سے پہلے اللہ تعالیٰ آدم کو پیدا کر چکا تھا، ان کی نہ تو ماں تھیں نہ باپ، مٹی سے پتلا بنایا اور اور خدا نے کہا ہو جا اور وہ ہو گئے۔ (آل عمران آیت ۵۹) اور یہ زمین و آسمان بھی تو کچھ نہ تھے، بغیر کسی سابقہ نمونے کے خدا ہی نے ابتداءً ان کو پیدا کیا، خدا زمین و آسمان کا موجد ہے۔

”اللہ آسمانوں اور زمین کا موجد ہے۔ اور جس بات کا فیصلہ وہ کرتا ہے، اس کے لئے بس یہ حکم دیتا

ہے کہ ”ہو جا“ اور وہ ہو جاتی ہے۔ (البقرہ ۱۱۷)

باقی چار مقامات پر یہ آیت دوسری زندگی کے امکان پر دلیل کی حیثیت سے آئی ہے، آخرت کی زندگی اور اور یوم الحساب کو جو لوگ ناممکن سمجھتے ہیں، ان کے دلوں میں بات اتارنے کے لئے خدا نے ارشاد فرمایا، آخر تم خدا کی ذات پر اس کی عظیم صفات اور بے پناہ قدرت و طاقت کے ساتھ کیوں نہیں سوچتے، اس کا معاملہ تو صرف یہ ہے کہ وہ کہہ دے ”ہو جا“ اور وہ چیز ہو جاتی ہے۔

فَسُبْحٰنَ الَّذِیْ بِیْکُمْ مَلَکُوْتُ کُلِّ شَیْءٍ وَّ اِلٰیہِ تُرْجَعُوْنَ ۝

پس پاک ہے وہ ذات جس کے ہاتھ میں ہر چیز کا مکمل اقتدار ہے اور اسی کی طرف تم لوٹے جاؤ گے

” اور جس روز وہ کہے گا کہ حشر ہو جائے اسی دن وہ ہو جائے گا۔ (الانعام ۷۳) سورہ نمل میں ذرا زیادہ تفصیل سے بات آئی ہے۔

یہ لوگ اللہ کے نام کی کڑی کڑی قسمیں کھا کر کہتے ہیں کہ جو مر جاتا ہے اللہ اس کو پھر سے زندہ کر کے نہیں اٹھائے گا۔ اٹھائے گا کیوں نہیں یہ تو اس کا وعدہ ہے جس کو اس نے اپنے اوپر لازم کر لیا ہے۔ مگر اکثر لوگ جانتے نہیں، ایسا ہونا اس لئے ضروری ہے کہ اللہ ان کے سامنے اس حقیقت کو کھول دے جس میں یہ اختلاف کر رہے ہیں اور منکرینِ آخرت کو معلوم ہو جائے کہ وہ جھوٹے ہیں۔

(یہاں کا امکان تو) ہمیں کسی چیز کو وجود میں لانے کے

تھے اس سے زیادہ کچھ نہیں کرنا ہوتا کہ اسے حکم دیں ”ہو جا“ اور

بس وہ ہو جاتی ہے۔

۱۲۲ ”سُبْحٰنَ“ میں پاکی کا مفہوم بھی ہے اور بلندی اور برتری کا بھی۔ اس لفظ کا استعمال خدا نا آشنا لوگوں کی غلط فہمی، بدظنی اور کوتاہ فہمی سے ذہن پاک کرنے کے لئے ہوتا ہے۔ یہاں دو باتوں کے سلسلے میں ذہن صاف کرنا ہے ایک یہ کہ یہ منکرینِ آخرت خدا کی طرف جس کمزوری، عاجزی اور مجبوری کی نسبت کر کے اس کو دوبارہ پیدا کرنے سے معذور تصور کرتے ہیں، خدا کی ذات کمزوریوں اور مجبوریوں سے پاک اور بہت بلند و ارفع ہے۔

سُبْحٰنَ رَبِّكَ رَبِّ الْعِزَّةِ عَمَّا يَصِفُوْنَ ۝ (الصافات)

پاک و برتر ہے تمہارا رب ان باتوں سے جو یہ (اس کی قدر نہ جانے والے) لوگ اس کی شان میں کہتے ہیں۔

دوسری بات جس سے ذہن صاف کرنے سے وہ یہ ہے کہ جو لوگ آخرت کی زندگی کا انکار کر رہے ہیں نہ گویا

اس دنیا کی تخلیق کو فعل عبث قرار دے رہے ہیں اور خدا کی ذات اس سے بہت بلند و برتر ہے کہ وہ کوئی عبث فعل کرے۔

رَبَّنَا مَا خَلَقْتَ هَذَا بَاطِلًا قَدْحًا فَكُنَّا
عَذَابَ النَّارِ ۝
اے ہمارے رب! تو نے یہ دنیا بے مقصد اور عبث
نہیں پیدا کی ہے تیری ذات اس سے پاک و برتر ہے
کہ کوئی فعل عبث کرے پس ہمیں آگ کے عذاب سے بچالینا۔
(آل عمران ۱۹۱)

وہ ذات جس کے ہاتھ میں ہر چیز کا مکمل اقتدار ہے اور جس کا حکم پوری کائنات میں چل رہا ہے اور ہر دیکھنے والی آنکھ دیکھ رہی ہے کہ یہ کائنات نظم و ضبط کا ایک شاہکار ہے ایسے مدبر کائنات کے بارے میں یہ تصور کہ اس نے یہ دنیا بے عبث بنائی ہے اس کا کوئی انجام نہیں یا یہ تصور کہ وہ اس دنیا کو ختم کرنے کے بعد دوبارہ اسے نہیں بنا سکتا، سراسر جہالت، نادانی اور نا سنجھی کا تصور ہے۔ اور اس کی عظمت و قدرت کو نہ پہچاننے کا نتیجہ ہے۔

۱۲۲ اور اسی کی طرف تم لوٹتے جاؤ گے یہ تنبیہ کا کلمہ ہے کسی حقیقت کا انکار کرنے سے وہ حقیقت نہیں ٹل جاتا کرتی، ایک دن یوم الحساب تو بہر حال آنا ہے اور ہر ایک کو اپنی پوری زندگی کے قول و عمل کا حساب دینا ہے تم چاہو یا نہ چاہو کشاں کشاں تمہیں دائرہ محشر کے حضور پیش ہونا ہے زندگی بھر خدا کی نعمتوں سے لطف اندوز ہوتے رہے ہو کیا وہ ان کے بارے میں تم سے باز پرس نہ کرے گا۔ اگر اس کے حضور تمہاری پیشی نہ ہو، وہ تمہارے قول و عمل کا حساب نہ لے، اور خیر و شر کا کوئی فیصلہ نہ ہو تو یہ دنیا ایک حکیم و حکیم خدا کی دنیا تو نہ ہوتی ایک کلنڈر سے کا کھیل ہو گیا۔ خدا نے یہ دنیا عبث نہیں بنائی ہے، سنجیدگی سے فیصلہ کرو، کل خدا کے حضور کیا جواب دو گے؟

أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ
إِلَيْنَا لَتُرْجَعُونَ ۝ (المومنون ۱۱۵)
کیا تمہارا یہ خیال ہے کہ ہم نے تمہیں بے مقصد
پیدا کیا ہے اور تم ہماری طرف لوٹتے نہیں جاؤ گے۔

حیرت اور تعجب کی بات یہ نہیں ہے کہ کل خدا ایک نیا عالم برپا کرے گا اور مٹی میں رل مل جانے والے انسان کو دوبارہ زندہ اٹھائے گا۔ تعجب اور حیرت کی بات تو یہ ہوگی کہ اگر ایسا کوئی دن آئے اور حکیم و حکیم خدا کی دنیا میں پیدا ہونے والا انسان جس کو عقل و شعور بھی بخشا گیا، اچھے بُرے کی تیز بھی دیکھی اور اچھائی یا بُرائی کو اپنانے کا اختیار بھی دیا گیا وہ مرٹ کر گل سڑ جائے اور قصہ ختم ہو جائے، نہ ظالم کو اپنے پٹا نہ انہ اعمال کی سزا ملے اور نیک اعمال کا کوئی صلہ بخشا جائے۔ ختم شد

اسلامی نظامِ زندگی کے مختلف پہلوؤں پر مختصر کتابیں

سید ابوالاعلیٰ مودودی

۱- قرآن کی معاشی تعلیمات

۲- اسلام کا نظامِ حیات

۳- تخریبِ اسلامی کی اخلاقی بنیادیں

۴- شہادتِ امام حسینؑ

۵- مسلمانوں کا ماضی، حال اور مستقبل

۶- ہدایات

۷- اسلامی نظام اور مغربی لادینی جمہوریت

۸- مسلم خواتین سے اسلام کے مطالبات

۹- ذمیوں کے حقوق

۱۰- سرورِ عالمؐ

۱۱- اسلام، سرکاری اور اشتراکیت

۱۲- اسلامی نظمِ معیشت کے اصول و مقاصد

۱۳- انسان کا معاشی مسئلہ اور اس کا اسلامی حل

۱۴- ہمارے داخلی و خارجی مسائل

۱۵- بیمہ زندگی اسلامی نقطہ نظر سے

۱۶- اسلام کی اقتصادی پالیسی

۱۷- دنیا سے اسلام کی موجودہ اسلامی تحریکیں

۱۸- ہم اس ملک میں کیا تغیرات چاہتے ہیں؟

۱۹- دعوت کی کامیابی کے شرائط

۲۰- دین یا لادینیت

نعیم صدیقی

نجات اللہ صدیقی

مولانا مسعود عالم ندوی

امین احسن اصلاحی

ڈاکٹر محمد ناصر

قرآن مجید و حدیث پر چند اہم مطبوعات

- ۱- آسان تفسیر (تیسویں پارے کی آسان تفسیر) محمد عبدالحی
- ۲- قرآن کی چار سو سیاری اصطلاحیں سید ابوالاعلیٰ مودودی
- ۳- سنت کی اتنی حیثیت " محمد یوسف اصلاحی
- ۴- قرآنی تعلیمات حصہ اول محمد یوسف اصلاحی
- ۵- " " " دوم " " " "
- ۶- راہِ عمل (مجموعہ انتخاب حدیث) جلیل احسن ندوی
- ۷- زاویراہ (مختب احادیث کا دوسرا مجموعہ) " " "
- ۸- انتخاب حدیث عبد الغفار حسن

اسلام کے نظام عبادت پر جامع کتب

- ۱- اسلامی عبادات پر تحقیقی نظر سید ابوالاعلیٰ مودودی
- ۲- خطبات " " "
- ۳- حج اور اس کے مسائل محمد یوسف اصلاحی
- ۴- مختصر احکام حج " " "
- ۵- حج کی دعائیں مرتبہ: اخلاق حسین
- ۶- اصلاح معاشرہ میں نماز کا مقام بہاول خاں ناگرہ
- ۷- جہادِ اسلامی خلیل احمد حامدی
- ۸- حقیقتِ عبودیت (از افادات ابن تیمیہ) " " "
- ۹- اسلام ایک نظریں صد الدین اصلاحی
- ۱۰- اختلافی مسائل میں اعتدال کی راہ (از افادات شاہ ولی اللہ) " " "

سُورَةُ لَيْسِ

مُحَمَّدُ يُوسُفُ بْنُ صِلَاحِي

پبلیکیشنز (پرائیویٹ) لمیٹڈ

۱۳-ای۔ شاہ عالم مارکیٹ، لاہور پاکستان